

«شەرق شامىلى قۇرۇلۇشى» كىتاب نەشر قىلىش تۈرى (559)
“东风工程” 图书出版项目之559



ئابلىز ئۆرەكنىڭ خانزۇقى



قەشقەر ئۇيغۇر نەشرىياتى



ئابلەت جۈمەتتۇپراق

ئابلەت نۇرەكنىڭ خەنزۇ قىزى

قەشقەر ئۇيغۇر نەشرىياتى

图书在版编目（CIP）数据

阿布里孜大叔的汉族女儿：维吾尔文/阿布莱提·居马著. —喀什：喀什维吾尔文出版社，2009.2

ISBN 978—7—5373—1817—4

I.阿… II.阿… III.故事—作品集—中国—当代—维吾尔语（中国少数民族语言）IV.I247.8

中国版本图书馆CIP数据核字（2009）第021972号

责任编辑：阿布拉江·色依提

责任校对：阿尔祖姑丽·斯迪克

阿布里孜大叔的汉族女儿

阿布莱提·居马·土普热克 著

喀什维吾尔文出版社出版发行

（喀什市塔吾古孜路14号 邮编：844000）

各地新华书店经销

喀什维吾尔文出版社印刷厂印刷

787×1092毫米 1/32开本 3.5印张

2009年3月第1版 2009年3月第1次印刷

印数：1——22500 定价：5.20元

如有质量问题，请与我社联系调换 电话：0998—2653927




ج ك پ مەركىزىي كومىتېت سىياسىي يۈرۈشنىڭ ئەزاسى،
شىنجاڭ ئۇيغۇر ئاپتونوم رايونلۇق پارتكومنىڭ شۇجىسى
ۋاڭ لېچۈەن ئابلىز نۇرەككە مۇكاپات بەرمەكتە.

你们及有美方面的同志们做了大量有意义的工作，同时取得了很好的成绩。阿不力孜·热合买提一家的事迹事迹十分感人，社会反响很强烈。希望你们挖掘更多类似的事迹，加大宣传，进一步带动我维吾尔族团结进步事业。

阿不力孜·热合买提
2006.6.2


ئابلز نۇرەك ئائىلىسىدىكىلەرنىڭ تىپىك ئىش ئىزلىرى تولىمۇ تەسىرلىك بولۇپ، جەمئىيەتتە كۈچلۈك تەسىر قوزغىدى. سىلەر ۋە ئالاقىدار تەرەپلەردىكى يولداشلار بۇ ھەقتە كۆپلىگەن ئەھمىيەتلىك خىزمەتلەرنى ئىشلەپ، ياخشى نەتىجىلەرنى قولغا كەلتۈردۈڭلار. سىلەرنىڭ كۆپ خىل زاتى، ئۇسۇللارنى قوللىنىپ، تەشۋىقات سالىمىنى زورايتىپ، ئاپتونوم رايونىمىزنىڭ مىللەتلەر ئىتتىپاقلىقى ئىشلىرىنىڭ يەنىمۇ ئىلگىرى سۈرۈلۈشىگە تۈرتكە بولۇشۇڭلارنى ئۈمىد قىلىمەن.

ئىسمائىل تىلىۋالدى





www.ghurkitap.com
ئۆزبېك تىبابەت كىتابخانىسى





كىرىش سۆز

«شەرق شامىلى قۇرۇلۇشى» دۆلەت ۋە ئاپتونوم رايون بىر تۇتاش پىلانلىغان، ئاپتونوم رايونلۇق ئاخبارات - نەشرىيات ئىدارىسى كونكرېت تەشكىللەپ يولغا قويغان خەلقپەيدا يەتكۈزىدىغان قۇرۇلۇش. بۇ قۇرۇلۇشنىڭ ئاساسىي ۋە زىيىسى ئاخبارات - نەشرىياتچىلىقنىڭ تارقىتىش ئۈسۈلى ئارقىلىق، پۈتۈن شىنجاڭدىكى ھەر مىللەت دېھقان - چار - ۋىچىلىرى ئارىسىدا پەن - تېخنىكا بىلىملىرىنى ئومۇملاش - تۇرۇپ، ئىلغار مەدەنىيەتنى تارقىتىپ، ئۇلارغا پەن - تېخنىكا بىلىملىرىنى ئۆگىتىدىغان، ساپاسىنى ئۆستۈرىدىغان، نامراتلىقتىن قۇتۇلۇپ ھاللىق سەۋىيىگە يېتىش ئىقتىدارىنى كۈچەيتىدىغان ئاخبارات - نەشرىيات ئاممىۋى مۇلازىمەت سىستېمىسى بەرپا قىلىپ بېرىشتىن ئىبارەت.

شىنجاڭدىكى ھەممە يېزا - كەنتلەرگە كىتاب، ئۈن - سەن نەشر بۇيۇملىرىنى تەقدىم قىلىش - «شەرق شامىلى قۇرۇلۇشى» دىكى مۇھىم تۈرلەرنىڭ بىرى. بۇ تۈردە سوتسىيالىستىك يېڭى يېزا قۇرۇلۇشى مۇساپىسى ۋە مەركەزنىڭ «يېزا، يېزا ئىگىلىكى، دېھقانلار» خىزمىتى توغرىسىدىكى ئورۇنلاشتۇرۇشى مۇھىم نۇقتا قىلىنىپ، پارتىيىنى سۆيۈش، ۋەتەننى سۆيۈش، سوتسىيالىزمىنى سۆيۈشكە ئائىت ئوقۇشلۇقلار، «يېزا، يېزا ئىگىلىكى، دېھقانلار» خىزمىتىگە ئائىت پەننى ئومۇملاشتۇرۇش ئوقۇشلۇقلىرى، سەھىيە -

ساقلىقنى ساقلاش بىلىملىرىگە ئائىت ئوقۇشلۇقلار، قانۇن ساۋاتلىرىنى ئومۇملاشتۇرۇشقا ئائىت ئوقۇشلۇقلار، قۇرامدە-غا يەتمىگەنلەرنىڭ ئىدىيە ۋە ئەخلاق تەربىيىسىگە ئائىت ئوقۇشلۇقلار، قوش تىل مائارىپى ئوقۇشلۇقلىرى، جۇڭخۇا مىللەتلىرىنىڭ ئەنئەنىۋى مەدەنىيىتىنى ئەۋج ئالدۇرۇشقا ئائىت ئوقۇشلۇقلار، كۆڭۈل ئېچىشقا ئائىت ئوقۇشلۇقلار، سوتسىيالىستىك يېڭى يېزا قۇرۇلۇشىغا ئائىت ئوقۇشلۇقلار، ماركسىزىملىق دىن قارشى، پارتىيىنىڭ مىللەتلەر سىياسىتى ۋە دىن سىياسىتىگە دائىر بىلىملەرنى ئومۇملاشتۇرۇشقا ئائىت ئوقۇشلۇقلار قاتارلىق ئون چوڭ تۈر بويىچە نەشر بۇيۇملىرى نەشر قىلىش ئورۇنلاشتۇرۇلدى. مەزمۇن جەھەتتە، سوتسىيالىستىك ئىناق جەمئىيەت بەرپا قىلىش ۋە سوتسىيالىستىك يېڭى يېزا قۇرۇش ئاساسىيلىقىنى قىلىندى؛ دېھقانچىلىق، چارۋىچىلىق رايونلىرىنىڭ «ئىشلەپچىقىرىشى تەرەققىي تاپقان، تۇرمۇشى باياشات، يېزا ئىستىلى مەدەنىي، كەنت مۇھىتى رەتلىك ۋە پاكىز، باشقۇرۇش دېموكراتىك بولۇش» قاپتاشىنى ئىلگىرى سۈرۈش نىشان قىلىندى؛ نەشر قىلىشتا «دېھقانچىلىق - چارۋىچىلىق كەسىپلىرىگە يېقىنلاشتۇرۇش، دېھقانچىلىق - چارۋىچىلىق رايونلىرىغا يېقىنلاشتۇرۇش، دېھقان - چارۋىچىلارغا يېقىنلاشتۇرۇش» مەقسەت قىلىندى؛ ھەر مىللەت دېھقان - چارۋىچىلىرى ئوقۇپ چۈشىنەلەيدىغان، ئۆگىنەلەيدىغان، ئىشلىتەلەيدىغان بولۇش پىرىنسىپ قىلىندى. بىز نەشر بۇيۇملىرىنى ئاممىباب، چۈشىنىشلىك قىلىپ تۈزۈشكە، تېكىستىمۇ، رەسىمىمۇ، ئاۋازىمۇ بار قىلىپ چىقىرىشقا تىرىشەيمىز.

رشتتۇق، شۇنداقلا ئىلمىي ۋە ئەمەلىي بولۇشىغا، مەزمۇنلۇق ۋە قىزىقارلىق بولۇشىغا كۈچىدۇق، يېڭى شىنجاڭ يېڭى ئىدىيە ۋە يېڭى بىلىملەر ئارقىلىق، ھەر مىللەت دېھقانچىلىق چارۋىچىلىرىنى يېڭى ئىدىيە، يېڭى يۈكسەكلىك ۋە يېڭى نەزەرىيەگە ئىگە قىلىشقا تىرىشتۇق.

بىز يەنە «شەرق شامىلى قۇرۇلۇشى» ئارقىلىق، ھەر مىللەت دېھقان - چارۋىچىلىرىنىڭ كىتاب سېتىۋېلىشى، كىتاب ئوقۇشى تەس بولۇش مەسىلىسىنىڭ دەسلەپكى قەدەمدە ھەل بولۇشىنى، پۈتۈن شىنجاڭدىكى دېھقانچىلىق - چارۋىچىلىق رايونلىرىنى كىتاب ۋە ئۇن - سىن بۇيۇملىرى بىلەن تەمىنلەش يېتەرلىك بولماسلىق مەسىلىسىنىڭ ئۈنۈملۈك ياخشىلىنىشىنى، ئاز سانلىق مىللەت يېزىقىدىكى مۇنەۋۋەر نەشر بۇيۇملىرىنىڭ قاپلاش دائىرىسى ۋە تەسىر دائىرىسىنىڭ تېخىمۇ كېڭىيىشىنى، ھەر مىللەت دېھقان - چارۋىچىلىرىنىڭ مەھسۇلاتىنى ئاشۇرۇپ، كىرىمىنى كۆپەيتىپ، ئىلمىي بېيىشىنى ئەقلىي مەدەت ۋە مەنىۋى كۈچ بىلەن تەمىن ئېتىشىنى ئۈمىد قىلىمىز.

شىنجاڭ ئاخبارات - نەشرىياتچىلىقنىڭ

«شەرق شامىلى قۇرۇلۇشى» رەھبەرلىك

گۈرۈپپىسى ئىشخانىسى

مۇندەرىجە

1	بايقاش
29	ئۆسۈپ يېتىلىش
53	غەمخورلۇق
68	بەخت
88	شادلىق

بايقاش



سۆيگۈ

سابادىن تۇتاشتى بىر ئوت، ئەقىدە،
يېيىلدى ھەتتاكى تاڭلار ۋەسلىگە .
ئەجرىدىن بىر گۈلخان ياندى - ئۆچمىدى،
يەتكۈزدى سۆيگۈنى باھار پەسلىگە .

سۆيگۈنىڭ چېكى يوق، باھاسى چەكسىز،
قىلىدۇ چۆللەرنى گۈلباغ، گۈلىستان .
يارىلار سۆيگۈدىن سانسىز قەھرىمان،
جان بېرەر ئەلنى دەپ قىلماس پۇشايمان!

ئەل ئۇلۇغ، ئەر دېمەس بەرمىسە ئوزۇق،
مىڭ كۆز بار بىر ئىشقا باھاسى دانا .
كۈلىدۇ بۇ ئالەم سۆيگۈدىن ئەبەد،
سۆيگۈدە نۇرلىنىپ چوغلينار رەنا .

قەھرىمان ئەل ئوغلى، قەلبىدە غۇرۇر،
روھىدا خىسلىتى يارىلار بۈيۈك .
دەۋرىمىز ياراتتى ئابلىز نۇرەكنى،
غايىسى ئۇلۇغۋار، ئىش ئىزى يېتۈك .

يېڭى ناخشا

بۇلتۇر كۈزدىن بۇيان ئابلىز نۇرەكنىڭ ئىشلىرى ئولىمۇ ئوڭدىن كەلدى، ئەمما ئۇ ئۆزىنىڭ بۇنىڭدىن كېيىنكى تەقدىرنىڭ قانداق بولۇشىنى پەرەز قىلىشقا ئاجىزلىق قىلاتتى. نېمىلا بولسۇن، ئۇ يېقىندىن بۇيان ئوڭ كېلىۋاتقان ئىشلىرىدىن خۇشال ئىدى.

يېڭى يىل كىرگەندىن بۇيان ئابلىز نۇرەك بىرنەچچە ئىشتىن بەك ھاياجانلاندى، سۆيۈندى. قەلبىنى ئۆزىمۇ تەسەۋۋۇر قىلىش قىيىن بولغان سۆيۈنۈش، ھاياجان ۋە بەخت جىلۋىسى ئوربۇۋالدى. ئۇنىڭغا يېڭى- يېڭى خۇشاللىق ۋە بەخت، ئاسايىش ۋە ئامەت كېلىدىغاندەك قىلاتتى. ئۇنىڭ روھىي كۆتۈرۈلۈپ، تېنى تازىلىنىپ، ھەرىكەتلىرى بىردىنلا جانلىنىپ قالغاندەك ھېس قىلىشقا باشلىدى. ئۇزاقتىن بۇيان كۆرۈلۈپ باقمىغان بۇنداق روھىي ھالەت ئۇنىڭ ئايىغىنى يېنىك، قەلبىنى تازا قىلىپ قويدى. چىرايىدىكى تەبەسسۇمۇ سۇملۇق جىلۋە ئائىلىسىدىكى ھەممە ئادەمنى خۇشال قىلدى. سەزگۈر، چېچەن ئايىۋلاق دادىسىغا شۇنچىلىك ئامراقلىقى بىلەن بۇنى ھەممىدىن بۇرۇن سەزدى، ئۇ دادىسىنىڭ ئاپئاق ساقاللىرىنى سىلايتتى، مەڭزىگە توختىماي سۆيەتتى...

بوۋاي ئۇنى ھەر قېتىم مەكتەپكە ئاپىرىپ قايتىپ كەلگەندە، قەلبىنى بىر خىل ئېغىر ئازاب ۋە ئەپسۇسلۇق چۇلغايىتتى. بۇنى ئۇ ئۆزىنىڭ يارامسىزلىقىدىن كۆرەتتى. ئايىۋلاقنىڭ ئاشۇ كېسىلى ئۇنىڭغا، ئائىلىسىگە، مەكتەپ، ھەتتا پۈتۈن سېرىقېبۇيا خەلقىگە ئاۋارىچىلىك ئېلىپ

كەلگەندەك تۇيۇلاتتى. ئۇ قىزىنىڭ ھەر قېتىملىق كېسەل ئازابىنى نومۇس ئازابى دەپ بىلەتتى، ئۇ قانچىلىك ئۆرتەنسۇن بەزى ئىشلارغا زادىلا قۇربى يەتمىدى، كۈرمىڭ خىيال، تۈمەنلىگەن پىلانلارنى قىلىپ باقتى، يالۋۇرۇش، يېلىنىش ئۇنىڭغا ئېغىر تۇيۇلمايدىغان بولۇپ قالدى. ئۇ قىزىنىڭ ئازابى ئۈچۈن ياش تۆكۈپ، ھەسرەت چېكىپ، خۇدنى بىلمەي قالغان چاغلارمۇ بولدى. بەزىدە شۇنداق خامۇش، مەيۇس ۋە بىتاب بولۇپ قالاتتى. كىچىك قىز ھازىر ھېچ ئىشنى بىلمەي ئۆتىدۇ، ئۇ چوڭ بولسا، تۇرمۇش يولىغا قەدەم قويسا، ئۇ چاغدىكى ئازابلىرى قانچىلىك بولار. ھە؟ ئاھ خۇدا، شۇ قىزىمنىڭ بەختىنى بەرگەيسەن، نارەسىدە بىگۇناھنى ئازاب ۋە نومۇسنىڭ دەردىنى تارتىشتىن يىراق قىلارسەن؟... ئۇنىڭ نىدالىرى سەككىز - توققۇز يىلدىن بۇيان ئۇنىڭغا ئىزچىل ھەمراھ بولۇپ كەلدى. ئۇنىڭ ئۆزى بىلەن ئۆزى مۇڭدېشىپ، ئۆزى بىلەن ئۆزى سېرىدىشىپ ئىچ پۇشۇقنى، دەردىنى، ئازابىنى ۋە ھەسرەت، نىدالىرىنى بېسىپ بۈگۈنگىچە ياشىشىغا ئاشۇ بىچارە، بىگۇناھ قىزىنىڭ تەقدىرى سەۋەب بولغاندەك قىلاتتى.

يېڭى يىل ئۇنىڭ ئاشۇ كەچۈرمىشلىرىنى بىردىنلا يوققا چىقىرىدىغاندەك، ئۆزى ئويلىغان، تەشنا بولغان، ھەتتا پۈتۈن ئائىلىسى تەلپۈنگەن كۈنلەرنى ئايرىدە قىلغاندەك قىلاتتى، ئاشۇ كەچۈرمىشلەر مانا ئەمدى بارا - بارا ئۇنىڭغا كۈچ ۋە مادار ئاتا قىلىۋاتقانداك قىلدى. بۇنىڭدىن ئەل - جامائەت ۋە ئۇنىڭ ھەممە ئۇرۇق - تۇغقانلىرى خۇرسەن ئىدى.

بىراق، ئابلىز نۇرەك ھەممە ئىشنىڭ ئۆزى ئويلىغاندەك بولۇشىغا، يەنى قىزى ئايىۋلاقنى داۋالەتتىپ ساقايتىپ، كېلە -

چەكتە كىشىلىك ھاياتنىڭ قىممىتىگە يېتىپ باشىلايدۇ۔
غان بىر پۈتۈن ئادەم قىلىپ چىقىشتىن ئىبارەت ئارزۇسىنىڭ
بىردىنلا ئەمەلگە ئېشىپ كېتىشىگە يەنىلا ئىشەنچ قىلالايمىز،
ئۇنىڭ نەچچە يىللىق كەچۈرمىشلىرى ۋە ماڭغان يوللىرى،
قىلغان ئىشلىرىنىڭ ئۈنۈمى ئۇ ئويلىغاندەك بولۇپ كەتمىدى،
خىيال رېئاللىقنى، ھېسسىيات ئەمەلىيەتنى ئۆزىگە بويسۇندۇ۔
دۇرالمىدى. ئەمما، ئاشۇ ھېسسىي تۇيغۇ ئۇنىڭ يولىنى،
ئەقىدە - ئىخلاسىنى يورۇتۇپ، ئۇنىڭ چىقىش يولى تېپىشىغا،
داۋاملىق ئىلگىرىلىشىگە مەنئى كۈچ بەخش ئېتىپ كەلدى.
ئۇنى تالماس ئىرادىگە، سۇنماس مەنئى كۈچكە ئىگە قىلىپ
كەلدى. ئۇ قىزىنىڭ ھامان ساقىيىشىغا، ئازابلىق كۈنلەرنىڭ
ئۆتۈپ كېتىپ، خۇشال كۈنلەرنىڭ يېتىپ كېلىشىگە ئۈمىد
باغلاپ كەلدى. شۇڭا، ئۆمرىنىڭ ئۇزاق بولۇشىنى ئارزۇ
قىلاتتى. يەنە بىر ئارزۇسى ساغلام بولۇش، كۈچ - مادارلىق
بولۇش ئىدى. ئۇ ساق بولسا ئېتىزدا ئىشلىيەلەيتتى، ئېتىزدا
ئىشلىيەلسە دېھقانچىلىقتىن مول ھوسۇل ئېلىپ پۇل تاپا۔
لايتتى، پۇل تاپالسا قىزىنى داۋالىتىپ ساقايتىشقا ئىمكانىيەت
يارىتالايتتى... ئۇنىڭ نەزىرىدە بۇ ئۇنىڭ چىقىش يولى ئىدى.
ئۆز كۈچىگە تايىنىپ، ھالال ياشاش، قانائەتچانلىق، غۇرۇرلۇق،
ئەقىدە - ئىخلاسمەنلىك روھى بىلەن باشقىلارنىڭ غۇدۇراشلىرى،
تاپا۔ تەنلىرى، يات كۆرۈشلىرىگە پەرۋايى پەلەك ھالدا خاس
تۇرمۇشىنى، ھاياتىنى داۋاملاشتۇرۇپ كەلگەنىدى. شۇڭا ئۇ، بۇ
جەھەتتىمۇ ھېچكىمدىن قورقمايتتى، ھېچكىمدىن تىل قىسىندۇ۔
چىلىقى يوق ئىدى، مانا بۇ ئۇنىڭدىكى روھىي غالىبىيەت ۋە
ئۆزى قىلماقچى بولغان بارلىق ئىشلىرىنى بىمالال، ئۆز خائىشى
بويىچە قىلىش ئىشەنچىنىڭ مۇھىم ئىپادىلىنىشى ئىدى.

ئۇنىڭ كىملىرىنىڭدۇر ئالدىدا قىلىنىپ، كۆڭلى بىر قىسىم بولغان چاغلىرىمۇ بولغان، لېكىن كېيىن ئۇ قىزنى داۋالتالماسلىقتەك قىيىنچىلىق ئالدىدا، ئۆزىنىڭ قىزى ئالدىدا باشقىلارنىڭ ياردىمىگە ئېرىشىشىنىڭمۇ يامان ئىش ئەمەسلىكىنى تونۇپ يەتتى. ھەممە تەرەپنىڭ ھېسداشلىقىغا ئېرىشىش زۆرۈرىيىتىنى سەزدى. ئۇ شۇنداق قىلمىسا بولمايتتى، قىزى بارا- بارا چوڭ بولدى، مانا ئەمدى ئۇ خېلى - خېلى ئىشلارنى بىلىپ قالدى، بۇنىڭدىن كېيىن يەنىمۇ چوڭ، مۇھىم ئىشلارنى بىلىدۇ، ئۇ شۇ چاغدا تېخىمۇ ئازابلىنىدۇ، ئۇنىڭدىن ئۆھ تارتىپ ئاغرىنىپ قېلىشىمۇ مۇمكىن، ئۇنىڭ كىچىكىدە ئاغرىد- نىشى بوۋاينىڭ نەزىرىدە ھەممە ئەجىرلىرىنى، ئازابلىرىنى، بەخت ۋە شادلىقلىرىنى كۆمۈپ تاشلىماي قالمايتتى. شۇڭا ئۇ، جەمئىيەتكە مۇراجىئەت قىلمىسا بولمايتتى. ئۇ ئىشنى نەدىن باشلىسا بولار، قانداق قىلسا بولار؟...

بۇلارنىڭ ھەممىسى خىيال بىلەن ئۈمىد ئىدى. نېمىلا دېگەن بىلەن ئۇنىڭ رېئاللىق ئىچىدىكى ھەقىقىتىمۇ ئاز- تولا بولىدۇ، دېگەندەك كىشىلەر ئۇنىڭ نۇرغۇن قەلبىنى، سەمىمىي- ساداقىتىنى، پاك - دىيانىتىنى، ئىنسانىي تۇيغۇ ئىچىدىكى سەدەپتەك ئىنسانلىق تۇيغۇسىنى كۆردى، تونۇدى، بىلدى ۋە چۈشەندى! ھېسداشلىق، ھاياجانلىق تەشەككۈرلەر ئۇنىڭ قەلبىنى زىلزىلىگە، ئىلھام ۋە مەدەتكە تولدۇردى. مانا بۇ ئايلىز نۇرەكنىڭ يېڭى يىللىق سوۋغىسى، يېڭى يىلنىڭ يېڭى ناخشىلىرىنى ياڭرىتىدىغان مۇقەددىمىسى ئىدى.

دېگەندەك، يېڭى يىلنىڭ ئىككىنچى ئېيىدا ئاشۇ ناخشىنىڭ ساداسى يېقىنلاپ كەلدى. ئۇ تولىمۇ يارقىن، تولىمۇ جەسۇر، تولىمۇ يېقىملىق ناخشا ئىدى.

خوش، ئۇ نەدىن كەلگەن ناخشا؟

قارا قىشنىڭ سوغۇقى ئەدەپ كەتكەن بولسىمۇ، كەينى-

كەينىدىن كەلگەن ھېيت - ئايەم، بايراملارنىڭ بەرمە

كۈلكىسى كىشىلەر قەلبىگە كىرىۋالغان سوغۇقنىڭ تەسىرىنى

يوق قىلىۋەتكەندەك قىلاتتى. 2006 - يىل 2 - ئاينىڭ 12 -

كۈنى، يەنى خەنزۇلارنىڭ يۈەنشياۋ بايرىمى ئابلىز نۇرەك

ئائىلىسىگە بەخت خۇشاللىقى ئېلىپ كەلدى. بۇ يالغۇز ئابلىز

نۇرەك ئائىلىسىگە بەخت خۇشاللىقى، بەخت شادلىقى ئېلىپ

كېلىپلا قالماي، ئۇنىڭ يۇرتىغا يېڭىئاۋات كەنتىگە، سېرىقئۆيا

بازىرىغا تەنتەنە تۇيغۇسى، قۇتلۇقلاش ساداسى ئېلىپ

كەلدى. دەل شۇ كۈنى شىنجاڭ ئۇيغۇر ئاپتونوم رايونلۇق خەلق

ئىشلىرى نازارىتىنىڭ ئايىۋالاقنىڭ كېسىلىنى ئۈزۈل - كېسىل

داۋالاپ ساقايتىشقا مەسئۇل بولىدىغانلىقىنى قارار قىلغانلىق

خۇش خەۋىرى يېتىپ كەلدى. بۇ يەنە بىر جەھەتتىن ئاپتونوم

رايونلۇق پارتكوم رەھبەرلىرىنىڭ ئۇنىڭغا قىلغان غەمخورلۇقىد -

نىڭ ئىپادىلىنىشى بولۇپ، سىياسىي، ماددىي ۋە مەنىۋى

جەھەتتىمۇ، ئۇنىڭ ئىقتىسادىي قىيىنچىلىقىنى ھەل قىلىشتىمۇ

ناھايىتى چوڭ ئىش ھېسابلىناتتى، شۇڭا بۇ خۇش خەۋەر شۇ

ھامان بىر يېڭى ئىش، بىر يېڭى ناخشا بولۇپ تەرەپ -

تەرەپكە تارقالدى. سېرىقئۆيا، يېڭىئاۋات كەنتى شادلىققا

تولدى، ئابلىز نۇرەكنىڭ ئائىلىسى شادلىققا تولدى. ئابلىز

نۇرەكنى بىلىدىغان، تونۇيدىغان، ھېسداشلىق قىلىدىغان،

ئايىۋالاقنىڭ ئەھۋالىنى چۈشىنىدىغان، ئىچ ئاغرىتىدىغان،

سالامەتلىكى ۋە بەخت - كېلەچىكىگە سەمىمىي نىيەت بىلەن

ياخشى تىلەك تىلەيدىغان ھەربىر كۆڭۈل ئىگىسى شادلاندى،

خۇشال بولدى. تەنتەنە سادالىرىدىن مۇستەسنا بۇ كۆڭۈل -

لەرنىڭ شادلىقى، ئالقىشى، چىن ھېسسىياتى بارلىق مەۋجۇ -
داتلارنى ھەيران قالدۇردى، ھەتتا خۇشال قىلدى. ئۇنىڭ ئۆيى
ئەتراپىدىكى تېرەك، سۆگەت، مېۋىلىك دەرەخلەرگە قونغان
قۇشقاچلار ۋىچىرلىشىپ بىر - بىرىگە خەۋەر يەتكۈزگەندەك،
تەننەنە قىلغاندەك قىلاتتى، چۈنكى ئايىۋلاق ئۇلارغا قىشتا دان
چېچىپ بەرگەن، يازدا تال - پاراڭ ئاستىدا سۇ قۇيۇپ
بەرگەن. ئۇلار بۇنى بىلىدۇ، ئايىۋلاققا شادلىق، سالامەتلىك
تېلەشنى بىلىدۇ!...

ئايلىز نۇرەكنىڭ كونا ناخشىلىرىنىڭ ھەممىسى غەم
ناخشىلىرى، ئازاب ناخشىلىرى ئىدى، ئۇ ناخشىلار ئەمدى
كەلمەسكە كەتتىمىكىن، بارا - بارا غايىب بولماقتا ئىدى. بۈگۈن
ئايلىز نۇرەك خۇشاللىق ناخشىسى، بەخت ناخشىسىغا شېرىك
بولدى، بۇ ئۇنىڭ يېڭى ناخشىسى ئىدى. بۇ ناخشا ئۇنىڭ
خىيالىنى، ھەتتا جىسمىنى مۇئەللەقتە پەرۋاز قىلدۇردى، ئۇ
بەختنى، ئاسايىشنى قايتىدىن سەزدى، ئۇزاقتىن بۇيان كۈتكەن
ئۈمىدىنى كۆرگەندەك بولدى. ئۇنى ھاياجان ۋە بەخت يېشى
چۆلغىدى. ئادەم دېگەن شۇنداق نەرسىمىدۇ؟ ئازاب تارتسا
تېخى يىغلىغان، خۇشال بولسا تېخى يىغلىغان؟ ئەمما، بۇ
ئىككى يىغىننىڭ ئارىلىقىدا ئاسمان - زېمىن پەرق بار ئىدى...
شۇ چاغدا ئۇ كونا ناخشىلارنى، ئۆزى ئىلگىرى ئوقۇغان
ھېلىقى ناخشىلارنىمۇ ئەسكە ئالدى. بۇ ئادىمىيلىك تۇيغۇ،
ئادىمىيلىك پەزىلەت ئىدى. ئۇ بىرنى كۆرۈپ بىرنى ئۇنتۇپ
قالسا، بىرىگە ئىگە بولۇپ يەنە بىرنى تاشلىۋەتسە بولمايتتى،
شۇ چاغدا ئۇنىڭ كۆز ئالدىدىن بۇنىڭدىن سەككىز - توققۇز
يىللار ئىلگىرىكى ئىشلار مارجاندەك تىزىلىپ ئۆتۈشكە
باشلىدى...

ئاي گۈۋاھ، چولپان گۈۋاھ

سېنتەبىر ئايلىرىنىڭ ئاخىرى ھاۋا تىنچىق، ئەمما كەچلىرى باشلانغان سالقىن سەھەرگە يېقىن تېخىمۇ ئىللىق بولۇپ قالاتتى. 1997 - يىل 9 - ئاينىڭ 21 - كۈنى ئابلىز نۇرەك ئەتىگەن سائەت 5 بولماستلا ئورنىدىن تۇرۇپ كەتتى ۋە ئوغلىنىڭ تېخىچە ئېتىزدىن كىرمىگەنلىكىنى بىلىپ جىددىيلىشىپ قالدى. ئاخشام ئۇنىڭ ئوغلى ئابدۇرېھىمجان كۈزگى بۇغداي تېرىيدىغان كەنجى قوناق ئورنىغا سۇ تۇتقىلى چىقىپ كەتكەنىدى. ئۇ ھويلىغا چىقىپ قولغا كەتمەننى ئالدى - دە، دەروازىدىن پەم بىلەن چىقىپ كەتمەكچى بولدى. دەل شۇ چاغدا ئايالى تۇنساخان ھويلىدا پەيدا بولدى:

— نەگە ماڭدىڭىز؟

— ئابدۇرېھىمجان كەلمەپتۇ، سۇ تۇتقان يېرىگە بېرىپ، نېمە ئىش قىلىۋاتىدۇ، بىلىپ كېلەي.

— يائۇللا، قېرىغاندا ئىشىڭىزنى قىلىپ تۇرسىڭىز، ھېلىغىچە كېلىپ قالىدۇ، غەم قىلمىسىڭىزمۇ بولىدۇ، ئۇمۇ كىچىك بالا ئەمەس، ئېتىزنىڭ ئىشىنى قىلىشنى خېلى بىلىدۇ، قىلالمىسا ئۆگىنىدۇ، ئەنسىرەپ نېمە كەپتۇ... ھەمىشە سىز قىلىپ بېرىپ، جاھانغا تۈۋرۈك بولۇپ بېرەمتىڭىز...

— ھەي، سىز بىلمەيسىز مېنىڭ كۆڭلۈمدىكىنى، بالا ئەمەسمۇ؟ كېچىچە كىرمىسە، ئەنسىرىمەي بولامدۇ؟

— باغرىڭىز بەك يۇمشاق سىزنىڭ زادى!

— شۇنداق دېگىنىڭىز بىلەن، بالغا باغرىڭىز مەندىن يۇمشاق!...

— مەيلى بارسىڭىز بېرىڭ، ئاۋايلاپ ماڭارسىز، مېنى ئەنسىرەتمەي پاتراق كېلەرسىز! خۇداغا ئامانەت ئەمسە...
— مەن بىر بېرىپ كېلەي، كۆڭلۈم بىر ئىشنى تارتىپ تۇرىدۇ شۇ تاپتا...

بوۋاي دەۋازىدىن چىقىپ كەتتى، موماي كالا - قويلرىغا يەم - بوغۇز بېرىش ئۈچۈن ئېغىل تەرەپكە ماڭدى. بوۋاي ئەتراپقا قارىدى، ئاي غەرىپكە پەسلەشكە باشلىغان بولسىمۇ، تال - تال كۈمۈش نۇرلىرىنى ئايانماستىن تۆكمەكتىدى، ئۇ شۇنداق تولۇق، شۇنداق جەلپكار كۆرۈنەتتى، چولپانمۇ بىر چوڭ مەرۋايىتتەك چاقناپ، كائىنات ھۆسننى تاماشا قىلىۋاتقاندەك، زېمىنغا مېھىر بىلەن نۇر ياغ - دۇرۇۋاتقاندەك قىلاتتى. نەلەردىندۇر خۇرازلارنىڭ چىلاش - لىرى، ھارۋىلارنىڭ تاراقلىشى، ھايۋانلارنىڭ ئالتاغىل ھاڭ - راش، كىشەنەشلىرى، ئاپتوموبىللارنىڭ ئاۋازلىرى ئاڭلىنىپ تۇراتتى. سالقىن، ساپ ھاۋا ئۇنىڭ بەدەنلىرىنى يېنىكلىتىپ قويۇۋاتقاندەك قىلدى. ئۇ ئىشكى ئالدىدىكى چوڭ تاشيولغا چىقتى. تاشيولدىكى ھەممە نەرسە، ھەتتا ئاپتوموبىللارنىڭ ئىزلىرىمۇ ئۇنىڭغا ئېنىق، شۇنداق ئېنىق كۆرۈنۈپ كەتتى. ئۇ بىرنەچچە ئون قەدەم مېڭىپلا يولنىڭ ئورمان بەلبېغىغا يېقىن تەرىپىدە بىرنەرسىنىڭ قارا كۆلەڭگىسىنى كۆردى.

— نېمىدۇ ئۇ؟ يولۇچىلارنىڭ بىرەر نەرسىسى چۈشۈپ قالغان ئوخشايدۇ، — بوۋاي شۇنداق ئويلىدى ۋە ئىتتىك ئۇنىڭ يېنىغا باردى، ئۇ چوڭ بىر سومكا ئىدى. ئۇ سومكىغا ئېڭىشتىيۇ، چۆچۈپ كەتتى. سومكا ئىچىدە بىر بوۋاق بەخىرامان ياتاتتى. ئۇ ھاڭ - تاڭ قالدى، دەمال خۇدىنىمۇ يوقاتتى، كېيىن ئۇ ئېسىگە كېلىپ ئەتراپقا قارىدى. ئەتراپ

تىنچ، ئادەم ياكى باشقا نەرسە يوق. ئۇنىڭ خىيالى شۇنداق پاراگەندە بولدى، بۇ تاسادىپىيلىق ئۇنى دەمەل گاگېرىتىپ قويدى. ئۇنىڭ نەپسى سىقىلدى، بەدەنلىرى تىكەلنىسىپ جىددىيلىشىپ كەتتى، يۈرىكى قاتتىق سوقۇپ بىئارام قىلغىلى تۇردى...

— تۇنساخان، ھوي تۇنساخان! چاقىردى بوۋاي بىرئازدىن كېيىن ئېسىنى يىغىپ، — بۇ يەرگە چىقىڭ!

— ۋاي نېمە بولدى، نېمە؟

— بولۇڭ چاققان، مەيەردە بىر بالا تۇرىدۇ...

تۇنساخان پالاقلىغان پېتى يېتىپ باردى.

— ۋاي قانداق ئىش بۇ؟ كىم تاشلاپ قويغاندۇ بۇ بالىنى!

ھۇ جۇۋاينىمەكلەر، نارەسىدىنى تاشلىۋەتكەن ئەبكارلارنىڭ

جاجىسىنى خۇدا بەرسۇن! — دېدى ھاڭ - تاڭ قالغان

تۇنساخان ئانا سومكا ئىچىدە بەخىرامان ئۇخلاپ ياتقان

بوۋاقنى كۆرۈپ. ئۇنىڭ تىل - دەشناملىرىنى ئۆزىدىن باشقا

ھېچكىم ئاڭلىمىدى، ئەتراپتىكى دەل - دەرەخ، زېمىندىن

باشقا ھېچبىر نەرسە كۆرمىدى!

ئانا بالىنى قولغا ئالدى. بالا ھېچ نەرسىدىن بىخەۋەر

ھالدا پۇش - پۇش تىنىپ، شېرىن ئۇيقۇدا لەززەت سۈرۈۋات -

قانداق قىلاتتى، بالىنىڭ يۈزى ئوچۇق، قالغان جايلىرى

مەھكەم يۆگەپ تېگىۋېتىلگەندى.

ئۇلار بالىنى ئۆيگە ئېلىپ كىرىپ، سۇيا ئۈستىگە

ياتقۇزدى، ئانا بالىنىڭ يۈزىگە قولىنى يېنىك تەگكۈزۈۋىدى،

بالا ئويغاندى ۋە كۆزلىرىنى يوغان ئېچىپ قويۇپ، بىردىنلا

جىمىپ كەتتى، ھېچ نەرسىدىن خەۋىرى يوقتەكلا ئويقۇغا

كەتتى. بۇ ھال ئۇلارنىڭ باغرىنى خۇن قىلىۋەتتى.

— كىمنىڭ بالىسىدۇ بۇ؟
— ۋايتاڭ، كىم تاشلىۋەتكەندۇ، قايسى تاش يۈرەك
مۇشۇنداق قىلغاندۇ؟
— پىلانلىق تۇغۇتتىن قېچىپ مۇشۇنداق قىلغاندۇ
ھە قاچان!

— بەلكىم، ھەي، مۇشۇنداق بىر بىگۇناھ نارەسىدىنى
تاشلىۋېتىشكە قانداقمۇ يۈرىكى چىدىغاندۇ؟
— ئادەملەر رەھىمسىزلىشىپ كەتتى... بوپتۇ ئەمدى!
بۇنىڭمۇ پېشانىسىدە كۆرگۈلۈكى باردۇ، كىم قىلسا ئۆزىگە
قىلىدۇ. بۇ بالىغىمۇ خۇدايىم بېرەر، ئانا - ئانىسىنىڭ كۆڭلىگە
خۇدايىم ئىنساپ بەرسە، بالام دەپ كېلىپ قالار، كەلمسە، شۇ
چاغدا بىر گەپ بولار. قانداق قىلاتتۇق، باش قاتۇرغاننىڭ
پايدىسى يوق، ھازىرچە بالىنىڭ ئاتا- ئانىسى بىز مانا!
— شۇنداق قىلمايمۇ نېمە چارە. ھەي تاشلىۋېتىشكە
قانداقمۇ يۈرىكى چىدىغاندۇ، ئادەم تۇرسا بۇ؟ ياكى ئىت-
مۈشۈكنىڭ كۈچۈكى بولمىسا...

— بوپتۇ، خۇدايىم بىزگە مۇشۇ بالىنى تېپىۋېلىشنى
نېسىپ قىپتۇ. بۇمۇ پېشانىمىز، — دېدى قەلبى زېدە بولغان
تۇنساخان ئانا تەسەللى تاپقاندىكى، — جاھاندا ئادەمدىن
ئۇلۇغ، بالىدىن پاكىز نېمە بار. پۇشۇقۇنمايلى، تاڭ ئاتسا بىر
گەپ بولار...

— ھەي - ھەي، ھازىرقى زاماننىڭ ياشلىرى شۇنداق
تاش يۈرەك بولۇپ كەتتى. بالىنىڭ قەدرىنى بىلمەيدۇ،
بالىنىڭ مېھرىنى بىلمەيدۇ. بۇ چوقۇم ياش بالىلارنىڭ ئىشى
ياكى بولمىسا كېۋەز تەرگىلى كەلگەن ئىشلەمچىلەرنىڭ
ئىشى...

پەرەزلەر ھەر خىل بولسىمۇ، ھېچبىرىنىڭ ئاساسى يوق ئىدى. بوۋاينىڭ كۆڭلى بەكمۇ پاراكەندە، خىيالى مۇرەككەپ، زىددىيەتلىك ئىدى. ئۇيان ئويلايمۇ، بۇيان ئويلايمۇ ئىشىنىڭ تەكتىگە يېتەلمەيتتى، ئۇنىڭ دىلى كۆيدى، ئازابلاندى، پۈتۈن بەدىنى ئۆرتىنىپ جاھان ئاستىن - ئۈستۈن بولۇپ كېتىۋاتقاندا قىلدى...

— قىز بالىكەن، بۇ بالغا تېخى ئاق شېكەر، سۈت پاراشوكى، ئېمىزگۇ، ئىككى ئىشتان قوشۇپ يۆگەپ قويۇپتۇ، — دېدى تۇنساخان ئانا بالنى كونا يۆگەكتىن يېشىندۇرۇپ بولغاندا، ھەي نائەھلىيلەر، ھەي نائەھلىيلەر، بۇنىمۇ تايىنلىق قوشۇپ يۆگەپ قويمىساڭچۇ؟ توققۇز ئاي، توققۇز كۈن قىيىنلىق قورساق كۆتۈرۈپ، مىڭ بىر جاپادا تۇغقان پۇشتۇڭنى تاشلىۋېتىشكە يۈرىكىڭ چىدىغان تۇرۇقلۇق، بۇ نەرسىلەرنى قوشۇپ يۆگەپ قويۇشقا قانداقمۇ چىدىغانسەن؟! قىز بالا بولغاچقا تاشلىۋەتكەن گەپ، قىز دېگەن ئالتۇن... بالاڭ يوق جېنىڭ يوق، قىزىڭ يوق، ئىزىڭ يوق!

تۇنساخان ئانا غۇدۇرىغان ھالدا بالنىڭ ئاغزىغا ئىلمان چاي قويدى، ئاندىن سۈت پاراشوكىدىن تەڭشەپ ئىچۈردى. قىزچاق خېلىدىن بېرى ئاچ قالغاندەك غۇرتۇلدىتىپ ئەمدى. — بىر نېمە يېمەي يىغلاپ تۇرۇۋالدىغان جاھىل بالا بولسا، بىزگە كۆرگۈلۈكنى كۆرسىتەتتى، ئىشتەيلىك قۇمچاق. — كەن بۇ تېخى!

ئايلىز نۇرەك يەنە دەرۋازا ئالدىغا چىقتى، ئۇ كىملىرىنىڭدۇر بالا ئىزدەپ كېلىشىنى كۈتكەندەك ئەتراپقا قارىدى، بىرمۇ ئادەم يوق، تاڭ بايقىدىن بەكرەك سۈزۈلگەن، شەرق ئۇيۇقى ئاقىرىشقا باشلىغان بولسىمۇ، ئاي بىلەن يۇلتۇز

شۇنداق نۇرلۇق، جۇلالىق چاقناپ تۇراتتى... ئۇلار ئابلىز نۇرەككە بىز گۇۋاھ، بىز ساڭا گۇۋاھ دېگەندەك قىلاتتى. سۈبھىدىكى بۇ تۇيغۇ ئۇنىڭ نېرۋىلىرىنى تېخىمۇ سەزگۈر، تېخىمۇ قىزغىن كەيپىياتقا چۆمدۈردى.

ئۇ ئۆيگە كىرگەندە بالا يەنە ئۇخلاپ قالغانىدى. ئەر - خوتۇن دېيىشكە گەپ تاپالمىغاندەك ئولتۇرۇشتى، كېيىن ئۇلار ئاشتا قىلدى. ئۇلارنىڭ باغرى ئاشۇ بالا ئۈچۈن كۆيۈۋاتتى، ئاشۇ بالىنىڭ مۇناپىق، نامەرد، غۇرۇرى يوق ئاتا - ئانىسىغا غەزەپ ياغدۇرۇپ كۆيمەكتە، ئۆرتەنمەكتە ئىدى، ئەمما ئۇلار نېمە دېيىشنى، دەمال قانداق قىلىشنى بىلمەي قالغانىدى. شۇ چاغدا قانداقتۇر بىر نۇر ئۇلارنىڭ قەلبىنىڭ چوڭقۇر قاتلىمىدىن سىرغىپ چىقىپ، پۈتۈن ۋۇجۇدىنى قاپلاپ، ئاشۇ بىگۇناھ، نارەسىدە بالىنىڭ مېھرى بىلەن يۇغۇرۇلۇپ بولغانىدى.

دۇنيادا ئادەم بىلىپ يەتكىلى بولمايدىغان سىرلار، ۋەقەلەر شۇنداق كۆپ. ئۇلارنىڭ نۇرغۇنلىرى بىر مەزگىلدىن كېيىن ئۆزىنىڭ ماھايىتىنى ئاشكارىلاپ كىشىلەرنى سۆيۈن-دۈرسە، يەنە بەزىلىرى سىرلىق پېتىچە قېلىۋېرىدۇ. ئابلىز نۇرەكنىڭ بالا تېپىۋېلىشى سىرلىق ئىش بولمىسىمۇ، ئەجەبلىد-ئەرلىك ئىش؛ سىرلىق يېرى، بالىنىڭ نېمە سەۋەب بىلەن، قانداق ئادەملەر تەرىپىدىن تاشلىۋېتىلگەنلىكى ئىدى. ساددا، تولىمۇ ئاق كۆڭۈل بۇ كىشىنىڭ قەلبىنى ئۆرتەيدىغىنىمۇ دەل مۇشۇ ئىش، يەنى ئادەمنىڭ ھايۋان ئورنىدا تاشلىۋېتىلگەنلىد-كىدەك يىرگىنچىلىك تەقدىر ۋە ئاشۇ ۋەھشىي ئاتا-ئانىلارنىڭ پاجىئەسى ئىدى. ئۇلار بۇنىڭ ئازابىنى مەيلى روھىي جەھەتتە-تىن، مەيلى جىسمانىي جەھەتتە بولسۇن ھامان تارتىدۇ،

ھامان پۇشايماق قىلىدۇ، دەپ ئويلايتتى ئابلىز نۇرەك .
ئابلىز نۇرەك ئۇ ئىشلاردىن كۆرە، بالىنىڭ ھالىغا بەكرەك
نەزەر سالدى. بالىنىڭ ئاپئاق يۈزلىرى، بولاق تەڭ مۆلدۈرلەپ
تۇرغان كۆزلىرى ئۇنى ئۆزىگە مايىل قىلاتتى، ئۇنىڭ ھېچ
نەرسىگە قۇربى يەتمەيدىغان ئادەملىكى ئۇنى ئىچ - ئىچىدىن
كۆيۈشكە، ئىچ - ئىچىدىن غەمخان بولۇشقا دەۋەت قىلاتتى،
ئۇ ئۆزى ئىپادىلەپ بېرەلمەيدىغان ئىچكى تۇيغۇ، مەنىۋى
مايىللىق ئوچاقلاردا بالىغا بارغانچە ئامراق بولۇپ قالدى، ئۇ
بالىنىڭ ئۆزىگە مەڭگۈ ھەمراھ، مەڭگۈ بىرگە ئۆتىدىغان يۆلىكى
بولۇپ قالدىغانلىقىنى ئويلاپ، بىردىنلا سەگەكلىشىپ قالدى.
راستىنلا شۇنداق بولسا، ئۇ قېرىلىق ھاياتىغا ھەم ئاۋارىچىدە -
لىك، ھەم ھەمدەمچى بولۇپ قالاتتى. ئۇ چوڭ بولسا ئۆزى
تارتقان ئاۋارىچىلىكلەرنىڭ بەدىلى ئۈچۈن ئۆزلىرىنى باقىدۇ،
ھالىدىن خەۋەر ئالىدۇ. بىراق، بۇ بەكمۇ يىراقتىكى ئىش.
ھازىر بالىنىڭ ھەممە ھاجىتىنى راۋا قىلمىسا بولمايدۇ. قېرىدە -
غاندا بۇ ئىش ئۇنىڭ بارلىقىنى يەپ كېتىشى، قۇربان
قىلىۋېتىشى مۇمكىن. بىراق، ئۇ رازىمىدۇ؟ ئۇ ئۆزىنىڭ قەلب
قاتلاملىرىنى ئىزدەپ باقتى، قېزىپ كۆردى. ئۇنىڭدا بىر خىل
تەلپۈنۈش، قىزغىنلىق ۋە مۇھەببەت، مېھرىبانلىق مەۋجۇت
ئىدى.

ئارىدىن ئۈچ كۈن ئۆتتى. ئۈچىنچى كۈنى بوۋاق بىردىنلا
يىغىسىنى باشلىدى. ئۇنىڭغا ھېچ ئىش كار قىلمىدى.
بىئاراملىق، تەشۋىش ۋە جىددىيلىك پۈتۈن ئائىلىنى ساراسدە -
مىگە سالدى. ئەرنىڭ قولىدىن نېمە ئىش كەلسۇن؟ ئانا بارلىق
كۈچىنى، مېھرىنى تۆكۈپ ئۇنىڭغا مېھرىبانلىق قىلدى، پەيدە -
لىدى، بەزىلدى... ئاخىر ئانا بالىنىڭ ھەممە ئەزا يىغىغا قاراشقا

باشلىدى، بالنىڭ قورسقى ئېسىلىپ كەتكەن. بەلكىم، بالغا
بىرنەرسە زىيان قىلغاندۇ؟ بىراق، ئىش ئۇنداق ئاددىي ئەمەس
ئىدى، ئانا ئاقىۋەت بالنىڭ چوڭ تەرەت يولىغا قارىدى:
— ئاھ خۇدا، نېمە كارامەت بۇ ئەمدى؟! — دېدى ئانا
بىردىنلا داد - پەرياد توۋلاپ.

— نېمە بولدى؟

— بالنىڭ مەقەت يولى پۈتەي ئىكەن. ۋاي خۇدايىم،
ئېسىم قۇرۇسۇن، نېمىشقا قاراپ باقمىغاندىمەن؟ قانداق
قىلارمەن ئەمدى؟

— ئاپلا، ماۋۇ ئىشنى كۆرۈڭ. دوختۇرخانىغا ئاپىرايلى،
دوختۇرلار بىر ئامالنى قىلار؟ مەن ھارۋىنى قوشاي، بۇنداق
يىغلاۋەرسە بالنىڭ جېنى قىيلىنىپ كېتىدۇ. ئاشقازنى ياكى
ئۈچىيى يېرىلىپ بىرنەرسە بولۇپ قالمىسۇن!

«قىزىق نۇقتا»دىكى پاراڭ

ئارىدىن بىرقانچە كۈن ئۆتە - ئۆتمەي، ئابلىز نۇرەكنىڭ
بالا تېپىۋالغانلىقى ھەققىدىكى ئىشلار «قىزىق نۇقتا»غا
ئايلاندى. مەھەللىدىكى بىر قىسىم كىشىلەر ئالايتەن ئۇنىڭ
تېپىۋالغان بالىسىنى كۆرۈپ باقماقچى، راست - يالغانلىقىنى
بىلىپ باقماقچى، راست بالا تېپىۋالغانمۇ ياكى بىرەرسىنىڭ
پىلانلىق پەرزەنت كۆرۈشكە خىلاپلىق قىلىپ تاپقان بالىسىنى
ئاشۇنداق پەم ئىشلىتىپ بېقىۋالدىمۇ؟ بۇنى بەكلا ئېنىقلىغۇسى
كەلدى. بۇنداق بولۇشتىكى سەۋەب، بالىنى دەسلەپكى ئۈچ
كۈندە باشقا ھېچكىمگە كۆرسەتمىگەن ۋە بىلىندۈرمىگەندى،
كونا قاراش بويىچە ئالغاندا، بالا تۇغۇلۇپ بىرقانچە كۈنگىچە

توغۇت بېقىلىۋاتقان ئۆيگە كىملىرىنىڭ كىرىشى مەنى قىلىنىپ، بالا بىلەن ئانىغا كۆز تېگىپ چەتنەپ قېلىشىنىڭ ئالدىنى ئالدىغان ئادەت بار ئىدى. بۇ گەرچە خۇراپىنى قاراشتىن كېلىپ چىققان ئىش بولسىمۇ، مەلۇم ئىلمىي ئاساسىنىمۇ يوق دېگىلى بولمايتتى. چۈنكى، بالا بىلەن ئانا يۇقۇملىنىپ قالماستىن، ھەم بەخىرامان ئارام ئېلىپ، مۇھىتقا ماسلىشىۋېلىشى، كۈچ-مادارىغا كېلىۋېلىشى زۆرۈر ئىدى. شۇ سەۋەبتىن بولسا كېرەك، تۇنساخان ئانا بىلەن ئابلىز نۇرەكمۇ بالىنى دەسلەپتە ھەتتا ئائىلىسىدىكى بالا - چاقىلىرىغىمۇ كۆرسەتمىدى، بىلگەنلەرگىمۇ سىرتتا دەپ يۈرمەسلىكىنى تاپىلدى. بىراق، كىچىك بىر ئىش يۈز بەرسە بىردەمدە يۈر كېتىدىغان ئاشۇ مەھەللىدە ئابلىز نۇرەكنىڭ بالا تېپىۋېلىپ بېقىۋاتقانلىقى ھەممە يەرگە پۇر كەتتى. بىراق، كىمدۇ بىرى ئۇ بالىنىڭ پارىڭغا «خىزىر تاشلاپ بەرگەن بالا ئىكەن» دېگەن ئۆسەك گەپنىمۇ قوشۇپ تارقاتتى. بۇ سىرلىق ۋە جەلىكار ئۇچۇر كىشىلەر ئارىسىدا تېخىمۇ كۈچلۈك غۇلغۇلا ۋە قىزىقسىنىشنى پەيدا قىلدى.

— ھەي ئابلىز ئاكا، «قېرىغاندا قېرى تاتۇق، قىلغان ئىشلىرى ئاندىن ئارتۇق» دەپ، مانا ئەمدى بالا تېپىۋېلىپ باقتىڭمۇ؟

— خۇدايىم بۇيرۇسا شۇنداق بولدى.

— قىزىڭ ياكى ئوغۇللىرىڭدىن بىرىنىڭ ئارتۇق تۇغۇپ قويغان بالىسىنى يولغا تاشلاپ قويۇپ، تېپىۋېلىپ بېقىۋاتامسەن؟

— قىلماشماي گەپ قىلما، نەدە ئۇنداق ئىش بولسۇن، ئۆكۈم. سەن شۇنداق دېسەڭ، باشقا ئادەم نېمىدەر؟

— چاقچاق قىلدىم، رەنجىمە. بالا دېگەن ئالتۇن، بەزىلەرنىڭ بالىسى يوق زارايدۇ، بەزىلەرنىڭ بالىسى كۆپ يەنە ئازلىق قىلىدۇ. سەن بالغا كۆيۈمى بار ئادەم، كۆيۈمۈڭ بولغاچقا، خۇدايىم يەنە ساڭا بېرىپتۇ، خۇدايىم سۆيگەننى سۆيىمەن دەپتىكەن، سەن بالىنىڭ قەدرىنى قىلىشنى بىلسەن، بالىنى چىن دىلىڭدىن سۆيسەن، بوپتۇ، بېقىپ قويمامسەن، قېرىغىنىڭدا سۇ، ئوتۇن توشۇپ، ئاش - تامىقىنى ئېتىپ بېرىپ باقار!...

— ھە، شۇنداق قىلار، يا قىلماس.

— خۇدايىم بەرسە، ئۇرايىم چىدىماپتۇ دېگەندەك، بەزىلەرنىڭ كۆتى ئېچىشىپ، ئارقاڭدىن غەيۋەت قىلىپ يۈرۈۋاتىدۇ جۇما!

— بوپتۇ، ئۇلارنىڭ ئاغزىنى ئېتىۋالغىلى بولامتى...
— شۇ - شۇ. لېكىن، بالىنى مۇناسىۋەتلىك ئورۇنلارغا دەپ قويۇپراق باقارسەن جۇما، سەن قىيىنلىپ بېقىپ، چوڭ قىلغاندا ئاتا - ئانىسى چىقىپ، بالامغا مانجە پۇل بېرىسەن دېسە، ئۇ چاغدا چاتاقنىڭ چوڭى چىقىمسۇن؟
— شۇ چاغ كەلگەندە بىر گەپ بولار، ئىگىسى چىقسا، مەنمۇ گەپ قىلىپراق بېرەرەن. بولمىسا ئۈستۈمدىن ئەرر قىلار شۇ!

— ھەي، بۈكەمنىڭ ئادەملىرىگە ئىشەنگىلى بولمايدۇ. ھەر قىسما پىلانلارنى قۇرۇپ، سەندەك - بىزدەك ياۋاشلارنى بوزەك قىلسام، پۇل ئۈندۈرۈۋالساملا دەيدۇ. قاراپ تۇرۇپ شۇنداق قايقانغا دەسسەپ سالمىغىن جۇما!

ھەر خىل گەپلەر ئاز ئەمەس ئىدى، ئۇ گەپلەرنىڭ ھەممىسىنىڭ ئاساسى بولۇشى مۇمكىن بولمىسىمۇ، بىر

قىسىملىرىنىڭ تېگى بار ئىدى. بۇنداق چاغدا ئايلىرى نۆرەكنىڭ غۇزۇرىدە ئاچچىقى كېلەتتى، چىشلىرى غۇچۇرلاپ كېسەتتى، بىراق ئۇ ئۆزىنى تۇتۇۋېلىپ لايىقىدا جاۋاب بېرەتتى، بولمىسا ئۇلارنىڭ بەزىلىرى بىلەن دەتالاش كېلىپ چىقىپ ئارىلىقتا زىددىيەت، ماجرا پەيدا بولاتتى. يەنە بەزىلەر مۇشۇنداق چاغدا ئۇنىڭ ئاچچىقىنىڭ قاتتىق كەلگەنلىكىنى بىلىپ تۇرۇپ تېخىمۇ تېرىكتۈرۈش ئۈچۈن گەپ كوچىلاپ، گەپ تېپىپ، سۇخەنچىلىك قىلاتتى. بۇنداق گەپلەر بالىنى دوختۇرخانىغا بىر قېتىم ئاپىرىپ داۋالەتپ كەلگەندىن كېيىن، تېخىمۇ ئاۋۇپ كەتتى.

— بالا باقمەن دەپ، جېنىڭنى قىيىنغۇچە سىڭگەن نېنىڭنى يەپ ياتساڭ بولمامدۇ، ئايلىز ئاكا؟ — دېدى شۇ مەھەللىدىكى بىر ياش دېھقان مەسخىرە ئارىلاش، — ئاڭلىسام، بالا باقمەن دەپ بالاغا قاپسەن. قېرىغاندا ئارامخۇدا ياشاپ ئۆلۈشنىڭ غېمىنى قىلساڭ بولماسمىدى، قارا، نېمىمۇ قىلارسەن!

— ساڭا نېمە ئېغىرى كەلدى، بالىنى باقسام مەن باقتىم، بۇ ئۆزۈمنىڭ ئىشى. ساڭا ئېسىلىۋالغاندىن كېيىن، ئۈمىچىڭنى ئىچ، مېنىڭ ئىشىمغا ئارىلاشماي!

— قانداق قېرىسەن ھوي، ئىچ ئاغرىتىپ، ياخشى گەپ قىلسا خاپا بولىدىكەنەنغۇ؟ گەپ قىلىمىدىم، بولىدىم، خەخچۇ، سېنى بالا بېقىۋېلىشتىكى مەقسىتى باشقا... «جىننىڭ قەستى شاپتۇلدا» دېگۈدەك، سەنمۇ بىكارچىلا بالا باقامسەن؟ ئاڭلىسام، ھېلىتىن بالىنى باقالماي دوختۇرخانىغا چېپىپ يۈرۈپسەنغۇ؟ قېرىغاندا بالا باقماق شۇنداق تەس. ھازىر تۇغۇلغان بالىلار سەن بالا چوڭ قىلغان چاغقا ئوخشىمايدۇ قارا،

ئىلگىرى زاغرا بىلەن باققان بولساڭ، ھازىر بۇلماق بەرمىسەڭ
ئاشۇنداق قورسقى ئاغرىپ قالدۇ، ئۆلۈپمۇ قالدۇ تېخى!
— ئىشىڭنى قىل، بىكارمۇسەن، ماڭ مېنىڭ ئاغزىمنى
تاتىلماي، مەھەللەگە بېرىپ ئۆگزەڭگە چالما ئات.

ئارىدىن بىر - ئىككى كۈن ئۆتكەندە ئابلىز نۇرەك بىر
ئىشنى ئويلىنىپ قالدى. شۇنىڭ بىلەن ئابلىز نۇرەك
ۋېلىسپىتىنى مىنىپ، بازارلىق خەلق ھۆكۈمىتىگە باردى،
بازارنىڭ شۇ چاغدىكى كاتىپى ھەم خەلق ئىشلار خىزمىتىنىڭ
رىياسەتچىسى قانداق ئابدۇللا بىر قاتار ئىشلارنى تەپسىلىي
سورىغاندىن كېيىن مۇنداق دېدى:

— ئابلىزكا، سەنمۇ بىلىسەن، پىلانلىق تۇغۇت ئىشى
ئوينىشىدىغان كىچىك ئىش ئەمەس، سەن پىلانلىق
تۇغۇتتىكىلەرگىمۇ بۇ ئەھۋالنى دەپ قوي، بۈگۈن - ئەتە
تەكشۈرىمىز، بالا بېقىپسەن، كىمنىڭ رۇخسىتىنى ئالدىڭ،
رەسمىيەتنىڭ قېنى؟ بالا زادى كىمنىڭ؟ ئاتا - ئانىسىنى
تاپسەن، بولمىسا پىلانلىق تۇغۇتقا خىلاپلىق قىلغان دەپ
5 - 6 مىڭ يۈەن جەزىمانە تۆلەيسەن دېسە بېشىڭنى
قاشلىساڭ بولمايدۇ، تۇغقان ئادەمنى چىڭ تۇتماي، باققان
ئادەمگە ئېسىلىۋالدىغان ئادەملەر جىق، ئەسلىدە تۇغۇپ
تاشلاپ قويدىغان ئاشۇنداق ئادەملەرنى چالما - كېسەك
قىلسا ياكى ئۆلۈم جازاسى بەرسە ئازلىق قىلىدۇ. ئادەملەر
ئوخشىمايدۇ؛ بىر بالىنى بېقىۋېلىشمۇ ئۇنچىلىك ئاسان ئىش
ئەمەس، چۈنكى ئۇ ئاتالماققا بالا بولغان بىلەن، كېلەچەكتە
سەن - بىزگە ئوخشاش ئادەم. ئادەمنىڭ ھاياتى، تەقدىرى
بىلەن ئويناشسا بولمايدۇ، مەنمۇ ئاتا - ئانىسىنى سۈرۈشتە
قىلىپ باقاي، بىر مەزگىل كۈتەيلى، چۈنكى قانۇندا ئالتە

ئايغىچە بالىنىڭ ئىگىسى چىقىمىدا ئاندىن باشقىلارغا
بېقىۋېلىشقا رەسمىيەت ئۆتەپ بېرىلىدۇ، دېيىلگەن بىلەن
بىرى، ھەر ھالدا كېيىنلىكىنى نەزەردە تۇتۇپ، ساقچىخانغا
مەلۇم قىلىپ قوي، ياخشى ئىشنى قىلىمەن دەپ، كېيىن بۇ
ئىش يامانغا ئۆزگىرىپ قالسا، ساڭا جاپا سالدۇ. بىر ھېسابتا
خۇدايم بېرىپتۇ ساڭا، بالىنى ئوبدان باق!
ئابلىز نۇرەك پىلانلىق تۇغۇت ئىشخانىسىغا، بازارلىق
ساقچىخانغا بېرىپ ئەھۋالنى دېدى. ئۇلارنىڭ ھەممىسى
بېقىپ تۇرۇڭ، كېيىن بىر گەپ بولار، بىز خەۋەر تاپتۇق
دېيىشتى.

— بالىنىڭ بىر ئېيىپى باركەن دېدىڭما، ئابلىز ئاكا؟ —
دەپ سورىدى ساقچىخاندىكى بىر ساقچى.
— ھەئە، شۇنداق.

— ئۇنداق بولسا غەم قىلماي بېقىۋەرمەسەن، ئاتا-
ئانىسى شۇنى كۆرۈپ، بىزگە يۈك بولىدىكەن دەپ تاشلىد-
ۋەتكەن گەپ. ئەمدى مەڭگۈ بالىنى ئىزدەپ كەلمەيدۇ. جاپاغا
سەن قاپسەن. بوپتۇ، بېقىپ قويمايمسەن، چوڭ بولسا ئەسقاتار.
ئابلىز نۇرەكنىڭ كۆڭلى سەل تىندى، بىراق ئۇنىڭ
كالىسىغا نۇرغۇن چىڭىش سوئال كىرىۋالغانىدى. بىر تۇرۇپ
تەقدىرنىڭ بۇ چاقچىقىغا ھەيران قالسا، بىر تۇرۇپ توۋا
قىلدىم، بەرگەن كۈنلىرىڭگە شۇكۈر دەپ كۆڭلىنى ياسايتتى.
كۈنلەر كەينى - كەينىدىن ئۆتتى، قىزچاقنىڭ چىرايى
سۈزۈلۈپ، ئۇنىڭ خەنزۇ پۇشتى ئىكەنلىكىمۇ ئايرىلدى.
مەھەللىدىكى بىرقىسىم ئاياللار بالا بېقىۋاپسىلەر دەپ بىر-
ئىككىدىن كىرىپ مۇبارەكلەپ، بالىنى كۆرۈپ، ئەركىلىتىپ
قويۇپ چىقىپ كېتىشتى.

بەكمۇ ساۋابلىق ئىش قىپسىلەر، دېدى بەزىلەر، ئادەمنىڭ ئادەمدە ھەققى بار، ئادەمگە ئادەم كۆپمىسە، ئالتۇن چىچپ بەرسىمۇ بىكار. خۇدايىم بۇ بالىنى سىلەرگە نېسىپ قىلىپ، سىلەرنىڭ قەلبىڭلارغا مېھرىنى ساپتۇ، دىلى ناپاكالار تاشلىۋەتسىمۇ، سىلەرگە ئوخشاش دىلى پاكلارغا ئۇچراش-تۇرۇپتۇ. بۇمۇ خۇدانىڭ سىلەرگە بەرگەن ئاماننى، ئۇنى قەدىرلەپ چوڭ قىلساڭلار ساۋاب تاپسىلەر، خۇدايىم بەختىنى بەرسە، ھەمسائىتىلا چوڭ بولىدۇ. رىزقىنى ئاللا بېرىدۇ. نېمە غەم، ئۇ بالدا نېمە گۇناھ...

— بەزىلەر بۇ ئىشىمىزنى توغرا تاپمايۋاتىدۇ، قاراڭ، تاشلىۋەتسەڭ، بولامتىكى.

— ھە دەڭ، كىم نېمە دېسە قولىڭىزنى يوپۇرۇۋالسىڭىز، ئىش تۈگەيدۇ، گەپ دېگەن بولىدۇ ئەمدى!

بۇ شۇ مەھەللىدىكى ياخشى نىيەتلىك كىشىلەرنىڭ تەسەللى سۆزلىرى ئىدى، ئەمما بۇنىڭ چىن، ھەقىقىي گەپ بولۇپ كېتىشى ناتايىن. چۈنكى، ئابلىز نۇرەك بىلەن تۇنساخان كۆڭلىدە خېلى ياخشى ئادەملەر، كۆڭلىمىز يېقىن دېگەن بىرنەچچە ئايالمۇ ئارقىسىدىن گەپ قىلىپ، پىتنە تېرىپ يۈردى. ئۇلاردىن بىرى گەپ ئارىسىدا تۇنساخان ئانىغا: — بېقىۋالغان بالىڭىز خەنزۇنىڭ تاشلىۋەتكەن بالىسىدەكەنغۇ؟ تازا ساۋاب تاپاي دەپسىز - دە! — دېدى.

بۇ گەپ ئۇنىڭ غۇرۇرغا قاتتىق تەگدى، شۇ چاغدا ئۇنىڭ ئاغزىنى بولۇشىغا قويۇپ بېرىپ تىللىغۇسى، چېچىغا ئېسىلىپ ئىلەڭگۈچ ئۇچۇپ، كۆرگۈلۈكىنى كۆرسەتكۈسى كەلدى. ئۇنىڭ ئاغزى گەپكە كەلمەي قالدى. ئۇ تىترەپ كەتتى، بىراق ئابلىز نۇرەكنىڭ «باشقىلار گەپ قىلسىمۇ ئارتۇق گەپ قىلماڭ، خەق

بىلەن جېدەللىشىپ قالماڭ» دېگەن گەپلەرنى يادىغا كېلىپ،
ھەممە غەزىپى بېسىلىپ كەتتى.

— نېمانداق گەپ قىلىسىز؟ مەن سىزنى خېلى بىر ئادەم
دېسەم، ئەجەب كۆڭلۈمنى رەنجىتىڭىز؟ — دېدى ئۇ ئاخىر.
— رەنجىمەڭ، ئاغزىم ئىتتىكىلىك قىلىپ قالدىم.

— بۇنىڭدىن كېيىن مېنىڭ ئالدىمدا ئىككىنچى مۇنداق
گەپنى قىلغۇچى بولماڭ، باشقا قۇسۇرچى، كوت - كوت
ئاياللارغىمۇ دەپ قويۇڭ، بۇنىڭدىن كېيىن نەدە شۇنداق گەپ
قىلسا، شۇ ئادەمنى بوغىمەن ياكى ساقچىغا بېرىپ ئۈستىدىن
ئەرز قىلىمەن.

بۇ كەسكىن رەددىيە شۇ كۈنلا مەھەللىگە تارقىلىپ
كەتتى، شۇنىڭدىن كېيىن كىشىلەر ئۇلارنىڭ ئالدىدا ھەر
قىسما كەمىستىش نەزەرىدىكى گەپلەرنى قىلمايدىغان بولدى.

ئايغا نەقىل ئايىۋلاق

بالىغا ئىسىم قويىدىغان چاغدىمۇ تالاش - تارتىش
بولدى.

ئەسلىدە بالا تۇغۇلۇپ ئۈچ كۈندە، بەش كۈندە، پەقەت
بولمىسا يەتتە كۈندە ئىسمى قويۇلۇپ بولۇشى كېرەك ئىدى.
ئايلىز نۇرەك ئاكىنىڭ بىرقانچە كۈنلۈك ئالدىراشچىلىقى ۋە
بالىنىڭ ھېلىقى كېسىلىنى داۋالاش جىددىيچىلىكى تۈپەيلىدە -
دىن، بالىغا ئىسىم قويۇشقا ۋاقىت چىقمىدى. قىزچاق خەنزۇ
بالىسى بولسىمۇ ئۇيغۇرچە ئىسىم قويۇش تالاش - تارتىش
قىلىدىغان مەسىلە ئەمەس ئىدى. ئايلىز نۇرەك مۇشۇلارنى
ئويلاپ ئولتۇرۇپ، تۇنساخان ئانىدىن قايسى ئىسىمنى

قويۇشنى ئويلىغانلىقىنى سورىدى.

— مەنمۇ بىلىمدىم، قايسى ئىسمىنى قويساق بولار بۇ
بالغا!

— تۈنۈگۈن نېمىدەپ ئەركىلەتتىڭىز، قولقىمغا يېقىملىق
بىر ئاڭلىنىۋىدى، ئېسىمگە ئالالمدىم.

— ئاي يۈزلۈك، بۇلاق كۆزلۈك قىزىم، دېگەندىمەن شۇ!

— شۇنداق دېدىڭىز، ئاييۇلاق قويساق قانداق دەيسىز؟

— قويايلى، ئاييۇلاق بولسۇن!

بۇنىڭدا ئاي سۈپىتى، بۇلاق ئىسمى بولاتتى، بۇ ھەقىد—

قەتەن ياخشى ئىسىم ئىدى. ئىسمىنىڭ ئۆزىدىن مەلۇمكى،

بۇلاق توختاۋسىز ئېقىپ تۇرىدىغان، تەبىئەت دۇنياسىدىكى

بارلىق جانلىقلارنىڭ ھاياتلىقى ئۈچۈن قان بولۇپ ئاقىدىغان

سۈنى كۆرسەتسە، ئاي تۈنىنى يورۇتۇپ، كائىناتنى نۇرلاندۇ—

رۇپ، مەۋجۇداتلارغا رەڭ ئاتا قىلىدىغان پلانىتىنى كۆرسىتەتتى.

بىر كۈنى سەھەردە مەھەللە جامائىتى نامازدىن يانغاندا

ئابلىز نۇرەك مەھەللىنىڭ ئىمامىنى چاقىرىپ، بالغا ئىسىم قويد—

دى. ئىمام ئەزان ئېيتىپ، بالىنىڭ قۇلىقىغا ئىسمىڭىز ئاييۇلاق

بولدى، ئاللا سىزگە يار بولسۇن، ساغلام چوڭ بولۇپ، ئاتا—

ئانىڭىزنىڭ سىزگە قىلغان ئەجرىنى قايتۇرۇڭ... دەپ ياخشى

تىلەك، ياخشى ئارزۇلارنى تىلىدى. كېيىن ئۇ، مۇنداق دېدى:

— ئابلىزخان، سىزگە خۇدايىم بەرگەن بالا بۇ. ھەر كىم

ھەر نېمە دەيدۇ، چۈشەنمەيدۇ، سىزنىڭ بۇ بالىدا رىزقى—

نېپىسۋىڭىز بار، بۇ بالىنىڭمۇ سىلەردە رىزقى— نېپىسۋىسى بار.

ئاللادىن بى تەقدىر قىل تەۋرىمەيدۇ دەپ، بۇ بالىنىڭ چىرايى

بەكمۇ نۇرلۇق، پېشانىسى كەڭ ئىكەن، چوڭ بولسا بەخت—

تەلىيى بار بالا بولغۇدەك، يېتىمنىڭ ئاتىسى خۇدا دېگەن گەپ

بار. بالىنىڭ كۆڭلىگە ئازار بېرىدىغان ئىشنى ھەرگىز قىلماڭلار، ھەمساتتا چوڭ بولىدۇ، يېتىمنىڭ كۆڭلى نازۇك كېلىدۇ. بۇ ئىشنى بالىدىن يوشۇرماڭلار، خەق يامان، دەپ قويدۇ. خۇدايىم بۇيرۇسا بۇ قىزىڭىز سىزنى باقىدىغان، سىزگە ۋاپا قىلىدىغان، ئەلگە ياراملىق بالا بولىدۇ...

ئىمامنىڭ بۇ رىغبەتلىرى ئابلىز نۇرەك ئاكىنىڭ قەلبىنى بۆلەكچىلا شادلىققا چۆمدۈردى، ئۇ شۇنچىلىك خۇشال بولىدىكى، بىرقانچە كۈندىن بۇيانقى كۆڭۈل غەشلىكى بىراقلا غايىب بولدى. بىراق، ئائىلىسىدىكى بەزى پاراڭلار ئۇنىڭ قولىغا ئاندا - ساندا كىرىپ قالدى، بالىلىرى ئوچۇق دېيەلمىگىنى بىلەن كۆڭلىدە غۇم ساقلاپ يۈرەتتى. ئۇلار قىسمەن نارازىلىقنى دادىسى ئالدىدا دېيەلمىگەن بولسىمۇ، باشقا جايلاردا ئاشكارىلاپ قويۇشقانىدى، ئۇنىڭ ئوغۇل - قىزلىرى ئاتا - ئانىسىغا ساداقەتمەن، ئىتائەتچان بولغاچقا، دادىسى بىلەن ئانىسىنىڭ ئالدىدا بىئەدەپلىك قىلغۇسى يوق ئىدى، ئۇنىڭ ئۈستىگە دادىسىنىڭ قانداقلىكى ئىشى بولسا ئۇلار قوللاپ، ئىلھام بېرىپ، ئۇلارنىڭ كۆڭلىنى ياساشنىمۇ بىلەتتى. بەزى ئىشلىرىغا دەمال قارشى چىقسىمۇ، كېيىن توغرىلىقنى چۈشىنىپ يەتسە، شۇنىڭغا ئەگىشىپ كېتەتتى. بىر كۈنى ئابلىز نۇرەك ئاكا بالىلىرىنى يىغىپ:

— ئايىۋلاقنى بېقىۋالدۇق، ئۇ مېنىڭ سىلەرگە ئوخشاش بالام، سىلەر بۇنىڭدىن كېيىن ئۇنى سىڭلىڭلار قاتارىدا كۆرۈپ باقسىلەر، بېشىنى سىيلاپ، ئاتىدارچىلىق قىلسىلەر! يات كۆرسەڭلار مەن سىلەردىن رازى بولمايمەن. بالىنى بېقىش بىزگە نېسىپ بولدى. تۇرمۇشىمىز قىيىن بولسىمۇ خۇدا ئۆزى ئاسان قىلار، كۆپ يېمىسەك ئاز يەمىز، ياخشى كىيىمىسەك،

بارنى كىيەمىز، يىرتىلسا يامامىز، كۈنرىسا بويامىز. قىزىمىزنىڭ پېشانىسىدە ياخشى كۈنلەر بولسا، بەختى ئېچىلىپ قالسا ئۇنى كۆرەمىز. لېكىن، بالىنىڭ دىلىغا ئازار بېرىپ، مېنىڭ دىلىمنى رەنجىتىدىغان ئىشنى ھەرگىز قىلماڭلار. مەيلى مەن ياشاي ياكى ئۆلەي، مۇشۇ گېيىمنى ئېسىڭلاردىن چىقىرىۋەتمەڭلار! بۇ ئاناڭلار بىلەن ئىككىمىزنىڭ ئۈمىدى! — دېدى.

— گېيىڭىزنى ئاڭلايمىز، دادا. بىراق، مۇشۇ بالا سىز — بىزگە ئاۋارىچىلىك تېپىپ بىرەر مۇ كېيىنچە...
— قانداق دەيسەن؟

— ھېلىقى كېسىلى بولمىسا مەيلىتىغۇ!
— كېسىلى بولمىسا، ھەر كىم باقىدۇ جان بالىكام دەپ.
— سىز شۇنداق دەيسىز دادا، مەن ھېچ چۈشىنەلمىدىم.
نېمىشقا دېسىڭىز، سىزنىڭ بالا باققۇڭىز بولسا، بىزنىڭ بالىلاردىن بىر — ئىككىنى بېقىۋالسىڭىز بولىدىغۇ؟ بۇنىڭسىزمۇ نەۋرە — چەۋرىلەر ئازمۇ؟

— ئۇنداق دېسەڭ، دادام ئۇنامدۇ؟ بۇ بالا خەنزۇنىڭ بالىسى بولغاندىن كېيىن، خەلق ئىشلار ئىدارىسىگە ئاپىرىپ تاشلاپ بەرسە كىلا ئىش پۈتەتتى، نېمە قىلسا شۇلار قىلسا بولاتتى. ئۇلار بىر كىمگە بېقىۋېلىشقا بېرىمىدۇ، ساناتورىيىدە باقامدۇ، مەيلىتى. ئۇنداق قىلماي، چىڭ چاپلىشىۋېلىپ، بالام دەپ يۈرۈپ بالا قىلىۋالدى مانا ئەمدى.

— دادام پارتىيە ئەزاسى، شۇڭا بۇنداق ئىشتا مەيلىگە قويۇپ بەرسە بولمايدۇ. ئاپىرىپ تاشلاپ بېرىش ئادەمنىڭ ئىشىمۇ ئۇ؟

— مەيلى ئەمەسمۇ؟ ھازىر كىم بىلەن كىمنىڭ ئىشى، بالا

ساقايمسا تارتقۇلۇقنى بىز تارتارمىز ، ئۇ چاغدا كىم ئىگە بولىدۇ بىزگە ، دەرد تۆكسەڭ ئۆزۈڭ بېقىپسەن ، ئۆزۈڭ ئىگە دەيدۇ شۇ! — ھازىر قايسىبىر پارتىيە ئەزاسى دادامدەك قىلىدۇ ھەممە دادامدەك پارتىيىنىڭ گېپىنى گۆھەر بىلىپ قەدىرلەيدۇ. ھەممە ئادەم ئۆز ئىشى بىلەن ، باي بولۇش ، پۇل تېپىش بىلەن بولۇپ كەتتى ، پارتىيە ئەزاسى بولامدۇ - بولمامدۇ نېمە پەرقى . ھازىر پۇل بولسا ، ئاز - تولا ھوقۇق بولسىلا ئۇنىڭغا تەڭ كېلىدىغان ھېچ نەرسە يوق ، باشقىلارنىڭ قىيىنلىق ئۆلۈشمۇ يوللۇق... دادام پارتىيە ئەزاسى بولغىنى بىلەن جاپا تارتىشقا پارتىيە ئەزاسى بولغان ئادەم. پېنسىيىگە چىقىۋىدى ، كىم يوقلىدى ، كىم ھاشىرىڭنى كۆتۈرەيلى ، ساڭا ئېتىبار بېرەيلى دېدى . شۇنداق جاھان بۇ؟ ئەمدى بولغۇلۇق بولدى ، باشقا كەلگەننى كۆرمەي ئامال يوق...

— مەن پارتىيە ئەزاسى بولاي - بولماي ئوخشاشلا ئادەممەن . پارتىيە ئەزاسى بولغىنىم گۇناھ ئەمەس . باشقىلارنىڭ ئىلتىپاتىغا موھتاج ئەمەسمەن . نېمە دېگەننىڭ ئۇ ، ۋىجدان بىلەن گەپ قىل!...

— ياق ، دادا ، مەن ئۇنداق دېمەكچى ئەمەس ، مېنىڭ ئىچىم ئېچىشىدىغان يېرى ، نەدىكى بىر ئادەملەر پارتىيە ئەزاسى ، كادىر بولۇۋېلىپ ، قىلغان ئىشنىڭ تايىنى يوق ، گېپى چوڭ . ساڭا ئوخشاش ساداقەت بىلەن ، خالىس نىيەت بىلەن باشقىلار ئۈچۈن ئاز - تولا ئىش قىلىپ ، ئاندىن گەپ قىلسا بولمامدۇ دەيمەن ، ھە دېسە ، ئۆزىنىڭ نەپسىگە چوڭ تارتقان...

— ئۇنداق دېمە ، ئادەم دېگەن ئوخشاش بولمايدۇ . مەن شۇنداق كۆنۈپ قاپتىمەن . نام - مەنپەئەتنى دېسەك بولمايدۇ .

بۇ بالىنى بېقىشمۇ تەمە - ئاتاق ئۈچۈن ئەمەس .
— بۇنى بىلىمىز، دادا. كۆڭلۈڭنى چۈشىنىپ تۇرۇپتىمىز .
لېكىن، شۇ...

— بولدى، باشقا گەپنى قوي، باشقا جايدىمۇ دەپ
پۈرمە، خەق كىچىك گەپتىن يوغان گەپنى توقۇپ چىقىرىدۇ .
ئايىۋلارنى بېقىش ھەممىمىزنىڭ مەجبۇرىيىتى، نېمىشقا
دېسەڭلار، ئادەمنىڭ ئادەمدە ھەققى بولىدۇ، بۇ بىر بىچارە،
ئاجىز. ئادەم ئادىمىلىك ھېسسىياتى بىلەن ئادەم، ئادەمگە
كۆيۈمى يوق ئادەمنىڭ ھايۋاندىن پەرقى بولمايدۇ. ھاياتىدا
نۇرغۇن ياخشى ئىشنى قىلدىم، دەپ ئويلايمەن، ئاخىرقى
ئۆمرۈمدە بۇ بالىنى بېقىپ قاتارغا قوشالسام، كۆڭلۈم ئارامغا
چۈشەر، دەپ ئويلايمەن. مەيلى كىم بولسۇن، مەندەك
قىلىدۇ، ئۇ ھېچ نەرسىسى يوق بىچارە بالا. يېتىمنىڭ بېشىنى
سىلىساڭ، خۇدا مۇراد - مەقسىتىگە يەتكۈزىدۇ دەيدىغان
گەپ بار. ھازىر ئويلىسام دۇنيادا قىزىمىزدەك بىچارە،
ئاجىزدىن يەنە بىرى يوق ئىكەن. مەيلى سىلەر نېمە دەڭلار،
خەق نېمە دېسۇن، ئايىۋلار بىزنىڭ بالىمىز. مەن ھەرقانداق
ئادەمنىڭ نەسەپتىگە قۇلاق سالماي، بالىنى چوڭ قىلىمەن،
بۇ ئاناڭلار بىلەن ئىككىمىزنىڭ نىيىتى!

— دادا، سىز بىزنى خاتا يولغا باشلىمايسىز، بىزدىن
خاتىرجەم بولۇڭ! قاچانكى بىرەر ئىش يۈز بېرىپ، قىيىنلىق
قالسىڭىز، بىزنى چاقىرىڭ، داۋاليتىشقا پۇل يەتمىسە،
تاپقىنىمىزنى بېرىمىز!

بۇ بالىلارنىڭ ئاخىرقى ئورتاق ساداسى ئىدى.

ئۈسۈپ پىئەلس



گۈگۈمدىكى سۈكۈت

شۇنداق، ئايىۋولاقنىڭ ئاتا - ئانىسى بار بولدى، ئەمەلىيەتتەمۇ ھەرقانداق بىر ئادەمنىڭ ئاتا - ئانىسى بولىدۇ. كىشىلەرنىڭ ئەلمىساقىتىن داۋاملىشىپ كەلگەن ئاتا - ئانىسى ئاتاقتىكى ئاتا - ئانىسى بولماستىن، رېئاللىقتىكى ئاتا - ئانىسىدۇر، يەنى بېقىپ چوڭ قىلغىنى ھەقىقىي ئاتا - ئانىسىدۇر. چۈنكى، تۇغقان ئاتا - ئانىسى بولسىمۇ ۋەياكى ئۇنىڭ شۇ بالغا مىڭ پاتمان مېھرى بولسىمۇ، ئۇنى ئاش - نان، كىيىم - كېچەك بېرىپ، ئەقىل - ئىدراكقا ئىگە قىلىپ باقمىسا، ئۇ ھەقىقىي ئاتا - ئانىسى ئەمەس، بەلكى تۇغقان ئاتا - ئانىسى، ئاتاقتىكى ئاتا - ئانىسى بولۇپ قالىدۇ. پەقەت ئۇنى باققان، چوڭ قىلغان ۋە ئاتا - ئانىلىق مېھرىنى ئايانماي تۆكۈپ، سۈيىدە ئېقىپ، ئوتىدا كۆيۈپ باققان ۋە چوڭ قىلغان ئاتا - ئانىسىلا ھەقىقىي ئاتا، ھەقىقىي ئانا بولۇپ يارىلىپ كەلدى. ئايىۋولاقنىڭ ئەنە شۇنداق ھەقىقىي ئاتا - ئانىسى دەل ئابلىز نۇرەك بىلەن تۇنساخان ئانا ئىدى. ئايىۋولاقنىڭ فامىلىسىمۇ ئايىۋولاق ئابلىزغا مۇقىملىشىپ قالدى. ئۇ ھەممە ئېتىراپ قىلىدىغان ۋە تەبىئىي رەۋىشتە ئاشۇنداق ئاتىلىدىغان بالغا ئايلىندى.

ئەمما، بىرنەرسە نۇرغۇن ئادەمگە سىرلىق، تولىمۇ سىرلىق تۇيۇلاتتى. بۇ سىر ئايىۋولاقنىڭ تۇغۇپ تاشلىۋەتكەن ئاتا - ئانىسى زادى كىم؟ دېگەندىن ئىبارەت ئىدى. ئابلىز نۇرەك ئۈچۈن بۇ مۇھىم ئىش بولمىسىمۇ، مەھەللىدىكى نۇرغۇن كىشىلەر توپلىشىپ تۇرغان ۋە ئاخشاملىرى مەھەللە دوقمۇشىدا

تۇرۇپ پاراڭ سېلىشقانلىرىدا تاللىشىدىغان «قىزىق نۇقتا» ئىدى. بۇرۇن پەيدا بولغان «قىزىق نۇقتا» لارىمىز - بىرلىك بېسىقىپ قالغان بولسىمۇ، كېيىن پەيدا بولغان بۇ «قىزىق نۇقتا» پارىڭى ئاسانلىقچە تۈگەيدىغاندەك قىلمايتتى، بەلكى ئاۋۇپ كەتكەندى.

ئابلىز نۇرەك مارالبېشى ناھىيىسىدىكى سېرىقبۇيا بازارلىق ھۆكۈمەتكە قاراشلىق يېڭىئاۋات 18 - كەنت 3 - مەھەللىدىن بولۇپ، دېھقان كومپارتىيە ئەزاسى ئىدى. كىشىلەر ئۇنىڭ ئۇزاق يىللار داۋامىدا ساداقەتمەنلىك بىلەن پارتىيە، خەلقنىڭ خىزمىتىنى قىلغانلىقىنى، شۇنچە يىل داۋامىدا سەمىمىيەت بىلەن ئىشلەپ، سەمىمىيەت بىلەن ياشاپ كېلىۋاتقانلىقىنى بىلەتتى ۋە ئۇنى خېلى ئەتراپلىق چۈشىنەتتى. ئۇ ئايىۋلۇقنى تېپىۋېلىپ بېقىۋالغاندىن كېيىن، ئۇنىڭ كىشىلەر ئارىسىدىكى ئوبرازىدا ھەر خىل قاراش ۋە پىكىر ئىختىلاپى پەيدا بولغان بولسىمۇ، بىراق كۆپ سانلىق كىشىلەر ئۇنى يامان ئالىدىغان، يامان كۆرىدىغان قاراشتا بولمىدى. ئۇلار دېگۈدەك بىچارە ئايىۋلۇققا ئىچ ئاغرىتىش ۋە ھېسداشلىق قىلىش تۇيغۇسى بىلەن قۇرۇق گەپ ۋە ئۆزلىرىدە پەيدا بولغان گۇمانلىرىدىن ۋاز كەچتى. ئەمما، قىسمەن كىشىلەرنىڭ پەرەزلىرىنىڭمۇ قىلچە ئاساسى يوق دەپ كەتكىلىمۇ بولمايتتى. بۇنى چۈشىنىشتە بەزى گەپلەرنى سەل يىراقتىن باشلاشقا توغرا كېلەتتى.

بۇنىڭدىن 20 نەچچە يىل ئاۋۋال 90 ياشقا كىرگەن بىر بوۋاي كىشىلەرگە سېرىقبۇيا بازىرى بەرپا بولغىلى 200 نەچچە يىل بولدى، بۇنىڭدىن 100 نەچچە يىل بۇرۇن مېنىڭ ئاتا - بوۋام يوپۇرغا ناھىيىسى تەۋەسىدىن بۇ يەرگە پادا باققىلى كەلگەندە، ھەممە يەر يۇلغۇن، چۈچۈكبۇيىلىق جاي ئىكەن،

دەپ ھېكايە قىلىپ يۈرگەنىدى. بۇ گەپنىڭ مەلۇم ئاساسى بار ئىدى، چۈنكى بۇنىڭدىن 200 نەچچە يىل ئاۋۋال بۇ يەردە بۈك - باراقسان كۆكلەم بولغىنى بىلەن ئېكىنزار يوق ئىدى، مۇنبەت تۇپراق بولغىنى بىلەن ھازىرقىدەك قايناق ئولتۇراقلىق - شىش مۇھىتى يوق ئىدى. بۇ يەرنى ئەينى زاماندىكى ئاتا - بوۋىلىرىمىز بايقاپ، ئوۋ ئوۋلاش، چارۋا مال بېقىش يولى بىلەن تەدرىجىي ئاچقان، ئولتۇراقلىشىپ تۇرالغۇ، ئېكىنزارلىقلارنى بەرپا قىلغان، تەدرىجىي تەرەققىيات جەريانىدا كىشىلەر بۇ يەرگە تۈركۈم - تۈركۈملەپ كۆچۈپ بارغان ۋە ئاۋات، قايناق سېرىقبۇيىنى بەرپا قىلغان. ئۇلارنىڭ كۆپ قىسمى يوپۇرغا ناھىيىسى تەۋەسىدىن بارغان كۆچمەنلەرنىڭ ئەۋلادلىرى بولۇپ، بىر - بىرىنى تارتىش، جەلپ قىلىش داۋامىدا كۆپىيىپ ئۆزلىشىپ، سېرىقبۇيا روھىنى ۋە سېرىقبۇيىدىن ئىبارەت گۈزەل ماكاننى قۇرۇپ تەرەققىي قىلدۇرغان. قوينى كەڭ بۇ توپراق 200 نەچچە يىلدىن بۇيان، سانسىز كىشى - لەرنى نېمەتلىرى بىلەن باقتى ۋە سېخىي قوينىدا پەرۋاز قىلىش، پاناھلىنىش پۇرسەت - ئىمكانىيەتلىرى بىلەن تەمىنلەپ كەلدى. بۇ توپراق يەنە ئۆزىگە خاس خاسلىق ۋە ئالاھىدىلىكنى ياراتتى، يەنى پاراسەتلىك، ۋاپادار، تىرىش - چان، كۆيۈملۈك يېڭى ئەۋلادلارنى ئارقا - ئارقىدىن، تۈركۈم - تۈركۈملەپ مەيدانغا كەلتۈرۈپ، ئۇلاردا ئەقىل - ئىدراك، كەڭ قورساقلىق، بىر - بىرىگە مېھرىبانلىق، باشقىلارنىڭ خۇشاللىق - قى ئۈچۈن ھەمىنەپەس بولىدىغان ئەلسۆيەرلىكنى يېتىلدۈردى. شۇ سەۋەبتىن بولسا كېرەك، باشقا ھەرقانداق جايدا پۈت دەسسگۈدەك يەر تاپالمىغان ئادەممۇ بۇ يەردە قۇمغا سۇ سىڭگەندەك سىڭىپ كېتەلەيدۇ، يۇرتىدىن ئازار يېگەن بايلار،

تجارەتتە كامال تاپمەن دەيدىغان كاتتىن تەرەپ - تەرەپتىن بۇ يەرگە توپلانغان، ئۇلار ھەم دەردمەنلەر، ھەم يولغا مالغا كۆكسى - قارنى توق كىشىلەر بولغاچقا، مۇساپىرلارغا دەردمەنلەرگە ھېسداشلىق بىلەن مۇئامىلە قىلىپ يولەيتتى، ياقا يۇرتتىن كەلگەنلەرنى پاناھغا ئېلىپ قوغدايتتى ھالبۇكى، بازار ئىگىلىكى يولغا قويۇلغاندىن كېيىن، بۇ يەردىن شۇنداق كۆيۈملۈك كىشىلەر چىقىش بىلەن بىر چاغدا، يەنە سېسىق نامى پۇر كەتكەن ئەتكەسچى، قىمارۋاز، مۇشتۇموزور لۈكچەكلەرمۇ چىققان. سېرىقبۇيلىقلار سودا - سېتىققا ماھىر بولۇپ، ئۇلارنى ئىچكى جايلارنىڭ دېڭىز بويىدىكى داڭلىق شەھەرلىرى، تەرەققىي قىلغان رايونلىرىدا تۈركۈملەپ ئۇچراتقىلى بولىدۇ. ئېقىپ يۈرۈپ تىجارەت قىلىش جەريانىدا سانائەت مەھسۇلاتلىرى، يەن - تېخنىكا ۋە ئەرزان ئەمگەك كۈچلىرىنى ئېلىپ كېلىپ، رايون تەرەققىياتى ئۈچۈن ئاجايىپ تۈرتكىلىك رول ئوينىدى. 20 - ئەسىرنىڭ 80 - يىللىرىدىن كېيىن، ئۇلارنىڭ بىر قىسمى ئىچكىرى جايلاردىن بىر قىسىم خەنزۇ ئىشلەمچىلەرنى باشلاپ كېلىپ، سېرىقبۇيىدا ئولتۇراقلاشتۇرۇش، تۇرمۇش كەچۈرۈش ۋە ھەمكارلىق ئاساسىدا ئىگىلىك يارىتىش بىلەن شۇغۇللاندى، بۇنىڭ بىلەن خەنزۇ ئاھالىسى يوقلۇقتىن بارلىققا كەلدى، 20 - ئەسىرنىڭ 90 - يىللىرىدا ئۇلارنىڭ نوپۇسى ئاز - ئازدىن كۆپەيدى. سېرىقبۇيلىقلار ئۇلارنى قىزغىن قارشى ئالدى، ئالدىن باي بولغان نۇرغۇن سودىگەرلەر ۋە دېھقانلار ئۇلارنى ئۆزلىرىگە ياردەملىشىشكە تەكلىپ قىلىپ، ھەم ئۆزى نەپ ئالدى، ھەم ئۇلارنىڭ تۇرمۇشىنىڭ كاپالەتكە ئىگە بولۇشىغا ياردەم بەردى. ئۇلار سېرىقبۇيىنىڭ ھەر تەرەپلىمە تەرەققىياتى ئۈچۈن

ئۆز ھەسسلىرىنى قوشتى. ئۇيغۇرلار بىلەن خەنزۇلار ئارىسىدا ئىناقلىق، ئىتتىپاقلىق گۈللىرىمۇ كەينى - كەينىدىن ئېچىلدى. بۈگۈنكى كۈندە سېرىقبۇيا قايناق بازارغا، جۇشقۇن ھاياتىي كۈچكە، مەمۇرىيلىققا تولۇش بىلەن بىر چاغدا، ئۇ جەنۇبىي شىنجاڭدىكى مەرۋايىت دېگەن سەلتەنەتلىك نامغا ئىگە بولدى. بۇ گەپنى تىلغا ئالغاندا، «ئەقىدە ئىزلىرى» ناملىق كىتابتىكى مۇنۇ قۇرلارغا نەزەر تاشلاشقا توغرا كېلىدۇ:

«سېرىقبۇيىنىڭ نامى ئۇلۇغ، شۇ نامغا لايىق خەلقى ئېسىل، نېمەتلىرى مول. بۇ يەردە شىنجاڭغا داڭلىق سېرىقبۇيا بازىرى، دۇنياغا مەشھۇر چۈچۈكبۇيا بايلىقى، چۆل - باياۋاننىڭ گۈل تاجى توغراق ئورمىنى بايلىقى بار. ئۇنىڭدا يەنە 40 مىڭدىن ئارتۇق تۇراقلىق ۋە تۇراقسىز نوپۇس، 6800 ئائىلە، 19 كەنت، تۆت ئاھالە كومىتېتى، 72 مىڭ مو تېرىلغۇ يەر، 100 مىڭ مو تەبىئىي توغراق، 22 مىڭ مو مېۋىلىك باغ قاتارلىقلار بار. ئاشلىق، پاختا، باغۋەنچىلىك مەھسۇلاتلىرى، سەي - كۆكتات، چارۋىچىلىق ئىشلەپچىقىرىشىدىن ئىبارەت زامانغا مۇناسىپ تەرەققىي قىلغان ئىگىلىك قاتارلىقلار بۇ بازاردىكى تىجارەت ۋە ئىگىلىك تىكلەشكە ماھىر كىشىلەر تەرىپىدىن بەرپا قىلىنىپ، ئىقتىسادىي ئەۋزەللىككە ئايلىنىپ، باياشاتلىق، پاراۋانلىق ئۈچۈن ئۇل ھازىرلاپ بەرگەن.

بۇ بازاردا تىجارەت، سودا - سېتىق ھەرقانداق شەھەر - بازارلاردىن جانلىق ئىدى، قول ھۈنەرۋەنچىلىكمۇ بۇ يەردىكى تەرەققىي قىلغان كەسىپلەردىن ئىدى، قاتناش - ترانسپورت ئىشلىرىنىڭ تەرەققىياتى ئوخشاش يېزا - بازارلار ئىچىدە ئالدىنقى قاتارغا ئۆتكەن، باغ - ئورمانچىلىق، چارۋىچىلىقنىڭ

كۆلەملىشىشى، كەسىپلىشىشمۇ يېزا ئىلمىك، بازارلىشىش ھەم دېھقانلارنىڭ كىرىمىنى ئاشۇرۇشتىكى كۆزى ئۆزىگە ئايلىغان، بۇنداق ئەۋزەل شارائىت بۇ بازارنىڭ سەھەرتىسى قەدىمنىڭ تېزلىتىلىشىدە بولسۇن ياكى سىياسىي، ئىقتىساد، مەدەنىيەت - مائارىپ ئىشلىرى ۋە ئىجتىمائىي تەرەققىياتنىڭ يۈكسىلىشىدە بولسۇن، غايەت زور ھاياتىي كۈچنى نامايان قىلىپ، دەۋر قاينىمىدىكى ئورنىنىڭ يۈكسەك دەرىجىدە نۇرلىنىشىنى ئاساس بىلەن تەمىن ئەتتى. شۇڭا، بۇ بازاردا سانائەت بولمىسىمۇ سانائەت مەھسۇلاتلىرىنىڭ ھەرقاندىغىنى تاپقىلى بولىدۇ، يېزا ئىگىلىكىنىڭ كۆزى مەھسۇلاتلىرىنىمۇ مۇشۇ بازاردىن كىرىپلا تاپقىلى بولىدۇ. ئەمما، بۇ يەردە يېقىنقى يىللاردىن بۇيان كىشىلەرنى تولىمۇ سەزگۈر قىلىپ قويۇۋاتقان بىر ئىش پىلانلىق پەرزەنت كۆرۈش خىزمىتى ئىدى، بولۇپمۇ ئېقىپ يۈرىدىغان تۇراقسىز نوپۇسلارنىڭ پىلانلىق پەرزەنت كۆرۈش ئىشلىرىنى ئىزغا سېلىش قىيىن بولۇۋاتاتتى.»

ئايىمۇلاق تېپىۋېلىنغان يىلىمۇ نۇرغۇن ئىشلەمچىلەر جاي - جايلاردىن سېرىقېۋيا بازىرىغا كەلگەنىدى. ئۇلار بازاردىكى بايلارنىڭ كەنت - مەھەللىلەردىن ئالغان يەرلىرىنى تېرىپ، كېۋەزلىرىنى يىغىشىپ بېرەتتى. بەزىلىرى يەر ھۆددە ئېلىپ تېرىدى. ئالدىنقى يىلى كېلىپ ئولتۇراقلىشىپ قالغان بىر قىسىم خەنزۇ ئىشلەمچىلەر ئۇيغۇر دېھقانلار بىلەن چىقىشىپ قېلىپ، ئۇلار بىلەن دوستلۇق مۇناسىۋەتلىرى قويۇقلىشىپ، يەرلىكلىشىپ قېلىشقا باشلىدى، بولۇپمۇ مۇشۇ بىر قانچە يىلدا سېرىقېۋيا بازىرىنىڭ تەرەققىياتى تېز بولدى، بازار قۇرۇلۇشى ۋە ئولتۇراق ئۆي قۇرۇلۇشى ئېقىپ يۈرىدىغان تۇراقسىز نوپۇسنى جەلپ قىلىپ، ئۇلارنى ئىشلەپچىقىرىشنىڭ تايانچ كۈچلىرى

قاتارىغا كىرگۈزۈشكە ئاساس سالدى. مۇشۇ جەرياندا بازارغا ئەسكى بىلەن ئوبدان تەڭ كىرگەندەك، ئۇلار ئارىسىدىكى ئەسكىلەرمۇ جەمئىيەتكە بېسىم پەيدا قىلىشتىن چەتتە قالدى.

ئايىۋلاقنىڭ تەقدىرى ۋە پاجىئەسىمۇ بىر قاتار ئىجتىمائىي سەۋەبلەر تۈپەيلىدىن پەيدا بولغان، ئۇ ھەرگىزمۇ تاسادىپىيلىق ۋە ياكى ئېزىپ قېلىشتىن بولغان ئىش ئەمەس ئىدى. كىشىلەر ئۇنىڭ خەنزۇ پۇشتىدىن ئىكەنلىكىنى جەزملەشتۈرۈپ بولغانىدى. ئابلىز نۇرەكنىڭ ئۆزى ۋە ئائىلىسىدىكى ھەر بىر ئەزامۇ بۇنى بىلىپ يەتكەنىدى. بىراق، ئۇلار ئايىۋلاقنىڭ دادىسىنىڭ قانداق ئادەم، ئانىسىنىڭ قانداق ئانا ئىكەنلىكىنى، قانداق ئۇسۇل - چارە بىلەن تۇغۇپ، قانداق پىلان - ئوي بىلەن تاشلىۋەتكەنلىكىنى، تاشلىۋېتىشكە قانداق چىدىغانلىقىنى پەرەز قىلىپ بىرنەرسە دېيەلمەيتتى. بۇ يەشكىلى بولمايدىغان ئاجايىپ بىر سىر ئىدى. كېيىنكى كۈنلەردە ئابلىز نۇرەك بالىغا كۆيۈنۈپ، ئىچقويۇن - تاشقويۇن بولغاندا، يۈرىكىنى ئاڭتۇرۇپ كۆردى ۋە ئاشۇ بىر قاتار ئىشلارنىڭ مەڭگۈ سىر بولۇپ قېلىشىنى، ئۇنىڭ ئېچىلماسلىقىنى ئارزۇ قىلدى. بۇنىڭدىن بۇرۇن ئۇنىڭ قەلبىنى گۈگۈمدەك بىر خىل تۇمان ۋە ئىزتىراپ ئوراپ تۇرغاندەك، ئۇ بۇ گۈگۈمدىن قۇتۇلۇشقا ئامالسىز يوقتەك يۈرگەنىدى. ئۇ بۇ ئىشقا سۈكۈت قىلغان، سەۋر قىلغان، ئۇنىڭ قەلبىدىن كۈتۈرۈلۈپ كېتىشىنى تەمە قىلغانىدى. ھېلىقى مۇقەددەس ئارزۇ نۇرلانغاندا، ئۇ شۇنى ھېس قىلدىكى، قەلبىدە ئۇزاقتىن بۇيان گۇڭگا بولۇپ تۇرغان نەرسىنىڭ بىردىنلا يوقالغانلىقىنى سەزدى.

ئايۇلاققا تىل چىقتى

كۈنلەرنىڭ ئۆتۈشى بىلەن ئايۇلاق ئابلىز نۇرەك ئاتىلىدۇ -
سىنىڭ كەم بولسا بولمايدىغان بىر ئەزاسىغا ئايلاندى. ئاتا
بالىلىق مېھىر - مۇھەببەت ئۇلارنىڭ روھىنى، سۆز - ھەرىكەت -
لىرىنى مەھكەم چىرماپ كەتتى.

ئابلىز نۇرەك بىلەن تۇنساخان ئانا ئۇنىڭغا شۇنداق ئامراق
ئىدى، باغرى كاۋاپ بولۇپ كۆيەتتى. بالا ئۈچۈن بۇنداق
سەدپارە بولۇش ئۇلارنىڭ ۋۇجۇدىدىكى بىر خىل ئىچكى ئامىل
ۋە ئەزەلدىن بار بولغان ئادەت بولسىمۇ، بۇ بالا ئۈچۈن
ئۇلارنىڭ دىلى باشقىچە، ئۇنىڭدىنمۇ كۈچلۈك ياناتتى. شۇڭا،
بالا ھەر قېتىم يىغلىسا، كېسەلنىڭ ئازابىغا دۇچار بولسا
تېپىرلايتتى، بالا بىلەن تەڭ يىغلايتتى، بالا ئارام تېپىپ
ئوخلىسا ئارام تاپقاندەك بولاتتى، كىچىك زىناقلىرىدىن كۈلكە
ياغدۇرسا كۈلەتتى. ئارامخۇدا بولۇپ قالغان كۈنلىرىدىمۇ
بالىنىڭ ھېلىقى كېسىلى قوزغىلىپ قالارمۇ، دەپ غەم -
ئەندىشە ئىچىدە ئېسەنكەرەيتتى، قىشنىڭ قەھرىتان كېچىدە -
لىرىدە، يازنىڭ تومۇز ئىسسىقلىرىدا، ئانا بالىنىڭ بېشىدا
ئولتۇرۇپ ھالىدىن خەۋەر ئالاتتى، كېسىلى قوزغىلىپ قالغان
كۈنلەردە نەچچە كۈنلەپ ئارام ئالماي، ئۇنىڭ دەردىگە،
ئازابىغا شېرىك بولۇپ ياش تۆكەتتى، ئەمما ئۇلار بۇنىڭغا
مىننەت قىلمايتتى، ئۇنىڭ ھەربىر ئىشى، جاپاسى ۋە ئازابلىرى
ئۇلار ئۈچۈن تارتىمسا بولمايدىغان ئىشتەك ھەممىگە كۆنۈپ
كەتكەنىدى. ئانا بىلەن ئاتا ئارام تاپقان كۈنلەردە بالىنىڭ
كەچمىشلىرىنى، ئۆزلىرىگە كەلتۈرگەن ئاۋارىچىلىكلىرىنى

ئەسلەپ، چوڭ بولسا بىزگە نېمە ئىش قىلىپ بېرەر دېمەس -
تىن، بالا ئاق - قارىنى پەرق قىلىپ چوڭ بولغۇچە كېسىلى
ساقىيىپ، بېجىرىم ئادەملەردەك ياشىسا، بىزدىن رەنجىمەس
ئىدى! دېگەنلەرنى كۆڭلىدىن ئۆتكۈزەتتى.

ئايىۋلاق ئۇلارنىڭ كۆزىگە شۇنداق چىرايلىق كۆرۈنەتتى،
شۇنداق ئوماق ئىدى. ئۇلار بالىنى بىردەم كۆرمىسە، كۆرگۈسى
كېلەتتى، سېغىناتتى. «بالام ئايىۋلاق، ھەي ئايىۋلاق ئۇششۇق»
دەپ توۋلاشلىرى، ئەركىلىتىشلىرى باشقا بالىلارنى ھەيران
قالدۇراتتى.

— دادام بىلەن ئانامغا ئايىۋلاق بولسلا بولىدۇ، باشقىد -
سى بىلەن كارى يوق، ئايىۋلاق ئۆز بالىسى، بىز ئۆگەي
بالىسى... — دەپ چاقچاق ئارىلاش گەپ كۈچلەپ قوياتتى
چوڭ بالىلىرى بەزىدە. ئەمما، ئۇلار ئاتا - ئانىسىنىڭ ياخشى
كۆڭلىنى، ئەقىدىسىنى چوڭقۇر چۈشىنەتتى. شۇڭا، بالىلار
ئۇلارنىڭ قېرىلىقىدىكى بوخۇشلۇقىدىن رازى، خۇشال ئىدى.
يەنە بىرتەرەپتىن ئۇلار بوۋاي بىلەن موماينىڭ ئۇنى قىلدىڭ،
بۇنى قىلمىدىڭ، ئۇنى قىلىشىڭ كېرەك، بۇنى قىلىشىڭ
كېرەك، پالانى بىلەن ئۇنداق قىل، پۇستانىنى بىرنەرسە
دەپسەن... دەيدىغان زەردە گەپ، تەننېھ - نەسھەتلىرىدىن
قۇتۇلۇپ قالدى. بۇ ھەر ئىككى تەرەپكە پايدىلىق بىر ئىش
بولدى. بالىلار دادىسى بىلەن ئانىسىنىڭ قېرىغاندا ئايىۋلاقتا
ئەرمەك بولۇپ، كۆڭۈل خۇشلۇقى تاپقانلىقىدىن سۆيۈنەتتى.

ئابلىز نۇرەك ئەسلىدىنلا بالغا باغرى كۆپۈك، بالا دېسە
جان دەيدىغان ئادەم ئىدى. ياۋاش، مۇلايىم تۇنساخان ئانىمۇ
«بالام يوق، جېنىم يوق، بالام بار، جېنىم بار، بالام بار، مەن
بار، بالام بار، نېنىم بار» دەيدىغان ئانىلاردىن ئىدى. شۇ

ۋەجدىن، ئابلىز نۇرەكمۇ ئۇزاق يىل داۋامىدا مەيلى غۇربەت - چىلىك يىللىرىدا بولسۇن، مەيلى پاراۋان كۈنلەردە بولسۇن، بالىلىرىنىڭ تەقدىرى، بەختى، خاتىرجەملىكى ئۈچۈن بارلىق ئاتا-ئانىلارنىڭ ئىككى قىزىنى ئالىي مەكتەپلەرگىچە ئوقۇتالمىغان بولسىمۇ، تۇرمۇشتا خاتىرجەم قىلىش يولىدا قاتتىق تەرتىپنى كۆپىنچە تۇتۇش يىللىرىدا ئۇلار بىر قولىدا بۆشۈك، بىر قولىدا كەتمەن - تاغار كۆتۈرگەن ھالدا بالىلارنى باقتى. ئۆزى ئاچ قالمىغان تاپقان - تەرگەنلىرىنى ئۇ يەر - بۇ يەرگە تىقىپ قويۇپ، بالىلارنىڭ قورسىقىنى تويدۇرۇشنىڭ كويىدا بولدى. نامراتلىق، غۇربەتچىلىك يىللىرىدىمۇ بالىلىرىنى ئاچ قويىمىدى. بىر تېرە، قۇرۇق ئۈستىخان بولۇپ قالسىمۇ، كۆزلىرى پىلدىرلاپ، گەجگىسىدە قايناپ قالسىمۇ، كۈچسىز يېمەكلىك، قاتتىق ئەمگەك، قىيىن ياشاش شارائىتى ئۇلارنى نابۇت قىلد - ۋېتەي دېسىمۇ، ۋايسىماي، دادلىماي، بالىلىرىم يېۋالسۇن، بالىلىرىم تويۇۋالسۇن دەپ، ئۆزىگە تەئەللۇق بولغان ھەممە نەرسىسىنى ئۇلارغا بەردى. ئىشلەپچىقىرىشتىكى قىزغىنلىق ۋە تەشەببۇسكارلىق ئۇنىڭ كىشىلەر ئارىسىدىكى قەدەر - قىممەت - تىنى يۇقىرى كۆتۈرگەن، ئابروىنى ئۆستۈرگەندى. ئۇ شۇ ۋەجدىن، 1957 - يىللاردا كومپارتىيىگە ئەزا بولۇپ كىرگەن، ئۇ شۇنچە يىللار داۋامىدا پارتىيىگە، خەلققە سادىق بولغان، رەھبەرلىك خىزمىتى، تەشكىلى خىزمەتلەر بىلەنمۇ شۇغۇللانغان. مۇشۇ بىر قاتار ئىشلارنىڭ ھەممىسىدە سەمىمىي، راستچىللىق بىلەن ئىشلەشنى ئۆزىنىڭ نىشانى قىلغان، ئەينى يىللاردىكى جاپالىق كۈنلەردىمۇ بالىلىرىمنى باقمەن دەپ، باشقىلارنىڭ، كۈلپەكتىپىنىڭ نەرسىلىرىگە زىيان سالىمىغان، پەقەت ئۆزىگە

تەۋە بولغان خاس تەئەللۇقاتى بەدىلىگە بالىلارنى قاتارغا قوشۇشنى ئىشقا ئاشۇرغانىدى. ئايىۋولاققا بولغان مېھرىبانلىق ۋە كۆيۈنۈشمۇ ئەنە شۇنداق بولدى، بۇنى مەھەللىدىكى ھەربىر كەنت ئەزاسى، ھەربىر رەھبەر ئوبدان بىلەتتى.

ھەش - پەش دېگۈچە ئىككى يىل ئۆتۈپ كەتتى، ئايىۋولاق دەسلەپ ئۆمىلىدى، كېيىن تەمتەم ماڭدى، بۇ ئىشلار بۇ ئائىلىگە كەينى - كەينىدىن كەلگەن خۇشاللىق، ياخشىلىق، يېڭىلىق بولۇپ تۇيۇلدى. ئابلىز نۇرەك ئاكا بازاردىن بىر كىچىك غالتەك ھارۋا ئېلىپ بەردى، ئايىۋولاق قۇرۇق ئېمىزگىنى ئاغزىغا سېلىۋېلىپ، ھېلىقى ھارۋىنى سۆرەپ يۈرۈپ مېڭىشنى ئۆگەندى، ئۇ بارا بارا ئۆزى ماڭىدىغان، تاماقنى ئۆزى يەيدىغان بولدى. شۇنىڭغا ئەگىشىپ ئۇنىڭغا ئانا، دادا دەپ تىل چىقىشقا باشلىدى. بوۋاي بىلەن مومايمۇ ئۇنىڭغا ئۇ - بۇ گەپلەرنى تەكرار دېگۈزدى.

— ھەي ئادەم، قىزىمىزغا ئۇيغۇرچە تىل چىقارمۇ، خەنزۇچە تىل چىقارمۇ؟ — دېگەن ئىدى بىر قېتىم تۇنساخان ئانا ئابلىز نۇرەككە ساددىلىق قىلىپ.

— ماۋۇ خوتۇننى! قايسى تىلنى ئۆگەتسە شۇ تىل چىقمامدۇ..

— قايسى تىلنى ئۆگەنسە بولار؟

— سىزنىڭچە، قايسى تىل بولسا ياخشى بولار؟

— ئۇيغۇرچە بولسا بەلەن بولىدۇ. خەنزۇچە ئۆگىتىمىز

دەپ نەگىمۇ بارىمىز ئەمدى؟

— ھازىرقى دەۋرنىڭ شارائىتىغا باققاندا، خەنزۇچە

ئۆگەنسە ياخشى بولاتتى. بىراق، بۇنىڭ ئامالىنى قىلىش ئاسان ئەمەس.

— چوڭ بولغاندا ئۆگىنىۋالا، ھازىر بىزنىڭ تىلىمىزنى ئۆگەنسۇن.

— بۇ گەپچە، كۆڭلىڭىزنىڭ بىر يېرىدە گۈمان بارمىدىمۇ دە، خەنزۇنىڭ بالىسى دەپ.

— كىم خەنزۇنىڭ بالىسىكەن؟ بۇ مېنىڭ بالام! ئۇنداق دېسىڭىز باققان ئەجرىمىز بىكار بولۇپ كېتىدۇ. سىزدىن قاتتىق خاپا بولۇپ قالسىمەن! بۇ بالامنى بېقىپ چوڭ قىلىمىز دەپ، ئاز جاپا تارتتۇقمۇ بىز!...
— مەن دەيمەن...

— بولدى - بولدى. سىز دەيسىز، ئۆزىڭىز ئانا تىلىنى بىلسۇن دەيسىز. مەن دەپ قوياي، بالىنىڭ ئانا تىلى ئۇيغۇر تىلى!

— ماقۇل - ماقۇل، ئۇنداقتا سىزنى ئانا، مېنى ئاتا دېسۇنمۇ ياكى ئاپا - دادا دېسۇنمۇ؟
— ئانا، دادا دېسۇن، ئانا - بوۋىلىرىمىزمۇ شۇنداق ئاتاپ كەلگەن، ئۇ شۇنداق چىرايلىق ئاتاش.

ئايىۋلاق خەنزۇ تىلىدا ئوقۇسۇن

ئايىۋلاق چوڭ بولدى، مەكتەپ يېشىغىمۇ يەتتى. ئۇيغۇر تىلىدا شۇنداق راۋان، تاتلىق سۆزلەيتتى، ئۇيغۇر تىلى ئۇنىڭ ئانا تىلى بولۇپ قالدى. بىراق، ئۇنى مەكتەپكە بېرىشتە بەزى ئىختىلاپلار كۆرۈلدى.

— ئۇيغۇرچە مەكتەپتە ئوقۇسۇن، ئۇنى خەنزۇ تىلىنى ئۆگەن دەپ قىيىنمايلى، — دېدى تۇنساخان ئانا، — نەچچە يىلدىن بۇيان كېسەلنىڭ دەردىنى ئاز تارتتىمۇ، ئەمدى يەنە

بوپو - موپو دەپ بالىنىڭ كاللىسىنى چاچمايلى، خەنزۇچە خەتلەر سايدەك ئىلمەك - چىلمەك قىيىن خەتلەرگەن.

— ھازىر ئېقىۋاتقىنى خەنزۇچە، بۇنىڭدىن كېيىن ئوقۇغانلارمۇ خەنزۇچىنى، خەنزۇچە خەتنى بىلمىسە، كادىر بولالمايدۇ. دادام ئايىۋلاقنى داشۆگىچە ئوقۇتماقچىغۇ؟ شۇڭا بىز قىينالماقچىمۇ، بالا قىينالسىمۇ خەنزۇچىدا ئوقۇتايلى!

بۇ ئايلىز نۇرەك ئائىلىسىدە بولۇنغان بىرنەچچە قېتىملىق پاراڭنىڭ ئاساسى مەزمۇنى ئىدى. ئايلىز نۇرەكنىڭ قارشىدا كېيىنلىكىنى ئويلىسا، خەنزۇچىدا ئوقۇتۇش زۆرۈر ئىدى. ئەمما، بالغا كىمىنىڭدۇر ئىگە بولۇپ، مېنىڭ بالام دەپ ئېلىپ كېتىشىدىن ئەنسىرەيدىغان تۇيغۇمۇ بار ئىدى...

2004 - يىل 8 - ئايدا، ئايلىز نۇرەك ئايىۋلاقنى سېرىقئۆيا بازارلىق خەنزۇ 2 - باشلانغۇچ مەكتەپكە ئاپىرىپ بېرىشنىڭ تەييارلىقىنى قىلدى. ئۇ، بۇ چاغدىمۇ ئۆزى بىلىدىغان ۋە پەرەز قىلىپ پەملىگەن بىرمۇنچە ئىشنى، ئاۋارىچىلىك ۋە بىسەرەمجانلىقلارنى ئويلىدى، ئۇ ئۆيىدىن تۆت كىلومېتىر يىراق جايدىكى مەكتەپكە بالىنى ئاپىرىشى، ئەكېلىشى، غىزالاندۇرۇشى، ھېلىقى كېسىلى قوزغىلىپ قالسا، بىر تەرەپ قىلىشى، داۋالاشى، ئۇ ئىشلارنى ۋاقتىدا بىر تەرەپ قىلىشى كېرەك، بۇنىڭدىن باشقا ئۇنىڭ ساۋاقداشلىرى بار يەردە ھېلىقى كېسىلى قوزغىلىپ قالسا باشقا بالىلار زاڭلىق قىلىشى، كۆزگە ئىلماسلىقى، كەمسىتىشى مۇمكىن ئىدى. بۇنداق ئىشلار بالغا ئېغىر روھىي ۋە جىسمانىي ئازاب كەلتۈرۈشىمۇ مۇمكىن ئىدى. ئويلىغانسىرى بوۋاينىڭ غەملىرى ئېشىپ كەتتى. ئويلىسا - ئويلىسا ئىشنىڭ ئاخىرى چىقىدىغاندەك قىلمايتتى، ئاخىر نېمە بولسا شۇنى كۆرەرمەن

دېگەن يەرگە كەلدى. ئۇ ھەرقانچە بولسىمۇ بىرقانچە يىلدىن بۇيانقىدەك تارتارمىز تارتقۇلۇقنى دېگەن يەرگە كېلىپ، غەملىرىنى بىر تەرەپكە چۆرۈپ قويۇش قارارىغا كەلدى. ئويلىسا، قاچان ئايىبۇلاقنى بېقىۋالدى، شۇنىڭدىن كېيىن ئۇلارنىڭ ئائىلىسىگە بىر كۈنمۇ ئاراملىق بولماپتۇ، ھەر كۈنى ئىككى قېرى بالىنىڭ ئۇششاق - چۈششەك ئىشلىرى، كەينى - كەينىدىن كەلگەن قىيىنچىلىقلىرىنى تارتىپ، يېڭىپ كەپتۇ، يەنە نېمىگە قارىسۇن؟ يەنە تارتسا شۇنچىلىك تارتار، بار نەرسىنى كۆمۈپ كۆمگىلى، يۇشۇرۇپ يوقاتقىلى بولامتى؟ ئايلىز نۇرەكنىڭ ئايىبۇلاقنى خەنزۇچە مەكتەپتە ئوقۇتۇپ - دىغانلىق گېپىنى ئاڭلىغان بىر قىسىم كىشىلەر ئۇنىڭغا مۇنداق نەسىھەت قىلىشتى:

— خەنزۇ بالىنى بېقىۋېلىپ تازا ساۋابلىق ئىش قىلىدۇ - ئىز. ھېچكىمگە بەرمىسە، خۇدايىم سىزگە بېرەر! بالىنى ئەمدى خەنزۇچىدا ئوقۇتماي ئۇيغۇرچىدا ئوقۇتۇڭ. بىرى، بالا ئۇيغۇرغا خاس ئادەم بولۇپ يېتىشىپ چىقىدۇ، كېيىنلىكتە بالا ئۇيغۇرنىڭ ئۆرپ - ئادىتىنى تېخىمۇ ياخشى ئۆزلەشتۈرىدۇ، توي قىلىسىمۇ، ئاسان ئەپلىشىپ قالىدۇ. خەنزۇچىغا بەرسىڭىز بالا يا خەنزۇغا، يا ئۇيغۇرغا تەۋە بولماي، ئارىلىقتا قالسا، سىزغۇ ئۆلۈپ كېتەرسىز، بالا قانداق قىلىدۇ، قېرىسىمۇ ئەر ئالماي، ئولتۇرۇپ قالسا، ئازاب بولىدۇ. بالغا ئازاب بولۇپ قالسا، سىزنىڭ قىلغان ئەجرىڭىز بىكار كېتىدۇ. ئۇنىڭ ئۈستىگە ئۇيغۇرچە مەكتەپ مەھەللىگە يېقىن، بېرىپ - كېلىشتە قىيىنلىق قالمىدۇ، سىزمۇ قېرىغاندا بالىنى ئاپىرىپ - ئەكېلىمەن، دەپ ئاۋارە بولمايسىز؛ يەنە بىرى، بالىنى ئۇيغۇرچىدا ئوقۇتسىڭىز دىنىي جەھەتتىنمۇ ساۋاب تاپسىز،

ئانچە - مۇنچە دىنىي ساۋاقنىمۇ ئوقۇتۇپ قويۇڭ، بۇنىڭ ساۋابى ئاخىرەتتە بەك كاتتا بولىدۇ.

— خەنزۇ تىلىدا ئوقۇتمىسام بولمايدۇ، — دېدى ئابلىز نۇرەك كەسكىن قىلىپ، ئۇ ئاتا - ئانىسىدىن ھەم ئانا تىلىدىن ئايرىلغان بالا. ئەمدى مەن ئۇنىڭ ئانا تىلىدا ئوقۇشىغا توسقۇنلۇق قىلىسام بولمايدۇ.

— بۇ سىزنىڭ ئۆز ئىشىڭىز، ھەرقانداق ئادەمنىڭ بىر - نەرسە دېيىشى ھەقىقىي يوق، بىز دەيمىز، ھەر ئىشنىڭ كېيىنلىكىنى ئويلىمايمۇ بولمايدۇ. كومپارتىيە ئەزاسى دېگەن مۇستەھكەم ئىرادىلىك بولۇشى كېرەك.

— بۇنداق گەپنى قويۇڭ، مەنمۇ كېيىنلىكىنى ئويلىمىم -
غان يەردە ئەمەس.

— خاپا بولسىڭىز مەيلى، چۈنكى بىز سىزگە ئوخشاش ئىش قىلالىمىدۇق، نېمە دېسىڭىز سىزنىڭ ھەق. ھەر ھالدا ئىلگىرى قىلغان گۇناھلىرىڭىزنىڭ ھەممىسى مۇشۇ بالىنى بېقىشنىڭ خاسىيىتى بىلەن ئاداللىنىپ كەتتى...

— تەنە گەپ قىلماڭ، سىز...

— گەپ قىلىمىدىم ئەمەسە.

— باشقىسىنى قويۇپ تۇراي، بۇ بالا چىن مەنىدىكى قان - قېرىنداشلىرىدىن غايىبانە ئايرىلغان، ئەمدى ئەقىل ھوشىنى تاپقاندا، ئانا تىلىنى ئۆگىنىپمۇ بولسا كۆڭلى سۇ ئىچمىسە بولامدۇ؟ مەن جاپا تارتساممۇ، قىزىم ئۆز بەختىنى تاپسا، شۇ ماڭا ئەڭ چوڭ راھەت.

كىشىلىك جەمئىيەتتە مەدەنىيەت بىلەن مەدەنىيەت - سىزلىك، ئىلغارلىق بىلەن قالاقلىق، خۇراپىلىق بىلەن مۇتە - ئەسسىپلىك ئوخشاش بولمىغان دەرىجىدە مەۋجۇت بولۇپ

تۇرىدۇ. بۇ نۇقتىدىن قارىغاندىمۇ ياكى كىشىلەرنىڭ شۇ خىل رەۋىشتىكى تەشۋىشلىك، تەنە ئارىلاشقان گەپ - سۆزلىرىدىمۇ ياكى ئۇنداق، ياكى بۇنداق قاراش، يەكۈنلىرى بولۇپ تۇرىدۇ، بۇ كىشىلەرنىڭ شۇ دەۋر قارىشىدىكى ئۇقۇمى ۋە تەربىيىلىنىشى، چۈشەنچىسىنىڭ ئىپادە قىلىنىشى ئارقىلىق نامايان بولۇپ، ئۇلار دېگەن گەپلەرنىڭ ھەممىسىنى يامان، ئەسكى دەپ كەتكىلىمۇ بولمايتتى. بۇ يەردىكى گەپ ئۇنىڭغا قانداق قاراش مەسىلىسى بولسىمۇ، كىم قانداق دېسۇن، نېمە دېسۇن باشقىلارنىڭ تۇرمۇشىغا، ئىش - ھەرىكىتىگە بەلگىلىك تەسىر كۆرسىتىپ كېتەلىشى ناتايىن ئىدى. ئابلىز نۇرەك ئۈچۈن ئالغاندا بۇ گەپلەرنىڭ ئەكسى تەسىرى بولسىمۇ، بىر قاراشتىنلا ئۇنى توغرا دېگىلى بولمايتتى، ئۇ پەقەت بۇ ئادەملەرنىڭ شۇنداق دېگۈسى كېلىپ تۇرىدىغان ئادەملەر ئىكەنلىكىنى بىلگەچكە، ئۇنى پىسەنتىمگە ئېلىپ كېتىشىمنىڭ زۆرۈرىيىتى يوق دەپ خۇلاسىە قىلسا بولاتتى، ئۇ ھەم شۇنداق مۇئامىلە قىلىپ ئۆزىنىڭ ئىشىنى قىلىۋەردى، ئىشنىڭ يولىمۇ شۇ ئىدى. دەل شۇنداق قىلغانلىقتىن، جەمئىيەتتىكى يەنە نۇرغۇن كىشىلەر ئابلىز نۇرەكنىڭ تولۇق ئىزھار قىلىشقا قادىر بولالمىغان يۈرەك سۆزلىرىنى چۈشەندى، ئۇنىڭ بالا ھەققىدىكى ئاشۇ بىرنەچچە ئېغىز چاقىرىق خاراكتېرىدىكى گەپلىرى باشقىلارنىڭ دىلىنى سۆيۈندۈردى، بولۇپمۇ ئايىۋلارنى مەك - تەپكە ئېلىپ بېرىپ، مەكتەپ رەھبەرلىرى بىلەن پىكىر - لەشكەندە، شۇنداق قاتتىق تەسىر قوزغىدى. ئوقۇتقۇچىلار ئۇنىڭ بىر خەنزۇ قىزنى بېقىۋالغانلىقىنى تولمۇ ھەيرانلىق بىلەن كوچىلاپ سوراپ، ئەھۋال ئىگىلەپ، ئۇنىڭغا چىن دىلىدىن تەشەككۈر ياغدۇردى. بالىنىڭ ئوقۇشىدىن خاتىرجەم

بولۇشىنى، قېتىرقىنىپ ئوقۇتىدىغانلىقىنى ئوتتۇرىغا قويۇپ
ۋەدە بېرىشتى. بۇ ئىش ئابلىز نۇرەكنىڭ نۇرغۇن بولمىغۇر،
غەملىك خىيال ۋە ئەندىشىلىرىنى يوق قىلىۋەتتى، ئۇ
شۇنچىلىك خۇشال بولدى، تەسەللى تاپتى ۋە قىزىنىڭ ياخشى
ئوقۇپ كېتەلىشىگە كۆزى يەتتى. ئۇ بەكلا سۆيۈندى.

دەككە ۋە دەشنام

كونىلاردا «نىيەت ھەممىدىن ئەلا» دەيدىغان گەپ بار.
شۇنداق، نىيەتنىڭ قانداق بولۇشى بىر ئىشنىڭ قانداق
بولۇشىنى بەلگىلەيدۇ.

ئابلىز نۇرەكنىڭ نىيەتنىڭ شۇ قەدەر پاكلىقى ۋە
ئەلالىقىنى ئۇنىڭ ئايىۋلاق ئۈچۈن تۆلىگەن ھەرىر بەدىلىدىن
كۆرگىلى بولاتتى، ئۇنىڭ ھەرىكىتىدە نىيەتنىڭ ھەرىر
جۇلاسى ئەكس ئېتىپ تۇراتتى. ئۇ ئايىۋلاقنىڭ مەكتەپكە
كۆنۈپ قالغانلىقىدىن بەكمۇ سۆيۈندى، تۇنساخان ئانىمۇ
ئۇنىڭ ئۈچۈن شۇ قەدەر غەم يېگەن ۋە بالىلار بوزەك قىلارمۇ،
ئۇرارمۇ، خەت بىلمىسە، خەنزۇچە گەپلەرنى چۈشەنمىسە،
مۇئەللىم بىرنەرسە دەپ يىغلىتارمۇ، كېسىلى قوزغىلىپ قالسا،
قانداقمۇ قىلار؟ دېگەندەك ئويلار بىلەن نەچچە كۈنگىچە غەم
يەپ يۈردى، كىمدۇر بىرى خەۋەر ئېلىپ كېلەمدىكىن دەپ
قۇلىقى مەكتەپ تەرەپكە سەمە بولۇپ يۈردى. بىراق، بىرقانچە
كۈنلەرگىچە ئۇنداق خەۋەرنى ئاڭلىمىدى، بەلكى قىزىدىن
بالىلار بىلەن شۇنداق چىقىشىپ ئوينىغانلىقىنى، مۇئەللىمنىڭ
دەرسنى بەكمۇ چۈشەندۈرۈپ ئۆتكەنلىكىنى ۋە ئۆزى يازغان
خەنزۇچە خەت، گەپلەرنى قىزىقىسىنىپ سۆزلەپ بەردى، مانا

بۇلار ئۇنىڭ كۆڭلىنى ئارامغا چۈشۈردى. بىرقانچە يىلدىن بۇيان ئايىۋلاق ئانىسىنىڭ ئىشلىرىغا ياردەملىشىپ بېرىشنى ئادەت قىلىۋالغانىدى، مانا ئەمدى ئاتا شۇ ئىشلارنى ئۆزى قىلىپ، بىر خىل ئالدىراشلىق ھېس قىلدى، يەنە تېخى قىزىنىڭ كېرەككە كېلىپ قاتارغا قوشۇلۇپ، ئىش قىلىشقا يارىغۇدەك بولۇپ قالغانلىقىنىڭمۇ ئەسلىدە كىچىك ئىش ئەمەسلىكىنى سەزدى. ئۇ تۆشۈك ئىشلىرىغا ياردەملىشىپ، قازان - قومۇچنى يۇيۇشۇپ، داستىخان سېلىپ، چاي قاينىتىپ، ھويلا - ئارامنى سۈيۈرۈپ تازىلىشىپ بېرەتتى، كالا - قويلارغا سۇ، يەم - بوغۇز بېرىشىپ بېرەتتى. ئۇ تۇرمۇشتا قىلىشقا تېگىشلىك نۇرغۇن ئىشلارنى خۇددى بېجىرىم، جانلىق سەھرا بالىلىرىدەك قىلاتتى، بولۇپمۇ جىسمانىي ئىشلارنى قىلىشقا بەكمۇ خۇشتار ئىدى، شۇ كۈن - لەردە ئۇ ئاتا - ئانىسىنىڭ قىلغانلىرىنى ياندۇرماقچى بولغان - دەك، بىردىنلا كېرەككە كېلىپ، بۇ ئىككى قېرىنىڭ قولىغا قول، پۇتىغا پوت بولۇپ قالغانىدى. ئاتا بىلەن ئانا رازىمەنلىك ۋە پەخىرلىنىش ئىچىدە ئۆزلىرىنىڭ توغرا قىلغانلىقىنى ھېس قىلىشاتتى... مانا ئەمدى ئۆيدە بىر ئادەم، ھەتتا ھەممە ئادەم كەم بولۇپ قالغاندەك تۇيۇلىدىغان بولۇپ قالدى. ئانا ئۇنىڭ مەھەللىدىكى بالىلار بىلەن ئويناپ ئۇرۇشۇپ قالغانلىقىنى، پومىداقلىشىپ، كىيىم - كېچەكلىرىنى يىرتىپ، توپا - تەرەت كىرگەنلىكىنى، ھەتتا بۇرۇنلىرىدىن قان ئېقىتىپ، يۈزلىرى تاتىلانغان ھالدا كىرگەن ئىشلىرىنى ئەسكە ئالدى. ئۇلار ئەنە ئاشۇ ئىشلار تۈپەيلىدىن قوشنىلار بىلەنمۇ بىرقانچە قېتىم قېيىدىشىپ، تەگشىپ قالدى، كېيىن ئۇلار بالا ئارىسىغا كىرىپ ئۇرۇش - جېدەل قىلىشنىڭ ئۆز يۈزىگە ئۆزى توپا

چاچقان بىلەن ئوخشاش ئىش ئىكەنلىكىنى نەزەرگە ئېلىپ يەنە كېلىشىپ قالدى، چۈنكى ئاشۇ ئۇرۇشقان بالىلار بىرنەچچە كۈندىن كېيىن بىر يەردە ئوينىدى، بۇ خۇددى ئاتنىڭ تەپكىنىگە ئات چىدىغاندەك، بالىلارنىڭ ئۇرۇش - چېدەللىرىگە بالىلار ئۆزلىرى چىدايدىغان گەپ ئىكەن.

ئايىبۇلاقنىڭ چىرايدىكى خاس كۆرۈنۈشىدىن خەنزۇ يۇشتى ئىكەنلىكىنى ئىتىراپ قىلمىسا، راۋان گەپ - سۆز، خۇلق - مەجەزىدىن ئۇنىڭ خەنزۇ پۇشتىلىقىنى ھۆكۈم قىلىش مۇمكىن ئەمەس ئىدى، ئۇ شۇقەدەر ئۆزلىشىپ كەتكەن ۋە سىڭىشىپ كەتكەنىدى. ئابلىز نۇرەك بىلەن تۇنساخان ئۇنى ھەر پەيشەنبە كۈنى بولىدىغان بازارغا ئېلىپ باراتتى، ھەر خىل نازۇنپەتلەرنى ئېلىپ بېرەتتى، سامسا، گۆش، مانتا قاتارلىق - لاردىن قالدۇرماي ئېغىز تەڭكۈزەتتى. مەھەللىدىكى توي - تۆكۈن، نەزىر - چىراغ سورۇنلىرىغا ئېلىپ باراتتى. ياخشى نەرسە تاپسا، ئالدى بىلەن ئۆزلىرى يېمەي يانچۇقغا سېلىپ ئايرىپ ئۇنىڭغا يېگۈزەتتى. ھەممىشە يېڭى، چىرايلىق كىيىملەرنى ئېلىپ بېرىپ، ياساندۇرۇپ كۆز - كۆز قىلاتتى. دەل ئاشۇ ئىشلار قاتارىدا ئۇنىڭ كېسىلى قوزغىلىپ

قالغان چاغلاردىكى جاھىللىقلىرى، چاچقۇنلۇقى، ھېچقانداق گەپنى ئاڭلىماي بولۇشىغا ۋارقىراپ، بىشەملىك قىلىشلىرىمۇ بار ئىدى. بۇنداق چاغدا موماي ئازاب ۋە تارتقان جاپالىرىنى ئېسىگە ئېلىپ، قايناپمۇ كېتەتتى، ھەتتا شۇنداق ئاچچىقى كېلىپ: «ئادەم بالىسى باقساڭ، ئاغزى - بۇرنۇڭنى قان ئېتەر، ھايۋان بالىسى باقساڭ، ئاغزى - بۇرنۇڭنى ياغ ئېتەر.» دېگەن مۇشۇمىدۇ؟ مېنى نېمانچە قىينايسەن، قىيناپ ئۆل - تۈرەمسەن؟ جېنىم بالام، مېنى قىينىما، ئۆزۈڭنىمۇ قىينىما،

قارا، مەن خۇش بولاي» دەپ دادلىنىپ كەتكەن ۋە پىغلاپ دەردىنى چىقارغان كۈنلىرىمۇ بولغان، بۇ گەپلەرنى ئاچچىقتىن چىدىماي دەپ سېلىپ كېيىن يەنە پۇشايىمان قىلغانىدى. ئاشۇ بىر قاتار ئىشلارنى ئويلىسا، ئۇنىڭغا بالىنى ئېغىۋال-غىلى ناھايىتى ئۇزاق زامان بولغاندەك تۇيۇلىدۇ. كۆنۈكۈپ قالغان كۆڭۈل تۇنساخان ئانىنى بەكمۇ بىئارام قىلدى، كېيىنكى كۈنلەردە ئۇ ئۆزىمۇ سەزمىگەن ھالدا مەكتەپكە ئۆزى بېرىپ، قىزىنىڭ ئىشلىرىنى كۆرۈپ كېلىدىغان، يوشۇرۇنچە ئۇنىڭ نېمە ئىشلارنى قىلىۋاتقانلىقىنى كۆزىتىپ كېلىدىغان بولدى. ئابلىز نۇرەك بولسا ھەر كۈنى ئەتىگەن، چۈش، كەچتە قىزىنى بەزىدە ۋېلىسىپىت بىلەن، بەزىدە ئېشەك ھارۋىسى بىلەن مەكتەپكە ئاپىرىپ - ئەكېلىپ، كۆڭلىدە پەيدا بولغان ئىچ پۇشۇقلىرىنى چىقىراتتى. لېكىن، ئۇلارنىڭ ئىشلىرى، بولۇپمۇ ئېتىز ئىشلىرى بىرىنىڭ كەينىدىن بىرى كەلگەنلىك-تىن، ۋاقىت قىسلىقى يۈز بەردى، قىشنا قىزچاقنى بىخەتەر ئېلىپ بېرىپ، بىخەتەر ئېلىپ كېلىشۇمۇ ئۇلار ئۈچۈن نۇرغۇن قىيىنچىلىق تۇغدۇراتتى، شامالداپ قالمىسۇن، زۇكام بولمىسۇن دەپ ئۇنى شۇنداق چۈمكەيتتى، يازدا ئىسسىق ئۆتمىسۇن دەپ، ئۇزۇقلىنىشنى ياخشىلايتتى. كېسىلى قۇزغىلىپ قالسا، ئۇلارنىڭ پاراكەندىچىلىكى زىيادە كۆپ بولۇپ كېتەتتى، ئىشقىلىپ، ئۇلارنىڭ بېشىدا نۇرغۇن جەبىر - جاپا داۋالغۇپ يۈرەتتى، بىر كۈنمۇ ئارام بەرمەي كەلدى. بۇنى بىلىدىغان ئۇنىڭ بىرقىسىم يېقىنلىرىنىڭ ھېسداشلىقى قوزغالدى، ھەتتا مۇنداق پاراڭلارنىمۇ قىلدى:

— جەمئىيەتكە مۇراجىئەت قىلىڭ، چوقۇم ئالقىشقا سازاۋەر بولماي قالمايسىز، سىزنىڭ ئىشىڭىز ناگان - ناگاندا

بىر ئۇچرىمىسا، ئالدىراپ ئۇچرىمايدۇ. ھۆكۈمەتمۇ قاراپ تۇرمايدۇ، سىزنىڭ بۇ ئىشلىرىڭىز بەك ساۋابلىق ئىش. ھۆكۈمەتتىن ياردەم تەلەپ قىلىشىڭىزمۇ قۇرۇق قالمايسىز. — نېمىشقا ئۇنداق قىلىمەن؟ بىر بالىنى باققۇچىلىكىم بار. مەن بىر بالىنىڭ ھالىدىن خەۋەر ئالماي، باشقىلارغا يېلىنىدىغان ھالغا چۈشۈپ قالمىدىم.

— ئۇنداق دېگەن گەپ ئەمەس. بىز دەيمىز، كۆپ تۈكۈرسە كۆل تولىدۇ. بالىنىڭ كېسىلى خەتەرلىك كېسەل ئىكەن، ئۇنى ۋاقىتتا داۋالاتمىسىڭىز، كېيىن كونىراپ قالسا، داۋالاپ ساقايتىش تەس بولىدۇ، شۇڭا ئۇنىڭ - بۇنىڭغا دېسەك، بازارلىق پارتكومغا بېرىپ مەلۇم قىلساق، ئۇلارنىڭ دىققىتى قوزغىلىپ قالسا بىر گەپ بولۇپ قالار دەيمىز شۇ... — مەن بالىنى باشقىلاردىن نەرسە ئۈندۈرۈش ئۈچۈن باقمىغان. ئۈزۈم پۇل تېپىپ داۋالتمەن، كېۋەز ئوبدان پۇل بولۇۋاتىدۇ، ھازىر خېلى تىرىلىپ قالدۇق. بالىلارمۇ قاراپ تۇرمىدى. تەشكىلمۇ بىرقانچە قېتىم پۇل يىغىش قىلىپ بەردى، ئەمدى يەنە قانداقمۇ تەشكىلگە دەۋرىشكە يۈزۈم چىدايدۇ.

— پارتىيە - ھۆكۈمەتنىڭ پۇلى سىزگە بەرگەنگە تۈگەپ كېتەمتى؟ بەرسە ئېلىپ تۇرسىڭىز، تۈگىسە دەپ تۇرسىڭىز بولىدۇ، يىغلىمىسا ئەمچەك سالامدۇ؟ باشقىلار سىزگە ئوخشاش خەنزۇنىڭ بالىسىنى بېقىۋېلىپ چوڭ قىلسا، داۋراڭ سېلىپ قەھرىمان بولىدۇ. سىز ئۇنداق قىلىشقا قېرىق ئىكەنسىز، دېمىشىڭىزمۇ كېتىدۇ، دېمىشىڭىزمۇ كېتىدۇ. ئۇنىڭدىن كۆرە دەپ، ئېلىپ تۇرسىڭىز، قەدرىڭىز بولىدۇ. — بۇنداق گەپنى يەنە بىر يەردە قىلىپ سالىشىڭىز

بولمايدۇ. نېمە گەپ بۇ پۇل ئېلىشى دېگەن؟ سىز مەندەك قىلغان چاغدا شۇنداق قىلىڭ. مەن بۇنداق يۈزى قېلىشنى قىلالمايمەن.

— مەن يۈزى قېلىن ئىكەنمەن. دە!

— ئۇنداق دېسىڭىز بولمايدۇ. بىز دېھقان بولساقمۇ ۋىجدانىمىز بىلەن ياشايمىز. ماڭا تەلىم بەرمىسىڭىزمۇ بولىدۇ...
— ياخشى كۆڭۈل بىلەن گەپ قىلىۋاتسا... خاپا بولسىڭىز، گەپ قىلمىدىم ئەمەسە.

— بۇنداق گەپنى قىلماڭ، مەن بالىنى ئۈزۈم بېقىۋاتىدەمەن، بىر كىم ئۈچۈن ئەمەس، باشقىلاردىن تەمەيم يوق. لېكىن، بىر گەپنى دەپ قويماي، بالىنىڭ تەلىمى ئوڭدىن كېلىپ، تەقدىر پېشانىسىدە بولسا، ئۇنىڭغا ئامال يوق، بولمىسا قانداق قىلىشنى، قانداق بېقىشنى ئۈزۈم ئوبدان بىلىمەن!

مۇنداق پاراڭلار ئۇنىڭ تونۇشلىرى ئارىسىدا پات - پات بولۇپمۇ قالاتتى، بەزىدە بۇ پاراڭ تېمىدىن بەكمۇ چەتنەپ كېتەتتى. بەزىدە ئۇ يەردىكى ئۇ ئىش، بۇ يەردىكى بۇ ئىش، ئۇنىڭ بىر ئىشى، بۇنىڭ بىر ئىشى ھېكايە قىلىنىپ، ئۇنىڭغا ھېسداشلىقلىرىنى بىلدۈرۈشەتتى. لېكىن، بۇنداق پاراڭنىڭ ئاخىرقى يەكۈنى تولا چاغلاردا بايقىدەك قېيىداش، رەنجىش بىلەن ئاياغلىشاتتى، كېيىنكى كۈنلەردە ئۇ بۇنداق گەپ بولسىلا، تېمىنى باشقا گەپ، باشقا ئىشقا بۇرىدى، كۆپلىرىنىڭ ياخشى كۆڭلى ئۇلارنىڭ تارتىۋاتقان جاپالىرىنى يېنىكلىتىش بولسىمۇ، ئابلىز نۇرەكنىڭ ئۇلارغا بەرگەن رەددىيە، دەككىدلىرى تەكرار بولۇۋەرگەندىن كېيىن، ئاشۇ ھېسداشلىق قىلغۇچىلار ئۇنىڭدىن رەنجىپمۇ يۈرۈشتى.

ئابلىز نۇرەكنىڭ خىيالىدا بەزى ئىشلارنىڭ خەيرلىك بولۇشى ئۈن - تىنسىز ئىشلەۋېرىش ئارقىلىق بارلىققا كېلەتتى. ئۇنىڭ نەزىرىدە كىملىرىنىڭدۇر ئايۇلاق ئۈچۈن خالىس ياردەم قىلىپ قويۇشىنى كۈتۈشتەك خائىش بولمىسىمۇ، كۈنلەرنىڭ بىرىدە ئۇنىڭ كېسىلىنى داۋالتىدىغان ئۈنۈملۈك ئۇسۇلنىڭ بارلىققا كېلىپ قېلىشى ئىدى. باشقىلاردىن ھېلىقىدەك ياردەم تىلەش، ھۆكۈمەتكە ئاۋارىچىلىك تېپىپ بېرىش ئۇنىڭ نەزىرىدە چاكانا ئادەملەرنىڭ ئىشى ھېسابلىناتتى، يەنە كېلىپ ئۇنىڭ ئوبرازى خۇنۈكلىشىپ كېتەتتى، غۇرۇرى دەپسەندە بولۇپ، ئىززەت - نەپىسى خورلىنىپ، روھىي جەھەتتىن ئازاب تارتاتتى، ئەڭ مۇھىمى ئۇنىڭ شۇنچە يىلدىن بۇيان تارتقان جاپاسىنى، ئەجرىنى كۆمۈپ تاشلايتتى. ئۇ بۇنى بۇنچىلىك چوڭقۇر ئويلاپ كەتمىسىمۇ، باشقىلاردىن نېپسۈۋە تەمە قىلىش بىچارىلەرنىڭ ئىشى، ئەزلەرنىڭ ئەمەس، ھۇرۇنلارنىڭ ئىشى دەپ قارايتتى. دېھقانغا خاس كەڭ قورساقلىق، مەردانىلىك، كۆزى توقلۇق، باشقىلار ئۈچۈن ھېچ نەرسىنى ئايىمايدىغان خۇسۇسىيەت ۋە سەمىمىي ھالاللىق بەدىلى بىلەن ئۆزىنى خارلىقتىن يىراق قىلىدىغان ئەنئەنىۋى روھ ئۇنى ھەمىشە ئاگاھلاندىرۇپ تۇراتتى، ئۇنىڭغا سىگنال بېرىپ، يول كۆرسىتىپ تۇراتتى. مۇشۇنداق بولغاندىلا، ئۇ ئادىمىيلىك سالاپەت، پەزىلەت ۋە ئادىمىيلىك غۇرۇرىنى ساقلاپ قالاتتى. ئۇ ئەنە شۇنداق تېۋىنىشتىن خالىي ھاياتىنى ئادەمگە خاس ئادىمىيلىك دەپ قارايتتى. بۇ ھەم ئەنئەنىۋى روھ، ھەم مەڭگۈلۈك ئەقىدە - ئېتىقاد ئىدى. شۇڭا، ئۇنىڭ ئاشۇ غۇرۇرى ئايۇلاقنى پۈتۈن جەمئىيەتكە «سازايى» قىلىشتىن توسۇپ تۇراتتى.

غەمخور لۇق



سەھەردىكى تاسادىپىيلىق

2005 - يىل 2 - ۋە 3 - ئايدا، سېرىقبۇيغا ئائىلە يوقلاش، چوڭلارنىڭ تېرىقچىلىق ئىشلىرىغا ياردەم بېرىش مۇناسىۋىتى بىلەن كەينى - كەينىدىن بېرىشقا توغرا كەلدى. بۇ ھەممە جاينى ئالدىراشچىلىق، بولۇپمۇ ئەتىيازلىق تېرىقچى - لىقنىڭ ئالدىراشچىلىقى قاپلاپ كەتكەن چاغ بولغاچقا، ھەممە ئادەم ئۆزىنىڭ ئالدىراشچىلىقىنىڭ كەينىدىن پالاقلاپ يۈرۈ - شەتتى. مەنمۇ ئايىۋۇلاق ئوقۇۋاتقان خەنزۇ 2 - باشلانغۇچ مەكتەپنىڭ ئالدى تەرىپىدىكى ئۆيىمىزدىن ھەر كۈنى سەھەردە بازارغا چىقىش ياكى ئېتىزغا بېرىشنىڭ غېمىدە پالاقلاپ يۈردۈم. بىر كۈنى سەھەردە توساتتىنلا 2 - باشلانغۇچ مەكتەپ دەرۋازىسى ئالدىدا بىر ياشانغان ئادەمنىڭ بىر خەنزۇ قىزىغا: - قىزىم، خۇداغا ئامانەت، ساۋاقداشلىرىڭ بىلەن جېدەللىشىپ قالما - ھە؟ جېدەللىشىپ قالساڭ، مەن خاپا بولۇپ قالمەن جۈمۈ! ... دېگەن گېپى قۇلىقىمغا كىرىپ قالدى.

- خاتىرجەم بولىڭە ، دادا. سىز دېگەندەك قىلىمەن ، ئەجەبمۇ ئەنسىرەيدىكەنسىز مەندىن؟ قىزچاقنىڭ ئەركە ئارىلاش قىلغان گەپلىرى دەسلەپ مەندە ھېچقانداق تەسىر پەيدا قىلمىدى. بىراق، قىزنىڭ چىرايىنىڭ خەنزۇغا شۇ قەدەر ئوخشايدىغانلىقى تەسىر قىلدى - دە، مەندە گۇمان پەيدا بولدى. ساپ ئۇيغۇر تىلىدىكى گېپى بىلەن ساپ خەنزۇغا خاس چىرايى مەندە بىر خىل زىددىيەتلىك تۇيغۇ پەيدا قىلدى. بۇ مۇرەككەپ تۇيغۇ ۋە

ھېسسىيات مېنىڭ ئاخبارات سەزگۈرلۈكۈمنى قوزغىدى. ئەتەسى دەل شۇ چاغدا مەن يەنە ھېلىقى بوۋاينى مەكتەپ ئالدىدىكى يولدا ئۇچراتتىم، ئۇنىڭ بىلەن ئەتەي كۆز بېقىشىمىز سالاملاشقان بولدۇم. بىراق، ئۇنىڭ يېنىدا ھېلىقى قىزچاق يوق ئىدى، بۈگۈن ئۇ قىزنى بالدۇرلا سىنىپىغا ئەكىرىپ قويغاندەك تۇراتتى... ئارىدىن بىر ھەپتەدەك ۋاقىت ئۆتكەندە، مەن بازارلىق ساقچىخانىنىڭ ھويلىسىدىن چىقىۋېتىپ، بايقى بوۋاينىڭ ھېلىقى قىزچاقنى ئېشەك ھارۋىسى بىلەن ئېلىپ كېتىۋاتقانلىقىنى كۆردۈم، بۇ قېتىم مەن ناھايىتى ئەستايىدىللىق بىلەن قىزنىڭ چىرايىغا قارىدىم، ئۇ ھەقىقىي خەنزۇ قىزى ئىدى...

كەچتە مەن ئۆيدە تاماق يەپ ئولتۇرۇپ، سىڭلىمنىڭ ئېرى مۇھەممەت روزىدىن سورىدىم، ئۇ سېرىقبۇيا خانجەمەتى باشلانغۇچ مەكتىپىنىڭ مۇدىرى بولۇپ، سېرىقبۇيا بازىرىدا تونۇمايدىغان ئادىمى، بىلمەيدىغان ئىشى يوق دېيەرلىك ئىدى. مەن ھېلىقى بوۋاي ۋە ئۇنىڭ قىزى توغرىسىدا كۆرگەنلىرىمنى دېۋىدىم، ئۇ سۆزلەپلا كەتتى:

— ۋاي، ئۇ ئادەمنىڭ ئىسمى ئابلىز نۇرەك، 18 - دادۇيلۇك، ئاۋۇ قىز بالا ئۇنىڭ تېپىۋېلىپ بېقىۋالغان قىزى... ئۇ ئادەم بۇ قىزغا بەك ئامراق، ئۆزى بىر نامرات بولسىمۇ، ئاشۇ قىزنى داۋالسىمەن دەپ نۇرغۇن چىقىم تارتتى، قىزنىڭ چوڭ تەرەت يولى پۈتەيكەن دەڭە، ۋاي، بەك ئاۋارە قىلىدىغان ئەسكى كېسەل ئىكەن، بۇ ئادەم نەچچە يىلدىن بۇيان تاپقان پۇلىنى سەرپ قىلىپ، بالىنى داۋاللىتىپ بەك قىيلىنىۋاتىدۇ. ھازىر ئۇ بالىنى بىزنىڭ مۇشۇ يەردىكى خەنزۇچە مەكتەپتە ئوقۇتۇۋاتىدۇ، ئۆيى ئاۋۇ بىر يەردە، شۇنداق بولسىمۇ،

قېرىغاندا قېرى مەن دېمەي، ھەر كۈنى بالنى ئۆزى توشۇپ يۈرۈپ ئوقۇتۇۋاتىدۇ. ئۇ ئادەمنىڭ چىدىغىغا باشقا ھەرقانداق ئادەم چىدىمايدۇ دەگە...

بىز بۇ ھەقتە ئۇزاق پاراڭلاشتۇق، ئۇنىڭ بۇ ئىشنى داۋراڭ قىلماي خالىس قىلىۋاتقانلىقىنى بىلىپ قاتتىق تەسرلەندىم.

— مۇمكىن بولسا بىر تەشۋىق قىلىپ قويسا بولىدىغان ياخشى ئادەم ئىدى، قىلغان ئىشلىرىمۇ ئاز ئەمەس، بىراق بۇ ئادەم قىلغان ئىشنى بىرەر يەردە دەپ، دوكلات قىلىپ يۈرمىگەچكە، كۆپ ئادەم بىلىپ كەتمەيدۇ. سىلەر گېزىتتە شەخسلەرنى تونۇشتۇرغاندا، پالانى يەردە مۇكاپاتلانغانمۇ — يوق دەپ تۇرۇۋالدىكەنسىلەر، ئۇ — بۇ يەردە مۇكاپاتلانغان بەزى ئادەملەرنىڭ قىلغان ئىشى بۇ ئادەمنىڭ ئىشىنىڭ بىرسىگىمۇ توغرا كەلمەيدۇ. شۇنداق بولسا بەك تەشۋىق قىلىپ كېتىسىلەر، ھەقىقىي ياخشى ئىش قىلغان ئادەمنى تەشۋىق قىلىدىغان بولسا، مۇشۇ ئادەمنى تەشۋىق قىلسا گېزىتمۇ ئىناۋەت تاپاتتى.

— راست، بۇ ئادەمنىڭ ئىشىغا مەنمۇ قىزىقىپ قالدىم، سىز دېگەندەكلا بولسا تەشۋىق قىلىپ قويسا بولىدىكەن. بۇنىڭدىن بىرقانچە يىللار ئىلگىرى قەشقەر شەھىرىدىكى تازىلىق ئىشچىسى قەمبەرنىساخان بىر تاشلاندىق خەنزۇ قىزنى تېپىۋېلىپ، بېقىپ چوڭ قىلىپ، جەمئىيەتنىڭ يۇقىرى باھاسىغا ۋە ياردەم بېرىشىگە ئېرىشكەندى، باشقا جايلاردىمۇ مۇشۇنداق تېپىۋېلىنىپ بېقىلىۋاتقان نۇرغۇن بالىلار بار، بۇ خىل بالىلارنى بېقىۋاتقان كىشىلەر ئارىسىدا كادىرلارمۇ بار. بىراق، بۇ ئادەمدەك كېسەلچان بالىنى باققان ئادەمنى تېخى

ئاڭلاپ باقمىدىم. مېنىڭچە، بۇ ئالاھىدە بىر تىپ قىلىشقا مۇناسىپ ئىش ئىكەن.

— ئاڭلىسام، بۇ ئادەم ئىلگىرى كەنت كادىرى بولغان.

ھازىر پېنسىيىدە، پېشقەدەم دېھقان كومپارتىيە ئەزاسى. بۇ بالىنى بېقىش جەريانىدا بەك جاپا تارتىپتۇ، لېكىن باشقىلار ياردەم قىلىمىز دېسە قوبۇل قىلىپ كەتمەيدىكەن، شۇڭا نەچچە يىلدىن بۇيانمۇ كىشىلەر بۇ ئادەمنىڭ خەنزۇ قىزىنى بېقىۋالغانلىقىنى ئانچە بىلىپ كەتمەيدىكەن، يېقىندىن بۇيان، بالىنى خەنزۇچە مەكتەپكە بەرگەندىن كېيىن كۆپرەك كىشى بىلىپ ھېسداشلىق قىلىدىغان بولدى. مەكتەپلەردە ئەمدىلەتنى بۇ ئادەمنىڭ ياخشى گەپلىرى بولۇۋاتىدۇ. سېرىقبۇيا ئوقۇتۇش رايونىنىڭ مۇدىرى ئابلىمىت ئەخەت ھەرقايسى مەكتەپ مۇدىرلىرى يىغىنىدىمۇ ئايىۋلاققا ياردەم قىلىشنى بىرقانچە قېتىم تەكىتلەپ باشقىلارنىڭ دىققىتىنى قوزغىدى...

— نۆۋەتتە «ئۈچكە ۋەكىللىك قىلىش» مۇھىم

ئىدىيىسىنى ئۆگىنىش پائالىيىتى كەڭ قانات يېيىۋاتىدۇ، پارتىيىنىڭ ئىلغارلىقىنى ساقلاش تەربىيىسى پائالىيىتىمۇ تەرەپ-تەرەپتە باشلاندى، بۇ ئادەم پارتىيە ئەزاسىكەن، ھازىرقى پائالىيەتكە بىرلەشتۈرۈپ ئىش ئىزلىرىنى كەڭ تەشۋىق قىلسا بولىدىكەن. يېنىمىزدىكى ئىلغارلاردىن ئۆگىنىشتە بۇ ئالاھىدە تىپ قىلىشقا ئەرزىگۈدەك ئادەم ئىكەن...

مەن سەل ھاياجانلىنىپ قالغانىدىم، چۈنكى بۇنداق ئالاھىدە تىپلارنىڭ چىقىپ قېلىشى ئاسان ئىش ئەمەس ئىدى. نەچچە يىللىق ئاخبارات خىزمىتىدىكى تەجرىبە ۋە سەزگۈرلۈك نوقتىسىدىن ئالغاندىمۇ، ئۇنى ئۈلگە قىلىشقا، تىپ قىلىپ

تاللاشقا لايىق دەپ قارىغانىدىم.

— سىزنىڭ گېپىڭىزچە، گېزىتتە تەشۋىق قىلىمىز دېسەك، قوشۇلمايدىغان ئوخشىمادۇ؟

— بەلكىم ئۇنداق دېمەس، ئۇ بەك بەلەن ئادەم.

— ئۇنداق بولسا سىز ئۇنىڭ بىلەن كۆرۈشۈپ بېقىڭ،

ماقۇل دېسە، مەن كېلەرمەن، ياكى سىز بىر ئامال قىلىپ تەپسىلىي ماتېرىيالنى خاتىرىلەپ ماڭا يەتكۈزۈپ بېرىسىز.

— كېيىن بىلىدىمكى، ئابلىز نۇرەك ئاكا ئۆزىنى تەشۋىق

قىلىدىغان ئىشقا سەل ئىككىلىنىپتۇ، مېنى تەشۋىق

قىلىمىساڭلارمۇ بولىدۇ. مەن ئۆزۈم قىلىدىغان ئىشنى قىلدىم،

بۇنىڭ يازغۇدەك يېرى يوق دەپتۇ. بىرئاز چۈشەندۈرۈشتىن

كېيىن، ماقۇل دېگەن يەرگە كەپتۇ. بۇ خەۋەرنى ئاڭلىغاندىن

كېيىن مەندە ئۇنى قېزىش، يېزىش قىزغىنلىقى قوزغالغان

بولسىمۇ، خىزمەت ئالدىراشچىلىقى بىلەن ۋاقتىدا بارالماسلىق.

قىمىنى تەزەردە تۇتۇپ، مۇھەممەت روزىغا ماتېرىيال ئېلىش،

ئەۋەتىشنى ھاۋالە قىلدىم. دېگەندەك ئۇ ماڭا 30 نەچچە

بەتلىك قول يازما ئەۋەتىپ بەردى، مەن شۇ چاغدا ئابلىز

نۇرەكنىڭ خەنزۇ قىزچاقىنى بېقىۋېلىش ئىشلىرىنى تەپسىلىي

يېزىپ، ئۇنى گېزىتكە بېرىدىغانلىقىمىزنى، بۇنىڭ ئۈچۈن

ماقالىنى يېزىپ بولغاندا، بازارلىق ھۆكۈمەتنىڭ تامغا بېسىپ

بېرىدىغانلىقىنى، شۇڭا بۇ ئىشتىن بازار باشلىقى ياكى بازارلىق

پارتكومنىڭ شۇجىسىنىڭ خەۋەر تېپىپ قېلىشىنى تاپىلىغا.

ئىدىم. مۇھەممەت روزى بازارلىق پارتكوم شۇجىسى جيا تىڭيىغا

ئەھۋالنى ئىنكاس قىلغاندا، ئۇ ئادەمنىڭ ياخشى ئىش

قىلىۋاتقانلىقىنى مەنمۇ تولۇق بىلىمەن، گېزىتتە تەشۋىق

قىلىدىغان ئىش ياخشى بوپتۇ، مەن قوللايمەن. ياردەم

قىلىدىغان ئىش بولسا ياردەم قىلىمەن، 5 - ئايدىكى مىللەتلەر ئىتتىپاقلىقى ئېيىدىن پايدىلىنىپ، ئابلىز نۇرەمنى تەشۋىق قىلىشنى ئويلاۋاتىمەن... دەپ ئىپادە بىلدۈرۈپتۇ. بۇ ئىشنىڭ نەتىجىسى قوزغاش رولىنى ئويناپتۇ. جىيا ئىگىيى شۇنىڭ بىلەن توختاپ قالماي مۇھەممەت روزىدىن ماقالىنىڭ گېزىتكە چىققان - چىقمىغانلىقىنى بىرقانچە قېتىم سۈيلەپ، پاتراق چىقىشىنى ئۈمىد قىپتۇ. مۇھەممەت روزى بۇ گەپنى يەتكۈزگەندىن كېيىن، مەن ئۇنى يەنىمۇ ئىلگىرىلەپ ماتېرىيال ئېلىشقا رىغبەتلەندۈردۈم، ئۇ مېنىڭ دېگىنىمدەك بەك ئەتراپلىق ماتېرىيال ئاپتۇ. مەن ماتېرىيالنى كۆرۈش جەريانىدا بەزى جايلارنىڭ كەملىكىنى بىلىپ، تېلېفون قىلىپ قايتا - قايتا سوراڭ، ئېنىقلاش ئارقىلىق پاكىتلارنى تېخىمۇ ئايدىڭلاشتۇرۇپ ۋە تولۇقلاپ چىقتىم. بىرقانچە قېتىم ئوقۇپ چىقىپ، ئابلىز نۇرەمنىڭ ئاددىي، ئەمما تەسىرلىك ئىشلىرىدىن قاتتىق ھاياجانلاندىم، بۈگۈنكى كۈندىكى بۇنداق بىر ئاق كۆڭۈل كىشىنىڭ سەمىمىيەت بىلەن قىلغان ئىشلىرى، ساددا، ئەمما ئاجايىپ ئالىجانابلىقىنى سەزدىم، پۇل ھەممىگە قادىر دەپ قارىلىۋاتقان، ئايرىم كىشىلەر پۇل ئۈچۈن ۋىجدان، ئار نومۇستىن كېچىۋاتقان، ئەخلاق ۋە دىيانەت جەھەتتە ئۆزىنى بۇلغاۋاتقان ئەھۋال ئاستىدىمۇ يەنىلا ياخشى نىيەتلىك كىشىلەرنىڭ بارلىقى قەدىرلەشكە، ئۇلارنىڭ روھى بىلەن باشقىلارغا ئىلھام بېرىشكە ئەرزىيدىغان مۇھىم ئىش ئىكەنلىكىنى ھېس قىلدىم.

شۇنىڭ بىلەن مەن كومپيۇتېر ئالدىغا بېرىپ، بىر كېچە مۇكچىيىپ ئولتۇرۇپ، «ئىنسانلىق قەدىر - قىممەت قانداق يارالدى؟» ماۋزۇلۇق ئوچىركىنى يېزىپ چىقتىم. بۇ 2005 -

يىل 5 - ئاينىڭ 23 - كۈنى ئىدى. بۇ ماقالە «قەشقەر گېزىتى» نىڭ ئۇيغۇرچە سانى 6- ئاينىڭ 2- كۈنىدىكى 2- بېتىگە بىر پارچە سۈرەت بىلەن يېرىم بەت قىلىپ ئېلان قىلىندى.

بوۋاي بىرئاز ئىككىلەندى

2005 - يىل 4 - ئاينىڭ ئاخىرلىرىدا، بازارلىق پارتكومنىڭ شۇجىسى جياتىڭيى ئەتىيازلىق تېرىقچىلىق تەييارلىقىنى كۆزدىن كەچۈرۈش مۇناسىۋىتى بىلەن 18 - كەنتكە بېرىپ، ئابلىز نۇرەكنى ئالايىتەن يوقلاپ، ئۇنىڭ تۇرمۇش ئەھۋالى، ئايىۋلاقنىڭ ئوقۇش، سالامەتلىك ئەھۋالىنى تەپسىلىي سورىدى. ئۇ مۇنداق دېدى:

— سىز سېرىقبۇيا بازىرىمىزدىن يېتىشىپ چىققان ياخشى پارتىيە ئەزاسى، سىزنىڭ روھىڭىزدىن ئۆگىنىشكە تېگىشلىك، بىراق بىز سىزنى بالدۇر بايقىيالمىدۇق، بۇ بىزدىكى يېتەر-سىزلىك دەپ قارايمەن... ھەرقانداق قىيىنچىلىقىڭىز بولسا دەڭ، بىز ياردەم قىلىمىز. سىزگە پارتىيە، ھۆكۈمەت غەمخۇرلۇق ئىلىدۇ. كېلەر ئايدا سىزنىڭ ئىش ئىزلىرىڭىزنى بازار بويىچە تەشۋىق قىلىپ، باشقىلارنى سىزدىن ئۆگىنىشكە چاقىرماقچى-مىز. قىزىڭىزنى داۋالاشقا پۇل بولمىسا، مېنى ئىزدەپ بېرىڭ، مەن ئامالنى قىلىپ بېرىمەن، خەلق ئىشلار ئىشخانىسىغا ئورۇنلاشتۇرۇپ قوياي...

— رەھمەت جيا شۇجى، رەھمەت! — دېدى ئابلىز نۇرەك ھاياجان بىلەن. ئۇ يەنە نېمىدېيىشنى بىلمەي تۇرۇپ قالدى، پۈتۈن ئەزايىغا ئوت كەتكەندەك، ئاپئاق ئۈچتەك ساقاللىرى

تنترەپ كەتتى، كېيىن ئۇ مۇنۇلارنى ئاران-ئاران دېيەلدى،
— جيا شۇجى مېنىڭ سىزگە، پارتىيە، ھۆكۈمەتكە ئېغىر جىلپىق
سالغۇم يوق، بالا مېنىڭ، ئاغرىپ قالسا داۋالانغۇ، تۇرمۇشىم
ياخشى ئورۇنلاشتۇرۇش مېنىڭ مەجبۇرىيىتىم. بالىنىڭ كىشى-
لىرىنى ئۆزۈم قۇربىم يەتكەن دائىرىدە قىلىپ بىر باشقا ئېلىپ
چىقىمەن. ماڭا قىلىدىغان ياردەمنى مەندىن تۇرمۇشى نامرات
دېھقانغا قىلىسىڭىز. مەن دېھقان، تۇرمۇشۇم بىرقەدەر نامرات
بولسىمۇ، ئۇنداق ئىشلارنى راستتىنلا بېتىم كۆتۈرمەي قالىدىكەن.
— نېمە دېگىنىڭىز بۇ؟ بۇ گەپچە، سىزنىڭ بىزدىن
رەنجىپ قالغان يېرىڭىز بار ئوخشىمامدۇ؟ ئۇنداق بولسا دەڭ،
بىز تۈزەتسەك بولىدۇ...

— ياق - ياق، ھەرگىز ئۇنداق ئەمەس. بۇ مېنىڭ
خۇپۇم، باشقىلاردىن تەمە قىلماي ياشاش مېنىڭ مەجەزم،
ئاتا - بوۋامدىن شۇنداق ئادەتلىنىپ قالغان ئىكەنمەن. بۇ
جاھىللىقىمنى ئەپۇ قىلىڭ!...

— مۇنداق دەڭ، كونا ئادەتنى تاشلاڭ، ھازىرقى زامان
قانداق زامان، كۈننى تاشلايمىز، يېڭىدىن ئىش باشلايمىز.
پېشقەدەم پارتىيە ئەزاسى پارتىيىنىڭ سۆزىنى ئاڭلىشى كېرەك.
مەن سىزگە بازارلىق پارتكومنىڭ نامىدىن گەپ قىلىۋاتمەن.
سىز جاھىللىق قىلماي، مەن دېگەندەك قىلىڭ. بىزنىڭ ياردەم
بېرىشىمىزگە سىز ئىككىلەنسېڭىزمۇ بىز ئىككىلەنمەيمىز. بىزگە
ماسلاشمىسىڭىز بولمايدۇ. سېكرېتار قېنى سىز. بوۋاينىڭ
ئىشىغا سىز ئىگە بولۇڭ، قىلىدىغان ياردەم بولسا سىز ئارقىلىق
ئۇقايلى، ئىدىيىسىنى ھەل قىلىڭ... — كېيىن ئۇ مۇنداق
دېدى، سىزدىكى روھ تەبىئىي يېتىلگەن روھ، دەل ئاشۇ روھ
بىز تاپالماي يۈرگەن ۋە ئېرىشىشىنى تەققەززا قىلىپ يۈرگەن

روھ. سىزنىڭ شەخسىيەتسىز تۆھپە قوشۇش روھىڭىز باشقىلارنى ئىلھاملاندۇرىدۇ. بىز بۇنداق روھنى ئۆز ئورنىمىزدىمۇ بولسا كەڭ تەشۋىق قىلىپ، زور كۆپ سانلىق كىشىلەردە يېتىلدۈرۈشكە تۈرتكە بولمىساق بولمايدۇ...

— جيا شۇجى مەن سىزدىن ئۇ دۇنيا، بۇ دۇنيا رازى، مېنى بەك خۇش قىلدىڭىز. راستىنى دېسەم، سېكرىتارمۇ ماڭا بەك يېقىنچىلىق قىلىدۇ، قىزىم ئاغرىپ قالسا پۇل يىغىپ ياردەم قىلىدۇ. لېكىن، باشقىلاردىن پۇل يىغىپ، ماڭا بەرسە خەق توغرا چۈشەنمەي قالىدىكەن، غۇرۇمغا تېگىدىكەن، شۇڭا... — مەن دەۋاتقان ئىش بازارلىق پارتكوم، ھۆكۈمەتنىڭ ئىشى، خەقنىڭ ئىشى ئەمەس، بۇنى سىز چۈشىنىڭ، بىز ھەر تەرەپتىن كۈچ چىقىرىپ قىزىڭىزنى ۋاقتىدا داللاتمىساق، ئۇنىڭ كېسىلى سەل قارايدىغان كېسەل ئەمەس. سىز ھازىرقى ئەھۋالىڭىزدا بۇ ئىشنىڭ ھۆددىسىدىن ئۆزىڭىز چىقىپ كېتەلمەيسىز. سىز- بىز پارتىيىنىڭ كادىرى، بىر- بىرىمىزگە مەسئۇل بولمىساق، بىر - بىرىمىزگە كۆيۈنمىسەك، بىر- بىرىمىزگە ياردەم بەرمىسەك بولمايدۇ...

شۇ ئىشتىن كېيىن بازارلىق پارتكوم، خەلق ھۆكۈمىتى جيا تىڭيىننىڭ تەشەببۇسى بىلەن 5- ئايدا مىللەتلەر ئىتتىپاقلىقى پائالىيىتىگە بىرلەشتۈرۈپ، ئابلىز نۇرەكنىڭ ئىش ئىزلىرىنى تەشۋىق قىلىشنى قارار قىلدى. مۇناسىۋەتلىك خادىملار بۇ ئىشقا مەسئۇل قىلىندى. ئالدى بىلەن ھەرقايسى ئوتتۇرا - باشلانغۇچ مەكتەپلەردە سەييارە تەشۋىق قىلىش، لېكسىيە سۆزلەش ئېلىپ بېرىلدى. بۇ پائالىيەتتە پارتىيىنىڭ مىللەتلەر ئىتتىپاقلىقى، مىللەت، دىن سىياسىتى ۋە مائارىپ فاڭجېن - سىياسەتلىرى بىرقەدەر كەڭ تەشۋىق قىلىنىش بىلەن بىر

چاغدا، ئابلىز نۇرەكنىڭ ئايىۋلاقنى بېقىۋېلىپ ئۇنىڭغا قىلغان مېھرىبانلىقى، خالىس تۆھپە قوشۇش روھى بىرقەدەر ئەتراپلىق تونۇشتۇرۇلدى. 5- ئاينىڭ 14 - كۈنى باشلانغان پائالىيەت جەريانىدا مەھەللىلەر ئارا تەشۋىقات ئەترىتى بازار تەۋەسىدىكى 15 ئوتتۇرا- باشلانغۇچ مەكتەپتە بىر مەيداندىن دوكلات، لېكسىيە سۆزلەش ئېلىپ باردى، 7000 دىن ئارتۇق ئامما تەشۋىقاتتىن خەۋەر تېپىپ، ئابلىز نۇرەكنىڭ ئىش ئىزلىرىدىن قاتتىق تەسىرلەندى. 5 - ئاينىڭ 20 - كۈنىدىن باشلاپ پائالىيەتنىڭ دائىرىسى كەنت، مەھەللىلەرگە كېڭەيىپ، ھەربىر دېھقان ئائىلىسىگە قەدەر يەتكۈزۈلدى. دېھقانلار ئۆزىنىڭ ئەتراپىدا يۈز بەرگەن ئىشلاردىن تولمۇ سۆيۈندى.

ئابلىز نۇرەكنى تونۇشتۇرغان ماقالە بېسىلغان «قەشقەر گېزىتى» سېرىقبۇيا بازىرىغا يېتىپ بارغاندىن كېيىن، ئۇنىڭ كىشىلەر ئارىسىدىكى تەسىرلەندۈرۈش كۈچى ئىنتايىن يۇقىرى بولدى. شۇنىڭ بىلەن بىر چاغدا 20 نەچچە مىڭ نۇسخا تارقىتىلغان شۇ سان گېزىت پۈتۈن ۋىلايەتنى قاپلاپ، ئابلىز نۇرەكنىڭ خاسىيەتلىك ئىشى ئەل قەلبىنى تىترەتتى.

ئابلىز نۇرەك قاتتىق ھاياجانلاندى، قەلبىدىكى بارلىق تۈگۈنلەرمۇ بىر - بىرلەپ يېشىلدى. ئۆزىنىڭ بىردىنلا ھەممە ئادەم كۆڭۈل بولىدىغان شەخس بولۇپ قېلىشىنى ئويلاپمۇ باقمىغان بۇ ئادەم، نېمە قىلارنى بىلمەي تەمتىرەپ قالدى.

ئاخباراتنىڭ سېھرىي كۈچى

2005 - يىل 12 - ئاينىڭ 2 - كۈنى مەن يەنە بىر قېتىم سېرىقبۇيا بازىرىغا باردىم، چۈشتىن بۇرۇن سائەت 11

ئەتراپىدا سېرىقبۇيا بازارلىق ھۆكۈمەت ئورگانىغا بىر ئىش بىلەن كىردىم. بىردەمدىن كېيىن ئورگاننىڭ يىغىن زالىدىن بىر توپ ئادەم چىقتى، تونۇشلارنىڭ بىرىدىن سورىسام، ئابلىز نۇرەكنىڭ قىزىنىڭ كېسىلىنى داۋالاشقا پۇل ئىئانە قىلىش يىغىنىغا كىرىپ چىقتۇق دېدى. شۇ ئەسنادا مەن تونۇيدىغان، ئەمما سىرداشلىقىمىز يوق ئابلىز نۇرەك سىرتىن كىردى. دەل شۇ چاغدا بازارلىق پارتكومنىڭ مۇئاۋىن شۇجىسى دۈەن جىڭجىن مالىيە خادىمى مەجىت مۇھەممەت بىلەن يىغىن زالى تەرەپتىن كەلگەن پىتى ئابلىز نۇرەك بىلەن قول ئېلىشىپ كۆرۈشۈپ، مەجىت مۇھەممەتنىڭ قولىدىكى پۇلنى ئۇنىڭغا بېرىشكە بۇيرۇدى. مەن دەرھال ئاپپاراتىمنى توغرىلاپ بۇ كۆرۈنۈشنى سۈرەتكە تارتىۋالدىم... بۇ تاسادىپىيلىق مېنىمۇ، ئۇلارنىمۇ ھەيران قالدۇردى!

مەن قايتىپ كەتكەندىن كېيىن، سېرىقبۇيا بازىرىدىكى ئىشچى - خىزمەتچىلەر ئابلىز نۇرەكنىڭ خەنزۇ قىزى ئاييۇلاق - نىڭ داۋالانىشى ئۈچۈن 4200 يۈەن ئىئانە قىلدى، دېگەن مەزمۇندا سۈرەت چۈشەندۈرۈشى قىلىپ، قىسقا خەۋەر يېزىپ، گېزىتنىڭ 1 - بېتىگە تەڭلىدىم ھەمدە ئابلىز نۇرەكنىڭ سېرىقبۇيا بازىرىدا كەڭ تەشۋىق قىلىنىۋاتقانلىقى، ھەر ساھەدىكى كىشىلەرنىڭ ياردەم بېرىۋاتقانلىقىنى تەھرىرلەرگە ئەسكەرتىپ قويدۇم. بۇ خەۋەر «قەشقەر گېزىتى» نىڭ 2005 - يىلى 12 - ئاينىڭ 13 - كۈنىدىكى سانىدا «سۇنۇل - غاچقا ھېممەتلىك قوللار، قالمدى بوۋايدا ئەندىشە، ئويلار» دېگەن تېما ئاستىدا ئېلان قىلىندى. شۇ چاغدا مەن يەنە خەنزۇچە گېزىتنىڭ مۇدىرى ليۇيىبىڭغا ئەھۋالنى دېسەم، ئۇ دەرھال ئىپادە بىلدۈرۈپ:

— بۇ بولدىغان ئىش ئىكەن ، دەرھال تەرجىمە قىلىپ ماڭا ئەكىرىپ بېرىڭ! — دېدى .

مەن شۇنداق قىلدىم . تەرجىمان دولقۇن ھېككىمى خەنزۇچە گېزىت بۇ خەۋەرنى قەدىرلەپ ئېلان قىلىدۇ ، دېدى . دېگەندەك خەۋەر «قەشقەر گېزىتى» نىڭ خەنزۇچە 12 - ئاينىڭ 12 - كۈنىدىكى سانىنىڭ 2 - بېتىگە سۈرەت قوشۇپ بېرىلدى . گېزىت جەمئىيەتكە تارقالغاندىن كېيىن ، كۈچلۈك ئىنكاس قوزغىدى . سېرىقبۇيا بازىرىنىڭ رەھبەرلىرى ئابلىز نۇرەكنىڭ ئىش ئىزلىرىنى تەشۋىق قىلىشنى ناھىيە مەسئۇللىرىغا مەلۇم قىلدى ۋە كەڭ تەشۋىق قىلىش تەكلىپىنى بەردى .

دەل مۇشۇ ئىش بولغان مەزگىلدە ، ئاپتونوم رايونلۇق سالامەتلىكنى ئەسلىگە كەلتۈرۈش دوختۇرخانىسىنىڭ خادىم - لىرى سېرىقبۇيا بازىرىغا بېرىپ ، دېھقانلارنىڭ كېسىلىنى سەييارە داۋالايدىغان بولدى . بۇ چاغدا بازار رەھبەرلىرى ئابلىز نۇرەكنىڭ قىزى ئاييۇلاقنىڭ كېسىلىنىمۇ كۆرۈپ بېقىشنى ھاۋالە قىلدى . ئۇلار بۇ ئىشقا تولىمۇ قىزغىنلىق بىلەن ئەستايىدىل مۇئامىلە قىلدى ۋە تەكشۈرۈپ كۆرۈش جەريانىدا ئاييۇلاقنىڭ ھېكايىسىنى ئاڭلاپ قاتتىق تەسىرلەندى ، ئابلىز نۇرەككە خالىس ياردەم بەرمىسە ، قىزىنىڭ كېسىلىنى داۋالاپ ساقايت - قىلى بولمايدىغانلىقىنىمۇ بىلدى . شۇنىڭ بىلەن ئۇلار بۇ ئىشنى ئاپتونوم رايونلۇق خەلق ئىشلار نازارىتى رەھبەرلىرىگە دوكلات قىلدى ، بۇ ئىش نازارەت پارتىيە گۇرۇپپىسىنىڭ شۇجىسى مۇجۈەننىڭ دىققىتىنى تارتتى . ئۇ سالامەتلىكنى ئەسلىگە كەلتۈرۈش دوختۇرخانىسىنىڭ رەھبەرلىرىگە ئاييۇلاق - نىڭ ئەھۋالىنى قايتا تەكشۈرۈپ بېقىش ھەققىدە كۆرسەتمە

بەردى. ئۇلار قايتا تەكشۈرۈش جەريانىدا ئابلىز نۇرەك ھەققىدە نۇرغۇن تەسەرلىك ئىشلارنى ئاڭلىدى ۋە بۇنى مەۋجۇدەنگە دوكلات قىلدى. نازارەت رەھبەرلىرى قاتتىق تەسەرلەندى ۋە ئاپتونوم رايون رەھبەرلىرىگە دوكلات قىلىپ، ئۇلارنىڭمۇ دىققەت - ئېتىبارنى قوزغىدى. مەركىزىي كومىتېت سىياسىي بىۋروسىنىڭ ئەزاسى، ئاپتونوم رايونلۇق پارتكومنىڭ شۇجىسى ۋاڭ لېچۈەن 2006 - يىل 1 - ئاينىڭ 3 - كۈنى قەشقەر ۋىلايىتىدە خىزمەتلەرنى كۆزدىن كەچۈرگەندە، ئابلىز نۇرەك - نىڭ ئالىجاناب پەزىلىتىگە يۇقىرى باھا بېرىپ، مەۋجۇدەنگە ئاپتونوم رايونلۇق پارتكومغا ۋاكالىتەن رەھمەت ئېيتىپ، ئۇنىڭدىن ھال سوراپ قويۇشنى تاپىلغان. ۋاڭ لېچۈەن شۇجى قايتىپ كەتكەندىن كېيىنمۇ خەلق ئىشلار نازارىتىدىكى رەھبەرلەرگە ئابلىز نۇرەكنىڭ ئەھۋالىنى سوراپ كۆڭۈل بۆلۈشنى، قىزىنى داۋالاشقا ھەمكارلىشىش لازىملىقىنى تاپىلاشنى ئېسىدىن چىقىرىپ قويماغان.

بۇ يىل كىرگەندىن بۇيان، «قەشقەر گېزىتى»، «شىنجاڭ ئىقتىساد گېزىتى»، «شىنجاڭ ئىشچىلار ۋاقتى گېزىتى»، «شىنجاڭ قانۇنچىلىق گېزىتى»، «شىنجاڭ تېلېۋىزىيە ئىستانسىسى»، «شىنجاڭ خەلق رادىئو ئىستانسىسى كەينى - كەينىدىن «ئايىۋولاقنىڭ ھېكايىسى»، «زەپمۇ ئىللىق بۇ دۇنيا»، «ئايىۋولاقنىڭ چېھرىدە نۇر - تەبەسسۇم»، «بەختلىك ئايىۋولاق»، «ئابلىز بوۋاي بارلىقىنى تاشلىۋېتىلگەن خەنزۇ قىزچاقنى داۋالاشقا بېغىشلىدى»، «خەلق گېزىتى» «ئابلىز بوۋاي ئائىلىسىنىڭ ئايىۋولقى» دېگەن تېمىلاردا خەۋەر - ماقالىلەرنى ئېلان قىلدى، قەشقەردىكى رادىئو - تېلېۋىزىيە قاتارلىق ئاخبارات ۋاسىتىلىرىمۇ ئابلىز نۇرەككە ئائىت خەۋەر -

ماقالسلەرنى بەردى. بۇ ئىش پۈتۈن جەمئىيەتنىڭ قاتتىق دىققىتىنى قوزغىدى، ئۇ يەنە پۈتكۈل جەمئىيەتنىڭ قوللاش، مەدەت بېرىش، ياردەم بېرىش قىزغىنلىقىنى قوزغىدى. ئايلىخ نۇرەك ئەل سۆيگەن ئەرگە، ئايىۇلاق ئەلنىڭ قىزىغا ئايلاندى. بىز يۇقىرىدا ئوتتۇرىغا قويغان يېڭى ناخشمۇ ئەنە شۇنداق يارالغاندى.

بهخت



«پەرىشتە» لەرنىڭ ھەممىسى

ئايىۋولاققا پۈتۈن جەمئىيەت كۆڭۈل بولدى، بولۇپمۇ ئۇنىڭ سالامەتلىكىنىڭ ئەسلىگە كېلىشى، داۋالنىشىغا پۈتۈن كۈچى بىلەن سېخىي قولىنى سۇندى.

شۇنداق، ئايىۋولاق تېپىۋېلىنىپ 3- كۈنى ئۇنىڭ ھېلىقى كېسىلى بايقالدى. بىچارە بوۋاي بىلەن موماي بالىنى دەرھال بازارلىق خەلق دوختۇرخانىسىغا ئېلىپ باردى. دوختۇرخانا بالىنىڭ كېسىلىگە جىددىي مۇئامىلە قىلدى، دوختۇرخانا مەسئۇللىرىدىن ئەخمەتجان بالىنى تەكشۈرۈپ كۆرۈپ:

— بۇ خىل كېسەللىك كەمدىن - كەم ئۇچرايدۇ. بىزنىڭ دوختۇرخانىدا بۇنداق كېسەلنى داۋالاپ باقمىدۇق، مەن كۆرگەن ماتېرىياللاردا ئوپېراتسىيە قىلىپ داۋالاپ ساقايتقىلى بولىدىغانلىقى ئوتتۇرىغا قويۇلغان... بىزمۇ ئوپېراتسىيە قىلمىساق، باشقا ئامال قىلالمايمىز. بىزگە ئىشەنمىسەڭلار، پۇلۇڭلار كۆپرەك بولسا، ۋاقت يار بەرسە، ناھىيىلىك دوختۇرخانىغا ئاپارساڭلارمۇ بولاتتى. بالىنىڭ ھازىرقى ئەھۋالى بەك خەتەرلىك، تېزدىن ئوپېراتسىيە قىلمىغاندا، ئاشقازان - ئۈچەيدىكى زەھەر بەدەنگە تارقاپ كەتسە، بالىنىڭ ھاياتىنى ساقلاپ قالغىلى بولمايدۇ، گەپ سىلەردە! — دېدى.

— بوۋاي بىلەن موماي بىر - بىرىگە قاراشتى.
— ئۇكام ئوپېراتسىيە قىلماي باشقا ئامال يوقمىدۇ؟
— يوق، ئېنىقلا تۇرمامدۇ، نەگە بارسىڭىز ئوپېراتسىيە قىلىدۇ.

— قانچە پۇل كېتەر، ئۇكام؟

— پۇلۇڭلار يوقمىدى؟

— سەل ئازراقتى شۇ...

— ئەنسىرىمەڭلار، كۆپ پۇل كەتمەيدۇ، پۇلنىڭ كارى چاغلىق، مۇھىمى ئادەمنى قۇتقۇزۇش. تېز بىر قارارغا كېلىڭ، ئوپېراتسىيە قىلىدىغان بولساق قول قويۇڭ، پۇلنى ئارىلىقتا تۆلەپ قويسىڭىزمۇ بولىدۇ. يەنە كېچىكسەك، بالىدىن ئايرىلىپ قالسىلەر...

ئۇلار بالىنى ئوپېراتسىيە قىلىشقا قول قويدى، يېرىم سائەت ئىچىدە بالا ئوپېراتسىيىدىن چىقتى. بالىنىڭ قورسىقىدىكى يەل چىقىپ بوشاپ، چوڭ تەرىتىمۇ شۇ ھامان راۋاندا-لاشتى. بالىنىڭ يىغىسى، ئاھ - زارلىرى بېسىقىپ قالدى.

— ئىش بۇنىڭ بىلەن تۈگىمەيدۇ، پۇل تاپقاندا، بالا سەل چوڭ بولغاندا چوڭراق دوختۇرخانىلارغا ئاپىرىپ قايتا ئوپېراتسىيە قىلدۇرمىساڭلار بولمايدۇ، لېكىن ئۈچ ياشتىن ئېشىپ كەتمىسۇن. يەنە توسۇلۇپ قالسا، دەرھال ئېلىپ كېلىڭلار، يەنە ئاچمىساق بولمايدۇ.

دوختۇرلار بالىنى قانداق ئوزۇقلاندۇرۇش، قانداق پەرۋىش قىلىش، كېسىلگە قانداق مۇئامىلە قىلىش قاتارلىق بىر قاتار ئىشلارنى دەپ بەردى. لېكىن، بۇ ئىككى قېرىنىڭ كۆڭلى دەككە - دۈككىدە قالدى. بالا يەنە قاچانغۇچە مۇشۇ كېسەلنىڭ دەردىنى تارتار؟ قانداق داۋالتارمىز؟ پۇلنى نەدىن تاپارمىز؟... ئۇلارنى غەم باسقان بولسىمۇ، پېشانىسىگە پۈتۈلگەننى تارتماي ئامال يوق ئىدى. شۇڭا، ئۇلار تونۇپ يەتتىكى، شۈكۈر ۋە سەۋر - تاقەت قىلىشتىن باشقا يول يوق ئىدى. ئۇلار شۇ كۈنى كېچىسى ھەر تەرەپتىن ئويلىنىپ، بالا ئۈچۈن تارتىشقا تېگىشلىك ھەممە جاپانى تارتىش قارارىغا

كەلدى. شۇنىڭدىن كېيىن بالىنىڭ تېمىلىنىڭ قوزغىلىپ قېلىشىدىن ئەنسىرەپ، ئۇلارنىڭ يۈرىكى سۈيۈلدى. ئارىدىن ئۈچ ئاي ئۆتكەندە، ئۇلار پەرز قىلغان ئىش يەنە يۈز بەردى بالىنىڭ چوڭ تەرتى يەنە توسۇلۇپ، قورسقى تېمىلىپ بولالماي قالدى. ئابلىز نۇرەك قىزىنى دەرھال بازارلىق خەلق دوختۇرخانىسىغا ئېلىپ باردى. دوختۇرخانا بالىنىڭ چوڭ تەرەت يولىنى يەنە بىر قېتىم ئېچىپ، شىلانكا سېلىپ، كېيىنكى توسۇلۇپ قېلىشنىڭ ئالدىنى ئېلىشقا ئاساس سالدى. بىراق، ئىش شۇنىڭ بىلەن تۈگىمىدى، ئابلىز نۇرەك ھەر ئۈچ كۈندە بىر قېتىم دوختۇرخانىغا بېرىپ، بالىنىڭ چوڭ تەرەتتىن راۋانلاشتۇرۇش، داۋالاش بىلەن ئاۋارە بولدى. دوختۇرخانا بالىنىڭ نالىسى، ئابلىز نۇرەكنىڭ بالغا بولغان كۆيۈمى ۋە دوختۇرخانا يالۋۇرۇشلىرىدىن قاتتىق تەسىرلەندى ھەمدە ئۇنىڭ تاشلاندىق خەنزۇ بوۋاقىنى بېقىۋېلىپ، ئىنسانپەرۋەرلىك روھىنى نامايان قىلىۋاتقانلىقىنى بىلىپ، بالىنىڭ داۋالاشىغا ھەر تەرەپتىن ياردەم بەردى، ھەتتا دوختۇرخانا بارلىق داۋالاش، سايمان ھەققى قاتارلىقلارنى ئالماي داۋالاشنى قارار قىلدى. شۇنىڭدىن كېيىن، دوختۇرخانا ھەر ئۈچ كۈندە بىر قېتىم بالىنىڭ شىلانكىسىنى ئالماشتۇرۇپ، تەرەت يۇمشاتقۇچى ۋە يەل ھەيدىگۈچى دورىلارنى بەردى. ئۈچ يىل داۋامدا دوختۇرخانا 400 نەچچە قېتىم شىلانكا يەڭگۈشلەپ، بالىنىڭ ساغلاملىقى ئۈچۈن بىۋاسىتە ياخشى مۇھىت ياراتتى، ئىلگىرى-ئاخىر 10 مىڭ يۈەندىن ئارتۇق دورا، ئوكۇل، سايمان، مۇلازىمەت ھەققىنى ئالماي، ئابلىز نۇرەكنىڭ ئىقتىسادى جەھەتتىكى ئېغىر قىيىنچىلىقىنى زور دەرىجىدە ئازايتتى. ئابلىز نۇرەكنىڭ ئىقتىسادى قىيىنچىلىقىنى يېنىكلىتىش-

كە ياردەم بەرگەن يەنە بىر ئادەم 18 - كەنت پارتىيە ياچېيكسىنىڭ شۇجىسى ئىمىن ئاۋۇت بولدى. «ياندا بولسا يالغىلى يېتىپتۇ» دېگەندەك، ئۇ ئابلىز نۇرەكنىڭ ئىقتىسادىنىڭ تۆۋەنلىكى، بالا بېقىۋېلىش ۋە ئۇنى داۋالاش جەريانىدا قىيىنلىقتانلىقىنى ئەڭ بالدۇر ھېس قىلغان ئادەم ئىدى. شۇڭا، ئۇ ئەينى چاغدا ئابلىز نۇرەكنىڭ خەۋىرى يوق ھالدا كەنت كادىرلىرى ۋە پارتىيە ئەزالىرىنى يىغىپ، ئۆزى باشلامچى بولۇپ، پۇل ئىئانە قىلىشقا سەپەرۋەر قىلىپ، 613 يۈەن يىغىش قىلىپ ئابلىز نۇرەككە يەتكۈزۈپ بەردى.

— ئۇلارغا ئېغىرچىلىق سالىمىساق بولاتتى، مەن مۇشۇ پۇلنى ئالماي، ئۆزۈم بىر ئامال قىلىپ كېتەرمەن، — دېدى ئابلىز نۇرەك ئۇنىڭ ياخشى كۆڭلىگە رەھمەت ئېيتقاچ.

— ئېلىڭ، سىزمۇ باشقىلار قىيىنچىلىقتا قالغاندا ياردەم قولىڭىزنى سۇنغان. بۈگۈن سىز قىيىنچىلىق تارتىۋاتسىز، ئەمدى باشقىلارمۇ قاراپ تۇرسا بولمايدۇ. كىشىنىڭ كىشىدە ھەقىقى بار. «تاشمۇ چۈشكەن يېرىدە ئەزىز» دەيدىغان گەپ بار. سىز يۈرتىمىزدىكى تەۋەررۈك ئادەم، سىزنى ئەزىزلىشىمىز، بارنى تەڭ كۆرۈپ، تەڭ تالىشىپ يەپ، ياردەم قىلىشىمىز كېرەك.

شۇنىڭدىن كېيىن ئۇ، ئابلىز نۇرەكنىڭ مەھەللىسىدىن ئۆتسە - كەچسە ئەھۋالنى سوراپ تۇردى ۋە قىيىنچىلىقلىرىنى قۇربىنىڭ يېتىشىچە ھەل قىلدى، ھەتتا ئابلىز نۇرەكنىڭ ھەر يىللىق مەجبۇرىيەت ئەمگىكىنى ياچېيكىدا قارار قىلىپ كۆتۈرۈۋەتتى.

بىراق، ئابلىز نۇرەك ئۇ بەرگەن پۇلنى تاپشۇرۇپ ئېلىپ، نەچچە كۈن ئۆتە - ئۆتمەي باشقىلارنىڭ:

— ئابلىز نۇرەك خەنزۇنىڭ بالىسىنى بېقۇلغاننى دەسمى قىلىپ، پايدا ئېلىشقا چۈشۈپتۇ، تەپ تارتماي، بالىنى داۋالتىمەن دەپ، تىلەمچىلىك قىلىشقا باشلاپتۇ. دېگەندەك دەك تەنلىرىنى ئاڭلاپ قالدى.

بۇ چاغدا ئۇ ئىچىنى بىر نەرسە تاتلىغاندەك قاتتىق بىئارام بولدى، كۆڭلى شۇنداق يېرىم بولۇپ كەتتىكى، بۇ يۇرتتىن چىقىپ كەتكۈسى كېلىپ كەتتى. كېيىن ئۇ، ئۆزىنى بېسىد-ۋېلىپ، ئىمىن ئاۋۋىتىشقا يېنىغا بېرىپ دەرد تۈكۈپ تۇرۇپ مۇنداق دېدى:

— بۇنىڭدىن كېيىن مۇنداق ئىشنى مېنى قىيىنالىدى دەپ ھەرگىز قىلماڭ، سىز بەرگەن پۇلنى ئىلگىرى بالغا دورا ئېلىپ قەرز بولۇپ قالغان قەرزگە بېرىپ بولدۇم، بۇ پۇلنى كۈزدە كېۋەز ساتقاندا قايتۇرۇپ بېرىمەن، ئىگىلىرىگە قايتۇرۇپ بېرىڭ. بۇنداق ئاھانەتكە مەن چىدىماي قالدىكەنمەن، بېتىم كۆتەرمەيدىكەن. ئەزەلدىنلا مەن باشقىلارغا تېۋىنىپ ياشاشنى يامان كۆرەتتىم، ۋەجدانىم يول قويمايتتى، شۇ چاغدا شۇ پۇلنى مەن ئالماي دەپ سىزگىمۇ دېگەندىم، مۇشۇنداق گەپ چىقىپ قالمىدىكىن دەپ ئەنسىرىگەن ئىدىم، دېگىنىم كەلدى.

— ھەي، بۇ گەپنى قايسى نائەھلىي دېگەندۇ؟
— بۇنى سۈرۈشتە قىلىپ ئولتۇرماڭ، ئۆتكەنگە سالىۋات!
— ھەي... كىم دېگەن بولسا ياخشى قىلماپتۇ، ئادەم دېگەن ھەر خىل بولىدىكەن، بۇنىڭغا رەنجىمەڭ.

— ياق، مەن خۇش بولاي، ماڭا ئاممىغا قانداق مۇئامىلىدە بولىشىڭىز شۇنداق قىلىڭ، سىياسەتتە قانداق قىل دېگەن بولسا شۇنداق بولسۇن، تىل قىسىلىدىغان، ئاھانەت ئاڭلايدىغان ئىشنى قىلمايلى. مەنمۇ بىر ئادەم، باشقىلار

قىلغاننى مەنمۇ قىلالايمەن...

ئۇ، بۇ ئىشنى نەچچە كۈنگىچە ئىچىگە ئۇرۇپ، جىمىپ كەتتى. لېكىن، بىر - ئىككى ئىشنى كۆرۈپ، بىر - ئىككى ئېغىز گەپنى ئاڭلاپلا، جاھاندىن كەچكىلى بولمايتتى، قىلىۋاتقان ئىشنى تاشلاپ قويغىلى تېخىمۇ بولمايتتى...

كىمگە ئېيتاي دەردىمنى

بالا دەردى يامان دەرد. ئايلىز نۇرەك ئۈچۈن تېخىمۇ شۇنداق بولدى، بولۇپمۇ بالىنىڭ ھېلىقى نېجىس كېسىلى ئۇلارنى قاق سەنەم قىلۇۋەتكەندىن باشقا، بىر كۈنمۇ خاتىرجەم ياشاش، ئارام تېپىش ئىمكانىيىتى، ئۇھ دېگۈدەك پۇرسەت بەرمىدى. لېكىن، ئۇلار بەرداشلىق بەردى، بىر خىل مېھىر - مۇھەببەت ۋە چوڭقۇر باغلىنىش ئۇلارنىڭ بېشىغا كەلگەن ھەممە قىيىنچىلىقنى يېڭىپ، بالا ئۈچۈن ھەرقانداق قۇربان بېرىشكە تەييار تۇرىدىغان روھنى يېتىلدۈرۈپ، ھەرقانداق چاغدىمۇ بەربات بولمايدىغان مۇقەددەس ئىرادىگە ئىگە قىلدى.

بالىنىڭ كېسىلى ھەر قېتىم قوزغالسا، ئۇلارنىڭ بېشىغا بالا ياغاتتى، بەزىدە بالا ئۆزلۈكىدىن ياخشىلىنىپ قالاتتى، بۇنداق چاغلاردا بالا كۈتمىگەندە تەرەت قىلىپ، ھەممە نەرسىسىنى بولغاپ، ئاۋارىچىلىك سالاتتى. بىراق، ئۇلار بۇنداق ئاۋارىچىلىكنى بالىنىڭ ئازاب تارتقىنىدىن مىڭ ھەسسە ياخشى ئىش بولدى دەپ قاراپ، بۇلغانمىلارنى بىرمۇبىر تازىلاپ، كىيىم - كېچەك، يوتقان - كۆرپىلەرنى يۇيۇپ قۇرۇتاتتى.

2000 - يىلى ئۇلار بازارلىق خەلق دوختۇرخانىسىدىكى خادىملارنىڭ كۆرسەتمىسى بىلەن ئايىۋلارنى يۇقىرى دەرىجىلىك دوختۇرخانىلارغا ئاپىرىپ داۋالاشنى نىيىتىگە كەلدى. بىراق، يۇقىرى دەرىجىلىك دوختۇرخانىلارغا ئاپىرىپ داۋالاشقا كۆپ پۇلى يوق ئىدى، شۇ يىلى كۈزدە ئابلىز نۇرەك كېۋەز سېتىپ قىلغان كىرىمىدىن ئاشقان 1600 يۈەننى يانچۇقىغا ئايرىم سېلىپ، قىزىنى ئاقسۇ ۋىلايەتلىك 1 - خەلق دوختۇرخانىسىغا ئېلىپ ماڭدى، شۇ چاغدا ئۇنىڭغا بۇ پۇل ئازلىق قىلاتتى. بۇ ئىشتىن خەۋەر تاپقان بازارنىڭ بىر قىسىم كادىرلىرى ئۇنىڭغا 2000 يۈەن يىغىش قىلىپ بەردى. ئۇ دوختۇرخانىغا بارغاندىن كېيىن، دوختۇرخانىلار ئۇنىڭ پەزىلىتىگە ۋە جاسارىتىگە ئاپىرىن ئوقۇپ، بالىنى كۆيۈنۈپ داۋالدى. ئۇلار بىردەك: «بالىنى ئوپىراتسىيە قىلىشقا ھازىرچە بولمايدۇ، كۆپ قېتىم شىلانكا سېلىشمۇ زەخمىلەندۈرۈشنى كەلتۈرۈپ چىقىرىدۇ. ئىمكانبار دورا بىلەن ساقايتىش، ئالدىنى ئېلىش كېرەك» دەپ قارىدى. كۆڭۈل قويۇپ داۋالاش ئايىۋلارنىڭ سالامەتلىكىدە زور بۇرۇلۇش ھاسىل قىلدى، ئايىۋلار بۇ قېتىم شىلانكا سالىمىمۇ چوڭ تەرىپتىن راۋان، قىينالماي قىلالايدىغان بولدى. بۇ خۇشاللىقتىن ئابلىز نۇرەك ئائىلىسى چەكسىز بەختكە چۆمگەندەك بولدى. ئۇلار شۇنىڭ بىلەن بالىنىڭ تەقدىرى ئۆزگىرىدىغان بولدى، دەپ زور ئۈمىد ۋە ئىشەنچكە تولدى. بىراق، ئۇلار ئاقسۇدىن قايتىپ كېلىپ ئۇزاققا بارمايلا، ئايىۋلارنىڭ چوڭ تەرەت يولى يەنە توسۇلۇپ، چوڭ - كىچىك تەرەت ھەر ئىككى تەرەت يولىدىن ئارىلىشىپ كېلىدىغان، ئايىۋلارنىڭ يىغا - نالىسى جاھاننى بىر ئالدىدىغان قىيىن

شارائىتقا دۇچ كەلدى.

قىزىنىڭ داۋاسى ئۈچۈن تىڭ - تىڭلاپ يۈرگەن ئابلىز نۇرەك قەشقەر ۋىلايەتلىك خەلق 1 - دوختۇرخانىسىنىڭ داۋالاپ ساقايتالايدىغانلىقىنى ئاڭلاپ، 2001 - يىل 8 - ئاينىڭ 30 - كۈنى قىزىنى ئۇ دوختۇرخانىغا ئېلىپ باردى، بۇ قېتىم يەنە كەنت ۋە بازارلىق ھۆكۈمەت ئۇنىڭغا 2620 يۈەن ياردەم قىلدى. ئۆزى 2800 يۈەن تەييار قىلغانىدى. ئارىدىن 16 كۈن ئۆتكەندە دوختۇرخانا ئايىبۇلاقنى ئوپىراتسىيە قىلىدىغانلىقى ھەمدە يەنە 800 يۈەن ئەتراپىدا پۇل تاپشۇرۇشى كېرەكلىكىنى ئۇقتۇردى. بۇ چاغدا ئۇنىڭ قولىدا ئۈنچىلىك پۇل قالمايىدى. ئۇنىڭ بېشىنىڭ ئىچىمۇ، تېشىمۇ قاتتى. بوۋايىنى ئاچچىق خورسىنىش ۋە بىچارىلىك چۇلغىدى، ئۇنىڭ كۆزلىرىدىن تاراملاپ ياش ئېقىپ كەتتى، بۇنى كۆرگەن بىر داۋالانغۇچى بىمار قاتتىق تەسىرلەندى ۋە 1000 يۈەن پۇل چىقىرىپ كەملىگەن پۇلنى تۆلۈۋەتتى. شۇنىڭ بىلەن ئايىبۇلاق مۇۋەپپەقىيەتلىك ئوپىراتسىيە قىلىندى. دوختۇرخانا ئۇنىڭغا بالىنىڭ چوڭ - كىچىك تەرەت يولىنىڭ تۇغما مېيىپ ئىكەنلىكىنى، ئۆمۈر بويى توي قىلىش ئىمكانىيىتى يوقلۇقىنى، كېيىن يەنە بىر قېتىم ئوپىراتسىيە قىلىپ، چوڭ تەرەت يولىنى ئاچقاندا، ئاندىن بالىنىڭ كېسىلىنىڭ ساقىيىپ كېتىش مۇمكىنچىلىكى بارلىقىنى ئۇقتۇردى. شۇنىڭدىن كېيىن بالىنىڭ چوڭ تەرەت يولى ئېغىر دەرىجىدە توسۇلۇپ قالمايىچە بولسىمۇ، پات - پات كىچىك دائىرىدە توسۇلۇپ ئاۋارىچىلىك سېلىشتىن مۇستەسنا بولماي كەلدى. شۇڭا ئۇ، داۋالاشنى توختىتىپ قويمىدى. ئۇ سەككىز يىلچە ۋاقىت ئىچىدە دېھقانچىلىقتىن قىلغان كىرىمىنىڭ ھەممىسىنى ئايىبۇلاقنىڭ

داۋالنىشىغا ئىشلەتتى، ھەتتا ئۇ قوي، كالىلىرىنىمۇ سېتىپ تۈگەتتى ۋە يىلدىن - يىلغا نامراتلىشىپ كەتتى.

سەمىمىيلىكنىڭ تۈرتكىسىدە

ئايىۋلاقنىڭ كېسىلى ئابلىز نۇرەكنىڭ ئەڭ ئېغىر ئازابى ئىدى. ئۇنىڭ چاقماقتەك گەپلىرى، چاققان ئىش - ھەرىكەت - لىرى، ئۆزىگە كۆيۈنۈشلىرى بوۋاينىڭ كۆڭلىنى خۇش قىلىپ، ئېغىر بېسىملىرىنى ۋاقىتلىق يېنىكلەتسىمۇ، قېرىلىق ۋە نامراتلىق كەلتۈرۈپ چىقىرىۋاتقان ئاجىزلىق ۋە پۇشۇقۇنۇشلىرى يوقالمايتتى. بەزىدە ئۆزىنىڭ جاھىللىقىغا تەن بەرسە، بەزىدە شۇ جاھىللىقى تۈپەيلىدىن پەيدا بولىدىغان زىيانلىرىنى تولدۇرۇشقا مايىل بولۇپ قالاتتى ۋە باشقىلارنىڭ ياردىمىنى رەت قىلىپ، ئاغزىدىن گەپ چىقىرىپ يامان قىلغانلىقىنىمۇ ئويلاپ سەل يۇمشاپمۇ قالاتتى.

كەنت ئۇنىڭغا كۆپ قېتىم ياردەم قولىنى سۇندى، بۇ چاغدا ئۇ ئاساسەن رەت قىلىش، قۇربى يېتىشىچە ئۆزى ھەل قىلىش تەرەپدارى بولدى. ئالدىنقى يىلى كەنت ئۇنىڭ تېرىلغۇ ئېتىزىغا پارنىك ياساپ، ئۇنىڭ تېزىرەك باي بولۇشىغا مەدەت بەرمەكچى بولدى، بۇنىڭغا كەنت 4000 يۈەندىن ئارتۇق پۇل چىقىراتتى. بۇ چاغدا ئۇ سەل ئىككىلىنىپ قالدى. چۈنكى، كەنت تەۋەسىدىكى كىشىلەرنىڭ بۇ ئىشىنىمۇ قىزىنىڭ سەۋەبى بىلەن بولغان دەپ قېلىشىدىن ئەنسىرىدى. بىراق، كەنت كادىرلىرى سەۋرچانلىق بىلەن مەسىلىنى دادىل ئوتتۇرىغا قويۇپ، ئۇنىڭ ئىدىيىسىدىكى ئەندىشىنى تۈگەتتى.

ئابلىز نۇرەك 74 ياشقا كىرگەن، تېنى ساغلام، زېھنى

قۇۋۋىتى جايدا، تۇرقىدىن جەسۇرلۇقى چىقىپ تۇرىدىغان، چىرايىدىن ئۇزاق يىل جاپا - مۇشەققەت تارتقانلىقى بىلىنىپ تۇرىدىغان، ئۇزۇن ساقلى ئاپئاق ئاقارغان بەستلىك ئادەم ئىدى. ئۇنىڭدا ئاشۇ تۇپراقتا ياشىغان دېھقانلارنىڭ تىپىك خۇسۇسىيىتى ۋە كەڭ قورساق، سېخىلىقى مۇجەسسەم بولغان - دەك قىلاتتى، جاپا - مۇشەققەتكە چىداش، ئىشنى مۇستەقىل قىلىش روھىغا ئىگە پاراسەت ئۇنىڭ ئۆمۈر مۇساپىسىنىڭ يېتەكچىسى بولۇپ كەلگەن دېسە ئارتۇق كەتمەيتتى.

ئابلىز نۇرەك 1957 - يىلى كومپارتىيىگە ئەزا بولۇپ كىرگەن، ئۇ 1955 - يىلى شىنجاڭ ئۇيغۇر ئاپتونوم رايونى قۇرۇلغاندا، ئاساسى قانلامدا رەھبەرلىك ۋەزىپىسىنى ئۆتەشكە قەدەم قويغان. ئۇ تاكى 2000 - يىلىغا قەدەر كەنت كومىتېتى - نىڭ مودىرى، كەنت پارتىيە يىچىكىسىنىڭ شۇجىسى بولۇپ ئىشلەپ، بىر ئۆمۈر پارتىيە ۋە خەلقنىڭ خىزمىتىنى قىلغان. شۇنچە يىل جاپالىق ئىشلەپ، نۇرغۇن شان - شەرەپ ۋە تەقدىرنامىلەرگە ئېرىشكەن؛ رەھبەرلىك خىزمىتىدىن ئايرىلغاندىن كېيىنمۇ ئۇ بالىلىرىنى يېتەكلەپ، ئۆزىگە تەۋە 16 مو يەرگە ياخشى ئىشلەپ، تېرىقچىلىق قىلىپ، ئىشلەپچىقىرىشنى ئىلگىرى سۈرۈشكە تۈرتكە بولغان؛ يەر تەۋرەش قاتارلىق تەبىئىي ئاپەتلەر يۈز بەرگەن يىللاردا باشلامچى بولۇپ، ئاپەت - تىن قۇتقۇزۇش ئىشلىرى ۋە قايتا قۇرۇش ئىشلىرىدا گەۋدىلىك رول ئوينىغان؛ كومپارتىيە ئەزالىرىنىڭ باشلامچىلىق، نەمۇندىلىك رولىنى جارى قىلىدۇرۇشقا زور كۈچ سەرپ قىلىپ، ئۆلگە بولۇش تىپىدىكى ئىش - پائالىيەتلەرنى قانات يايدۇرغان ۋە 2002 - يىلىدىن باشلاپ ئائىلىسىدە «پارتىيە ئەزالىرىنى ئېلىپكەتۈرۈش تەربىيەلىش نۇقتىسى» قۇرۇپ، كۆپ قېتىم

كومپارتىيە ئەزالىرى ۋە ياشلارنى تەشكىللەپ، پارتىيە بىلىم-لىرى، پەن - تېخنىكا بىلىملىرى بىلەن تەربىيەلەش كېلىپ بارغان. شۇڭا ئۇ، مارالبېشى ناھىيىسى ۋە قەشقەر ۋىلايىتى بويىچە «مۇنەۋۋەر ئۈچ خىل پېشقەدەم» بولۇپلا قالماستىن، 2005 - يىلى يەنە ئاپتونوم رايون بويىچە بۇ تۈردە شان-شەرەپ مېدالىغا ئېرىشكەن، ناھىيە ۋە ۋىلايەت بويىچە مىللەتلەر ئىتتىپاقلىقى ئۈلگىسى بولغانىدى.

ئەمەلىيەتتەمۇ ئابلىز نۇرەك ئەل ئارىسىدا ئىناۋەت - ئوبرازى، جەمئىيەتتە ئورنى بار ئادەم ئىدى. شۇڭا ئۇ، بىر قىسىم كىشىلەرنىڭ بولمىغۇر گەپلىرىدىن بەكمۇ بىزار بولاتتى، ئىناۋەت - ئوبرازىنى تۆكۈشنى خالىمايتتى. ئۆز كۈچىگە تايىنىپ ياشاپ تۇرمۇشنى تۇرمۇش قىلىشنى ئەلا بىلەتتى.

2003 - يىل 2 - ئاينىڭ 24 - كۈنىدىكى قاتتىق يەر تەۋرەشتە ئۇنىڭ ئۆيى ئۆرۈلۈپ چۈشتى، تەشكىل ئۇنىڭغا 12 مىڭ يۈەن ئۆي سېلىش ياردەم پۇلى بەردى، بۇ چاغدا ئۇ: «مەن ئالاھىدە بولۇۋالسام بولمايدۇ، پۇلنىڭ كۆپرەكىنى باشقىلارغا بېرىڭلار» دېدى. كەنت رەھبەرلىرى ئۇنىڭغا: «سىزنىڭ ئۆي سېلىشىڭىزغا ئالدىن ياردەم بېرىش بىزنىڭ مەسئۇلىيىتىمىز، پېشقەدەم پارتىيە ئەزالىرى پارتىيىمىزنىڭ مۇھىم بايلىقى، سىزگە كۆڭۈل بۆلمەسەك، كەلگۈسىدە بىزگىمۇ كۆڭۈل بۆلىدىغان ئادەم چىقمايدۇ» دېدى. بۇ گەپلەرنىڭ ئاساسى بار ئىدى. شۇڭا ئۇ، كۆپچىلىكنىڭ ھەمكارلىقى بىلەن ئۆيىنى ۋاقتىدا سېلىۋالدى.

ئەمما ئۇ، گەپ بولۇپ قېلىشنى ۋە مەھەللىسىدىكى دېھقانلارنىڭمۇ ئۆزىگە ئوخشاش نامراتلىقنى نەزەردە تۇتۇپ، قىزىنى داۋالتىشقا پۇل ئىئانە قىلىشنى تەشەببۇس قىلىشقا

ئىزچىل قارشى تۇرۇپ كەلدى. كېيىنكى كۈنلەردە ئۇ بالىنىڭ كېسىلىنىڭ ئېغىرلىقى، ئۆزىنىڭ قۇربىتىنىڭ يەتمەسلىكى تۈپەيلىدىن دوختۇرخانا، بازارلىق ھۆكۈمەت دېگەندەك جاي- جايلارنىڭ قىزى ئۈچۈن بەرگەن پۇللىرىنى قوبۇل قىلدى. ئۇ كۆڭلىدە چوقۇم ئۇ پۇللارنى كېيىنچە قايتۇرۇپ بېرىمەن، دەپ نىيەت قىلىپ يۈردى. رېئاللىق ئۇنىڭ خىيالىدەك بولماي قالدى...

بىراق ئۇ، بۈگۈنكى كۈندىكىدەك پۈتۈن جەمئىيەتتە ئايىۋلاققا كۆڭۈل بۆلىدىغان كەيپىياتنىڭ شەكىللىنىپ قېلىشىنى ئويلايمۇ باقمىغانىدى!

ئايىۋلاقنىڭ بەختى كۈلدى

— مەن كېسىلىمنى ساقايتقىلى ئۈرۈمچىگە بارىدىغان بولدۇم، دېدى ئايىۋلاق ساۋاقداشلىرىغا خۇشلۇقىنى ئىزھار قىلىپ، — بىز پويىزغا ئولتۇرۇپ بارىمىزچا!...

بۇ ئۇيغۇرغا خاس تەپەككۈرنىڭ ئىنكاسى ئىدى. ئۇ راستتىنلا پويىزغا ئولتۇرۇپ ئۈرۈمچىگە بارىدىغان بولدى.

2006 - يىل 2 - ئاينىڭ 12 - كۈنى ھاۋا تۇتۇق بولسىمۇ، مارالبېشى ۋوگزالى قىزغىن ئۆزىتىش، تەنتەنە قىلىش كەيپىياتىغا چۆمگەندى. ئۇزاتقىلى چىققانلارنىڭ ئىچىدە قەشقەر ۋىلايەتلىك مەمۇرىي مەھكىمىنىڭ مۇئاۋىن ۋالىيسى ئابدۇغېنى ئىگەمبەردى، ناھىيىلىك پارتكومنىڭ شۇجىسى ليۇكاشېڭ، ناھىيىلىك خەلق ھۆكۈمىتىنىڭ ھاكىمى مۇختەر ئېيسا، شۇنىڭدەك ۋىلايەتلىك خەلق ئىشلار ئىدارىسىنىڭ باشلىقى ھېلىمجان ئابلىز ۋە بىر قىسىم ھەربىي، ئوقۇتقۇچى-

ئوقۇغۇچى، خەلق ئاممىسى بار ئىدى. ئۇ كاشىك ناھىيىگە
ۋاكالىتەن بوۋايغا 10 مىڭ يۈەن يوللۇق تۇتى
پويىز يۈرۈپ كەتتى، ئاييۇلاق ئاخىر كېسىلنى داۋالانغۇن
ئۈرۈمچىگە يول ئالدى. بۇ ئۇنىڭغا ۋە ئۇنىڭ ئائىلىسىگە بەخت
ۋە ئامەتتىن دېرەك بەردى، پويىزدا تۇنجى قېتىم ئولتۇرغان
ئاييۇلاق بەك خۇشال بولدى ۋە تولىمۇ يېڭىلىق ھېس قىلدى.
دادا بىلەن ئانىنىڭ چىرايىدا تەسەۋۋۇر قىلغۇسىز خۇشاللىق ۋە
ئېيتىپ تۈگەتكۈسىز تەشەككۈر مەۋج ئۇراتتى. ئۇلار قىزىنىڭ
بەختىنى، سالامەتلىكىنى، يېڭى ھاياتىنى كۆرگەندەك ھاياجان
ئىلكىدە سۆيۈنمەكتىدى...

پويىزدىكى يولۇچىلار بۇ ئۈچ بىر تۇغقانغا ھەم ھەۋەس،
ھەم ھەيرانلىق بىلەن قارايتتى. پويىز توختاۋسىز ئىلگىرىلىد-
مەكتە. ھېلىقى ئۈچەيلەن بىر - بىرىگە ئاجايىپ چوڭقۇر
مېھىر بىلەن مۇئامىلە قىلاتتى، بوۋاي بىلەن موماي قىزىنى
ئەركىلىتىپ مەڭزىلىرىگە سۆيەتتى، قۇچىقىغا ئېلىپ تاماق يېگۈ-
زەتتى، بۇنداق كەيپىيات تاكى ئۈرۈمچىگە بارغۇچە داۋاملاشتى...
ئۈرۈمچى ۋوگزالىدا ئاپتونوم رايونلۇق خەلق ئىشلار
نازارىتى پارتگۇرۇپپىسىنىڭ شۇجىسى موجدۇن قاتارلىق
رەھبەرلەر ئابلىز نۇرەكنىڭ كېلىشىنى تۆت كۆزى بىلەن كۈتۈپ
تۇراتتى. ئابلىز نۇرەك پويىزدىن چۈشۈپلا ئۇلارنى تونۇۋالدى.
ئابلىز نۇرەكنى يەنە بىر قېتىم كۈچلۈك ھاياجان چۇلغۇۋالدى.
ھاياجانلىنىشتىن ئۇنىڭ قوللىرى، ھەتتا پۈتۈن بەدىنى
تەترىمەكتە ئىدى:

— مو شۇجى، بۇ يەرگە ئالايىتەن سىز چىقىمىسىڭىزمۇ
بولاتتى، ھېلىمۇ بىزگە قىلىۋاتقان ياخشىلىقىڭىز ئاز ئەمەس،—
دېدى ئابلىز نۇرەك ئۈرۈپ - ئۈرۈپ، سىزنىڭ خىزمىتىڭىز

شۇنچىلىك ئالدىراش تۇرسا، مەن سىزگە، ھەممەيلەنگە چىن دىلىمدىن رەھمەت ئېيتىمەن. ۋاڭ لېچۈەن شۇجىغا رەھمەت ئېيتىمەن! سىلەرنىڭ بىزگە قىلىۋاتقان ياردىمىڭلارغا رەھمەت ئېيتىمەن!...

— بىز قىلىشقا تېگىشلىك ئىشنى قىلىۋاتىمىز، رەھمەت دېيىش كەتمەيدۇ، سىز پارتىيە، ھۆكۈمەتكە رەھمەت ئېيتىڭ...
— رەھمەت، رەھمەت، پارتىيىگە، ھۆكۈمەتكە، خەلققە رەھمەت!

بۇ تۇنساخان ئانىنىڭمۇ، ئايىۋلاقنىڭمۇ تەكرارلىغان يۈرەك ساداسى بولۇپ قالدى.

— سىلەر ھېچ نەرسىدىن تارتىنماڭلار، خۇددى ئۆز ئۆيۈڭلاردا تۇرغاندەك تۇرۇڭلار، نېمە ھاجىتىڭلار بولسا دەڭلار. سىلەر خاتىرجەم بولۇڭلاركى، ئايىۋلاقنىڭ كېسىلى بۇ قېتىم ئۈزۈل - كېسىل ساقىيدۇ! مۈجۈەن خۇشخۇيلۇق بىلەن شۇنداق دېدى ھەمدە ئالدىن ئورۇنلاشتۇرۇپ قويغان تەرتىپ بويىچە ئۇلارنى ئاپتونوم رايونلۇق خەلق 1 - دوختۇرخانىسىغا ئېلىپ بېرىپ كېسەل كارىۋىتىشقا ئورۇنلاشتۇردى. چۈنكى، بۇ دوختۇرخانا رەھبەرلىرى ئابلىز نۇرەك ئائىلىسىنىڭ تۇغما مېيىپ خەنزۇ قىزىنى توققۇز يىلدىن بۇيان بېقىپ، كېسىلىنى داۋالدى. تىپ، كىشىنى قاتتىق ھاياجانغا سالدىغان ئىنسانپەرلىك، سەمىمىيلىك داستانلىرىنى ياراتقانلىقىنى ئاڭلاپ، ئايىۋلاقنىڭ كېسىلىنى داۋالاشنى تەشەببۇسكارلىق بىلەن ئۆز ئۈستىگە ئالغانىدى. ئۇلار كېسەل كارىۋىتى قىس بولۇۋاتقان شارائىت ئاستىدىمۇ ئايرىم ياتاق، مەخسۇس كارىۋات ئاجراتتى ھەمدە ئەڭ ياخشى داۋالاش لايىھىسىنى تۈزۈپ چىقىپ، ئوپىراتسىيە تەييارلىقىنى پۇختا قىلدى.

ئوپراتسىيە زادى قانداق بولار؟ ئۇ راستتىنلا ساقىيىمۇ؟ بۇ ئابلىز نۇرەك بىلەن تۇنساخان ئانىنىڭ ئەندىشىسى بولۇپلا قالماستىن، پۈتۈن جەمئىيەتنىڭمۇ ئورتاق كۆڭۈل بۆلۈنۈشى بولۇپ قالدى. كىشىلەر ئاشۇ سوئاللارغا ياخشى جاۋابنىڭ چىقىشىنى ئارزۇ قىلاتتى.

سېخىيلار ھەر جايدا بولغاچ دۇنيا ئىللىق

جەمئىيەتنىڭ قوينى بەكمۇ كەڭ. ئۇنىڭدا ھەممە نەرسە بولىدۇ. ئاشۇ نەرسىلەرنىڭ ئىچىدە سېخىلىق، ئاق كۆڭۈللۈك، سەمىمىيەت مەۋجۇت. دەل مۇشۇ نەرسىلەر بولغاچقا، ئادەملەر گۈزەل، دۇنيا ئىللىق تۇيۇلىدۇ. ئايىۋلاق دەل ئاشۇ خىل ئىللىق ھارارەتنىڭ شاپائىتىگە ئائىل بولغان قىز. ئۇنىڭ ھەقىقەتەن بەخت - تەلىپى بار. ئۇنى ئابلىز نۇرەكتەك ئاق كۆڭۈل ئادەم تېپىۋالدى، بۇ بىر بەخت؛ ئۇنى يەنە ئابلىز نۇرەك بىلەن تۇنساخان ئانىدەك سېخىي كىشىلەر بېقىپ چوڭ قىلدى، داۋالاتتى، ئوقۇتتى، بۇ يەنە بىر بەخت؛ ئۇنى يەنە نۇرغۇن سەمىمىي كىشىلەر قوللىدى، مانا بۇ يەنە بىر بەخت؛ ئۇنى پارتىيە، ھۆكۈمەت ئۆز قوينىغا ئالدى، ياخشى دەۋر ئىللىق ھارارىتى بىلەن ئۇنىڭغا ھاياتىي كۈچ، پارلاق يول ئېچىپ بەردى، مانا بۇ ئەڭ زور پۇرسەت، شۇنداقلا بۇ يەنە بىر زور بەخت!

جەمئىيەتنىڭ ھەممە جايدا سېخىيلار بار، شۇڭا دۇنيا ئىللىق. بۇنىسى راست. ئابلىز نۇرەك ئاپتونوم رايونلۇق خەلق 1 - دوختۇرخانىسىغا بېرىپ ئورۇنلاشقان ۋە قىزىنى داۋالىتىدۇ. ۋاتقان مەزگىلدە، ئاپتونوم رايون رەھبەرلىرى ئۇنىڭ كېسەل -

لىك ئەھۋالىنى ھەر كۈنى دېگۈدەك ئىگىلەپ، كۆڭۈل بۆلۈپ تۇردى، ئايىۋلاق ئوبىراتسىيىدىن ئوڭۇشلۇق چىققاندىن كېيىن بېرىپ يوقلىدى. جەمئىيەتنىڭ ھەرقايسى ساھەلىرىدىكى ئاۋام خەلقىمۇ ئۆزلىرىنىڭ ياخشى كۆڭلىنى، تىلەك - ئارزۇلىرىنى ئەمەلىي ھەرىكىتى ئارقىلىق ئىپادىلىدى؛ بۇ بىر ئائىلە كىشىلىرىنى ئەزەلدىن كۆرۈپ باقمىغان ناتونۇش كىشىلەر كەينى - كەينىدىن يوقلاپ كىرىپ، گۈل، مېۋە - چېۋە، پۇل ۋە باشقا ماددىي نەرسىلەرنى تەقدىم قىلىپ، ئېسىل، سەممىي قەلبىنى ئىپادىلىدى. بۇ ئىش ئابلىز نۇرەكنى ھېسابسىز تەسىراتلارغا چۆمۈلدۈردى. بىر كۈنى كەچتە ئۇ بۇ يەردىكى تەسىرلىك كارتىنىلارنى كۆز ئالدىغا كەلتۈرۈپ، ئۆتكەن ھايا - تىنى ۋە كىشىلەرنىڭ ئۆزلىرىگە قىلغان شاپائەتلىرىنى كۆڭۈل ئېكرانىدىن بىر - بىرلەپ ئۆتكۈزدى:

ئايىۋلاق سېرىقبۇيا بازارلىق خەنزۇ 2 - باشلانغۇچ مەكتەپكە ئوقۇشقا كىرگەندىن كېيىن، بۇ مەكتەپنىڭ ئاساسلىق ئوقۇتقۇچىسى، مۇئاۋىن مودېرى مەرھۇم راخمانجان ئوبۇل قىزچاقنىڭ ئەھۋالىغا ئىنتايىن كۆڭۈل بۆلدى ۋە ئۇنى ماددىي، مەنىۋى جەھەتتىن يۆلەپ، ئوقۇشنىڭ ئۈنۈملۈك بولۇشىغا تۈرتكە بولدى. دەرسلەرنى ئەستايىدىل ۋە زېرىكمەي ئۆگەتتى، تاپشۇرۇق ئىشلىشىگە ھەمكارلاشتى، كېسەل ئاۋارىچىلىك سالغاندا يىرگەنمەي ئېغىرىنى كۆتۈردى؛ بەزىدە ئۆزىنىڭ ئۆيىگە ئاپىرىپ بالىلىرى بىلەن غىزالاندۇردى. ئوقۇش پۇلى ۋە دەپتەر - قەلەم، كىتاب قاتارلىقلارنى خالىس بەردى. مائارىپ خىزمىتىگە مەسئۇل رەھبەرلەرگە ئابلىز نۇرەكنىڭ ئەھۋالىنى ئىنكاس قىلىپ تۇردى. بۇنىڭ بىلەن مەكتەپتىكى ئوقۇتقۇچىلار ئارىسىدا ئايىۋلاققا كۆڭۈل بۆلۈش كەيپىياتى

بارلىققا كەلدى.

2001 - يىلى ئابلىز نۇرەك قەشقەر ۋىلايەتلىك خەلق

1- دوختۇرخانىسىغا ئايىۋولاقنى داۋالاتقىلى بېرىپ، ئوپىرات-سىيىگە پۇلى كەملەپ قالغاندا، 1000 يۈەن پۇل ياردەم قىلغان كىشى قەشقەر ۋىلايەتلىك جامائەت خەۋپسىزلىكى ئىدارىسىنىڭ كادىرى ئېلى ئابدۇللا بولۇپ، ئۇ ئاشۇ قېتىمقى سېخىيلىقنى ھېچكىمگە تىنمىدى ۋە باشقىلار ئالدىدا مىننەت قىلىپ باقمىدى؛ سېرىقبۇيا بازارلىق خەلق دوختۇرخانىسىدىكى تېببىي خادىملارنىڭ خالىسى ئەجرى، خالىسى ياردىمى ئاز ئەمەس ئىدى. ئۇلار ئاق خالاتلىق پەرىشتىلىك رولىنى ئايىۋولاقنى داۋالاش جەريانىدا ئەڭ جانلىق نامايان قىلىپ، مەجبۇرىيەت ۋە مەسئۇلىيىتىنى يېتەرلىك ئادا قىلدى. ئۇلارمۇ ھەم بۇنىڭ ئۈچۈن مىننەت قىلمىدى، شۆھرەت تەمە قىلمىدى.

2006- يىلى 2 - ئاينىڭ 11 - كۈنى قەشقەر ۋىلايەت-

لىك مەمۇرىي مەھكىمىنىڭ مۇئاۋىن ۋالىيسى ئابدۇغېنى ئىگەمبەردى ۋە ئاپتونوم رايونلۇق خەلق ئىشلىرى نازارتىنىڭ مۇناسىۋەتلىك مەسئۇللىرى مارالبېشى ناھىيىسىنىڭ ئالاقىدار رەھبەرلىرىنىڭ ھەمراھلىقىدا ئابلىز نۇرەكنىڭ ئائىلىسىگە بېرىپ، بىر دانە رەڭلىك تېلېفون، كىيىم - كېچەكلەر بىلەن ھال سورىدى ھەمدە ئۇنىڭ «ئۈچ ئايرىلالماسلىق» ئىدىيىسى-نى نامايان قىلىپ، پارتىيىۋىلىكنى مۇستەھكەم قوغداپ، شەخسىيەتسىز تۆھپە قوشۇپ، گۈزەل، ئالىيجاناب پەزىلەتنى جارى قىلدۇرۇپ، مىللەتلەر ئىتتىپاقلىقىنى قوغداشقا قوشقان ئۇلۇغۋار تۆھپىسىنى مەدھىيىلدى.

بۇ قېتىم ئايىۋولاق ئۈرۈمچىگە ماڭغاندا، پويىزدىكى

ئاتونۇش يولۇچىلار ئابلىز نۇرەك ئائىلىسىنىڭ ئايىۋلۇقىنى تەربىيەلەش جەريانىدىكى تەسىرلىك ھېكايىسىنى ئاڭلاپ قاتتىق ھاياجانلاندى. شىنجاڭ «1- ئاۋغۇست» پولات - تۆمۈر زاۋۇتى قەشقەر تىجارەت شىركىتىنىڭ ئىشچىسى جاۋ يىڭشيا ئايىۋلۇققا 200 يۈەن يوللۇق تۇتتى؛ ئوقۇغۇچى لۇڭ يۈنشياۋ ئۆزىنىڭ ئۆگىنىش قوراللىرىنى ئايىۋلۇققا سوۋغا قىلدى؛ پويىز باشلىقى ليەن چيۇڭ پويىز خادىملىرىغا ئابلىز نۇرەك ئائىلىسىدىكىلەرگە ئالاھىدە مۇلازىمەت قىلىشنى تاپىلدى ۋە تاماق ۋاقتى بولغاندا ئۇلارنى ئۆزى پويىز ئاشخانىسىغا باشلاپ بېرىپ غىزالاندۇردى. ئۈرۈمچى شەھەرلىك 42 - باشلانغۇچ مەكتەپنىڭ ئوقۇتقۇچىسى لى نەن ئايىۋلۇق ئۈرۈمچىدە داۋالنىۋاتقان كۈندىن باشلاپ، دەرسلىرىنى خالىس تەكرارلىشىپ، دەرس ئۆتۈپ بەردى...

ئابلىز نۇرەك بۇ شەپقەت، سەمىمىيەتنى قانداقمۇ قايتۇرالىسۇن؟! پەقەت رەھمەتلا دېيەلەيدۇ. ئۇلارغا سالامەتلىك ۋە بەخت تىلىيەلەيدۇ. مەڭگۈ ئۇلارنى ئۇنتۇمايدۇ. ئۇ بۇ ئىشلارنىڭ قانداق يەكۈنىگە ئىگە ئىش ئىكەنلىكىنى پەرەز قىلىسۇمۇ، كۈنكەرت ھۆكۈم قىلىشقا ئاجىزلىق قىلىدۇ... شۇنداق، ئەل سۆيگەننى ئەل سۆيىدۇ، ئەلنى قەدىرلىگەننى ئەل قەدىرلەيدۇ. ئىنسانىيلىق قەدىر - قىممىتى، بۇرچىنى تونۇغان، ئىنسانلارنى خۇددى ئۆزىنى سۆيگەندەك سۆيۈشنى بىلگەن ئادەملەرنى ئەل سۆيىدۇ؛ بىلىش كېرەككى، ئىنسان روھىنىڭ ئەڭ چوڭقۇر قاتلىمىدىكى ئۆزى بەھرىمەن بولۇشقا تېگىشلىك مەنزىلىنى سۆيۈپ، ئۇنىڭغا ھۆرمەت قىلىشى، يول قويۇپ پۇرسەت يارىتىپ بېرىشنى بىلەلەيدىغان، ئەڭ مۇھىمى ئارزۇسىنىڭ ئىشقا ئېشىشى ئۈچۈن قۇربان

بىرلەيدىغان روھ ئەڭ پاكىز، ئەڭ نۇرلۇق روھ بولۇپ، ھامان
يەردە قالمايدۇ، دەمال جاپا تارتسىمۇ خارلىق كۆرمەيدۇ، ئۇ
مەڭگۈ - مەڭگۈ قەدىرلىنىدۇ!

شاه لبق





قۇتلۇق كۈنلەردىكى ئالقىش

ئابلىز نۇرەك ۋە ئۇنىڭ ئائىلىسى، شۇنداقلا پۈتكۈل جەمئىيەت ئارزۇ قىلغان، كۈتكەن قۇتلۇق كۈنلەر ئاخىر يۈز ئاچتى. ئابلىز نۇرەكنىڭ چېھرىدىكى كۈلكە، تۇنساخان ئانىنىڭ چېھرىدىكى تەبەسسۇم، ئايبۇلاقنىڭ بۇلاقتەك كۆزلىرىدىكى شادلىق ئۇلارنىڭ تېپىلغۇسىز بەختكە سازاۋەر بولغانلىقىنى نامايان قىلىپ تۇراتتى؛ مانا مۇشۇ مىنۇتلارنىڭ كېلىشىنى كۈتۈپ، ئۇلارنىڭ ئەتراپىدا پەرۋانە بولۇپ يۈرگەن نامىز، قەدىردان كىشىلەرنىڭمۇ يۈرىكى ئۇلاردىكى شادلىققا شېرىك بولغاندەك سوقۇۋاتاتتى.

بۇ خۇشاللىقنى كىشىلەر ئابلىز نۇرەك ئائىلىسىدىكىلەر ئۈرۈمچىگە بېرىپ قەشقەرگە قايتىپ كېلىش جەريانىدا ناھايىتى تولۇق ھېس قىلدى. بۇ مىنۇتلار ھەقىقەتەنمۇ ئۇنتۇل-غۇسىز، تېپىلماس مىنۇتلار ئىدى.

شۇنداق، ئۇ ئاشۇ چاغلاردىكى ئىنسانىي كۆيۈم ۋە دەۋر بەرگەن شاپائەتنى ئېسىدىن زادىلا چىقىرىد-ۋېتەلمىدى.

2006 - يىل 5 - ئاينىڭ 16 - كۈنى ئەتىگەن، شىنجاڭ ئۇيغۇر ئاپتونوم رايونلۇق خەلق دوختۇرخانىسىنىڭ دەرۋازىسىنىڭ ئالدى ئادەم دېڭىزىغا ئايلانغانىدى. بۇ يەرگە كەلگەن ھەر مىللەت ئاممىسى ئايبۇلاقنىڭ ساقىيىپ دوختۇرخانىدىن چىققانلىقىنى قۇتلۇقلاش ئۈچۈن توپلانغانىدى. سائەت 9 دىن ئاشقاندا، ئايبۇلاق دادىسى ئابلىز نۇرەك، ئانىسى تۇنساخان ۋە ئۆزىنى داۋالىغان

دوختۇر - سېستىرالارنىڭ ھەمراھلىقىدا دوختۇرخانا ئالدىغا چىققاندا، كىشىلەر ئۇزاققىچە ئالقىش سادالىرىنى ياڭراتتى. ئايىبۇلاق قىزىغىن كەيپىيات ئىچىدە چۈچۈك تىللىرى بىلەن:

• ھەممىڭلارغا رەھمەت، پارتىيە - ھۆكۈمەتكە رەھمەت، ۋاڭ لېچۈەن شۇجىغا، ئىسمائىل تىلىۋالدى رەئىسكە، موجۇەن شۇجىغا رەھمەت! مەن ساقايدىم، مەن سىلەرنىڭ مېنىڭدىن كۈتكەن ئۈمىدىڭلارنى تولۇق ئاقلايمەن! دېدى. ئۇ چوڭقۇر ھاياجان ۋە بەختكە چۆمگەندى. ئۇنىڭ چىرايى ئىللىق قۇياش نۇرىدا چۇغلۇقتەك نۇرلىنىپ كەتكەندى. ئۇ كىشىلەر توپىغا ئۆزىنى ئېتىپ، كىملىرى بىلەندۇر قىزىغىن سالاملاشتى، بەزىلەر بۇ ھاياجانلىق مىنۇتلاردا ئۆزىنى تۇتۇۋالماي ئايىبۇلاقنى باغرىغا مەھكەم بېسىپ، ئۇنىڭ شادلىقىغا ئورتاقلاشتى. بەزىلەر ئۇنىڭغا ۋە ئابلىز نۇرەك، تۇنساخان ئانا ۋە دوختۇرلارغا گۈل تۇتۇپ، ياخشى كۆڭلىنى ئىزھار قىلدى ۋە رەھمەت - تەشەككۈرىنى ئىپادىلىدى. تەبرىكلەش، ئۈزىتىپ قويۇش مۇراسىمىدىن كېيىن، كىشىلەر ئابلىز نۇرەك ئائىلىسىنىڭ توققۇز يىللىق جەبىر - جاپالىق كەچۈرمىشىنىڭ ئاخىرلاشقانلىقىنى سۆيۈنۈش بىلەن ھېس قىلدى.

دەل مانا مۇشۇنداق ئىشتىن يەنە بىرى 5 - ئاينىڭ 17 - كۈنى چۈشتىن بۇرۇن قەشقەر ئايرودرولى ۋە ئابلىز نۇرەكنىڭ ئۆز يۇرتى سېرىقئۆيە بازىرىدا يۈز بەردى. شۇ كۈنى ئابلىز نۇرەك ئايالى تۇنساخان بىلەن ئايىبۇلاقنى ئەگەشتۈرۈپ قەشقەر ئايرودرولىدا ئايروپىلاندىن چۈشكەندە، قەشقەر ۋىلايەتلىك خەلق ئىشلار ئىدارىسىنىڭ باشلىقى ھېلىمجان ئابلىز، مارالبې -

شى ناھىيىسىدىن كەلگەن رەھبەرلەردىن ھەسەنجان ئابدۇكېرىم قاتارلىقلار قىزغىن كۈتۈۋالدى، ئۇلار ئولتۇرغان ئاپتوموبىل سېرىقبۇيا بازىرىغا يېتىپ بارغاندا، مارالبېشى ناھىيىسى ۋە سېرىقبۇيا بازارلىق پارتكوم، خەلق ھۆكۈمىتى تەشكىلاتىگە داغدۇغىلىق كۈتۈۋېلىش مۇراسىمى ئۇلارنى تېخىمۇ كۈچلۈك ھاياجانغا چۆمدۈردى. كىشىلەر ئايىۋلاقنىڭ تەلتۆكۈس ساقىدە يىپ كەلگەنلىكىدىن چوڭقۇر سۆيۈندى. ئايىۋلاقنىڭ ساۋاقداشلىرى ئۇنى ئوربۇپلىپ، بارىكالا دەپ تۈۋلاشتى، ئائىلىسىدىكى ئاكا - ئاچىلىرى، نەۋرە ئاكا - ئۇكا، ئاچا - سىڭىللىرى ئۇنىڭغا ئۆزىنى ئېتىپ، باغرىنى يېقىپ، تەشنانلىق سېغىنىشلىرىنى كۆز ياشلىرى ۋە يۈرەك سۆزلىرى بىلەن نامايان قىلدى...

ئايىۋلاق ئۈرۈمچىدىن سېتىۋېلىپ سوۋغات ئۈچۈن ئېلىپ بارغان كىيىم - كېچەك، خاتىرە بۇيۇملىرىنى ئۇرۇق - تۇغقانداشلىرىغا بېرىۋېتىپ تەقدىم قىلىپ ياخشى كۆڭلىنى ئىپادىلىدى. ئۇلارنىڭ ھاياجانلىق كۆز ياشلىرى توختىغاندىن كېيىن، ئايىۋلاق چارۋا مال قوتۇنغا يۈگۈرۈپ كىرىپ 100 كۈن بۇرۇن ئۆيىدە قويۇپ كەتكەن قويلارنى يوقلىدى. قوتاندا موجدەن شۇجى ئېلىپ بەرگەن مەكتەپ چوڭ قۇيرۇقلۇق قولى ئۇنىڭغا تولىمۇ يېقىشلىق قارىدى، ئۇ بۇدۇرۇقىنى بىرىنى قوزلىغانىدى. ئۇنىڭ شادلىقىغا ھېچ نەرسە توغرا كەلمەيتتى. ئۇ مەھەللىدىكى ھەربىر ئادەم، ھەربىر دەل - دەرەخ، ئۇچارقۇش بىلەن مۇڭدەشكەن دەپ تەرەپ - تەرەپكە چاپاتتى. كىملىرىگىدۇر، نېمىلىرىگىدۇر ئۆزىنى ئاتقۇسى، باغرىنى ياققۇسى، ئۆزىنىڭ تولۇق ساقايغانلىقىنى، ھېسابسىز بەختكە چۆمگەنلىكىنى دېگۈسى كېلەتتى...

شادلىق ئىچىدىكى ئەسلىمە

ئابلىز نۇرەك ئۆيىگە قايتىپ كەلدى. «ئۆز ئۆيۈمنىڭ خۇشلۇقى، پۇت - قولۇمنىڭ بوشلۇقى» دېگەندەك، ئۇ بىر خىل يېنىكلىك، ئازادلىكنى ھېس قىلدى، ھەتتا ئۇنىڭغا ھەممە نەرسە ئۆزگەرگەندەك قىلدى. دېمىسىمۇ ئۇنىڭ ئۇزاقتىن بۇيان كۈتكەن ئارزۇ - ئارمانلىرى ئىشقا ئاشتى، ھاردۇقى چىقتى، مانا بۇ ئۇنىڭ ھاياتىدىكى ئەڭ چوڭ بەخت، ئەڭ چوڭ ئۆزگىرىش، ئوتتۇق ئىدى. بىرقانچە كۈندىن بۇيان ئۇنىڭ ھاردۇقى تولۇق چىقتى، ئېتىزغا ئۆگىنىپ قالغان، ئىشلەشكە كۆنۈپ قالغان خۇيى ئۇنى جىم تۇرغۇزىدى، ئۇ ئېتىزغا، ئېغىل - قوتانلىرىغا كىرىپ بۇرۇنقى ئادەت خاراكتېرلىك تىرىكچىلىكىنى قىلىشقا باشلىدى. مانا ئەمدى ئۇنىڭ ئىشلىرى خۇددى ئۇ ياشىرىپ قالغاندەك ئاسان يۈرۈشتى، ئېغىر ئىشلارمۇ يېنىك تۇيۇلدى! ئايىۋلاق مەكتەپكە باردى، ئوقۇشنى داۋام - لاشتۇردى، ئۇ بەك خۇشال، ئۇنىڭدىكى قىزغىنلىق كىشىنى سۆيۈندۈرىدۇ. ئۇ ئۈرۈمچىدىن قايتىپ كېلىپ، مەكتەپكە بارغان تۇنجى كۈنى كەچتە ئابلىز نۇرەك بىلەن تۇنساخان ئانا ئۇنىڭ بىر كۈنلۈك ئومۇمىي ئىشلىرىنى بىرمۇبىر سۈرۈشتە قىلدى؛ ئۇ ئوقۇتقۇچىلىرى ۋە ساۋاقداشلىرىدىكى ئۆزىگە بولغان قىزغىنلىق، كۆيۈنۈش ۋە پەخىرلىنىشلەرنى قالدۇرماي، ھاياجان ئىلكىدە بايان قىلىپ بەردى. ئۇ چوڭ - كىچىك تەرتىپ توغرىسىدا گەپ قىلىشنى ئۈنتۈلۈپ قالغاندەك ئاتا - ئانىسىنى تەقەززا قىلىۋەتتى. ئاخىر تۇنساخان ئانا بۇ ھەقتە سورىۋىدى، ئايىۋلاق:

— قىنالمىدىم، ئاسانلا... چىقىرىۋەتتىم ئىش! — دېدى.
ئاتا- ئانىنىڭ قەلبىدىكى ئەڭ چوڭ غەم - ئەيدىشىمۇ بەنلا
مۇشۇ ئىش ئىدى. ئۇلار يېنىك تىن ئالدى، ئابلىر ئۆرەنىڭ
دىلى ھېچقاچان كۆرۈلۈپ باقمىغان دەرىجىدە مەۋج ئۆردى.
ئۇنىڭ كۆز ئالدىدىن توققۇز يىل داۋامدا تارتقان ھېلىقى
كەچمىشلەرنىڭ بىر قىسمى يەنە بىر قېتىم ئۆتۈشكە باشلىدى:
ئە، ئاشۇ يىللار! نەقەدەر كۈلپەتلىك، نەقەدەر قىيىن
ئىدى - ھە؟ ئايىبۇلاقنىڭ ھەر قېتىم كېسىلى قوزغالسا،
ئۇلارنىڭ بېشىغا بالا ياغاتتى. بالىنىڭ قورسىقى ئېسىلىپ،
بەدىنى ئىشىشىپ، ئاغرىق ئازابىدىن چىرايى كۆكرىپ
كېتەتتى؛ پۈتۈن بەدىنى ئۇيۇشۇپ قالاتتى. بەزىدە تېخى
نەپسىمۇ بوغۇلۇپ، كۆزلىرى پۇلتىيىپ چىقىپ، نىمجان ھالغا
كېلىپ قالاتتى. بەزىدە تۇرۇپ يۇلقۇنۇپ ئۆزىنى ھەر تەرەپكە
ئۇراتتى... ئاتا بىلەن ئانا ئۇنىڭ ئاشۇ ھالىغا تەڭ شېرىك
بولۇپ تەڭ ئازابلىناتتى، خورلۇق پاتىقلىرىغا مەھكۇم بولاتتى،
قەلبى كۆيۈپ، باغرى تىلىنىپ گاراڭ بولۇپ قالاتتى. بىراق،
«ئۆزۈم تاپقان بالاغا، نەگە باراي دەۋاغا» دېگەندەك ئۇلار بۇ
ئازابىنى، دەردىنى باشقىلارغا دېمەيتتى، بىلىندۈرمەيتتى؛
ھەتتا باشقىلارنىڭ بىلىپ قېلىپ مازاق قىلىشىدىن ئۆزىنى
قاچۇراتتى. بەزىدە ئاشۇ ئازابلار ئاز كەلگەندەك، ئايىبۇلاق
تويۇقسىز قىزىتىپ پۈت - قوللىرى، بەدەنلىرى تارتىشىپ
قاتاتتى. ئاشۇنداق چاغدا ئۇلار نېمە قىلارنى بىلەلمەي
گاڭگىراپ ئۆزىنى قويغاغا يەر تاپالماي قالاتتى. قىزىنى ئازابتىن
قۇتۇلدۇرىدىغان قانداقتۇر بىر شىپاھلىق ئىشلارنى قىلىشقا
قۇربىتى يەتمىگەنلىكىدىن يۈرۈكى قىسلاتتى. ھەر قېتىم
كېسەل ئازاب سالغاندا ئۇلار ئوتتا كۆيگەن قىلدەك تولغىناتتى؛

ساقىيىپ بولغاندىن كېيىنمۇ يەنە قايتا قوزغىلىشىدىن ئەندىشە قىلاتتى، نېمىلا بولسۇن، ئۇلار ئاشۇ ئىشلارنىڭ ئالدىدىن تەييارلىقنى قىلىپ، ھەر خىل تەدبىر، ئاماللارنى ئويلاپ قوياتتى، ئىزدىنىپ باقاتتى. ئابلىز نۇرەك ئاشۇ يىللاردا بالغا تەكرار شلانكا سالدۇرۇشنىڭ ئالدىنى ئېلىش ئۈچۈن، ئۇيغۇر تېبابەتچىلىكى بىلەن شۇغۇللىنىدىغان يەرلىك تېۋىپلارنىڭ كۆپ قېتىم مەسلىھىتىنى ئالدى. بىر تېۋىپ ئۇنىڭغا قوي مېيى بىلەن ياڭاق مېغىزىنى قاينىتىپ ئىچۈرۈشنىڭ ئۇسۇللىرىنى ئۆگىتىپ قويدى، ئابلىز نۇرەك شۇنداق قىلىپ ئىچۈرۈپ بېرىۋىدى، ئۈنۈمى تولىمۇ ياخشى بولدى. ئەينى چاغدا ئايىۋلاقنىڭ ئېغىرلىقى ئىككى كىلوگرام ئەتراپىدا بولۇپ، تېنى ئىنتايىن ئاجىز ئىدى، كالا سۈتى ياكى سۈت پاراشوكى بەرسە، كۆپ ھاللاردا قورسىقى ئېسىلىپ قالاتتى. تۇنساخان ئانا ھەمىشە تاماق يېگۈزگەندە يۇمشاق چايناپ ھەسەل ياكى شېكەر بىلەن ئارىلاشتۇرۇپ يېگۈزەتتى. ھېلىقى تېۋىپنىڭ كۆرسەتمىسىدىن كېيىن، ئۇلار بالىنى غىزالاندۇرۇشتا ئەقىل تاپتى، قوي مېيى بىلەن ياڭاق مېغىزىنىڭ شورپىسىغا قوناق ئۇنىدا ئۇماچ چېلىپ بېرىدىغان بولدى. گەرچە بالا چوڭ تەرەت قىلىدىغان چاغدا قورسىقىنى سىقىپ - مۇجۇپ راۋانلاشتۇرۇشقا توغرا كەلسمۇ، بۇرۇنقىدىن نەچچە ھەسسە ياخشى بولدى. بارا - بارا پالغا ئەت قونۇپ، كۈچ پەيدا بولدى، چىرايىغا قان يۈگۈرۈپ، بوۋاي بىلەن مومايدا ئۈمىد، ئىشەنچ پەيدا قىلدى...

مانا بۈگۈن ئاشۇ مۇشەققەتلىك، كۈلپەتلىك كۈنلەر كەلمەسكە كەتتى، بىراق ئاشۇ كۈنلەر ئۇنىڭ قەلبىدىن بىركۈنمۇ كۆتۈرۈلۈپ كەتمىدى. چۈنكى، ئابلىز نۇرەك ئايىۋلاقنىڭ نورمال ئادەملەردەك ياشاپ، نورمال ئادەملەردەك

تۇرمۇش كۆچۈرۈشكە ئېرىشكەنلىكىدىن ئىبارەت بىرىنچى خۇشاللىقنىڭ قەدەر - قىممىتىگە ئاشۇ كەچۈرمىشلەرنى ئەسلىش بىلەن يېتىدۇ.

كۈندىلىك خاتىرىدىن چاقىنغان نۇر

ئابلىز نۇرەكنىڭ ئىككىنچى بىر خۇشاللىقى ئۇنىڭ كۈندىلىك خاتىرىسىدىكى ئىشلار ئىدى. ئۇ ئۆيىگە قايتىپ كەلگەندىن كېيىن، ئۈرۈمچىدە يازغان كۈندىلىك خاتىرىسىنى پات - پات ۋاراقلاپ تۇردى. ئۇنىڭدىكى ھەربىر ئىش ئابلىز نۇرەك ئائىلىسىنىڭ شاد - خۇرام، بەختلىك بولۇشىغا بىۋاسىتە تەسىر كۆرسەتكەن ۋە تۈرتكە بولغانىدى. ئەنە ئاشۇ خاتىرە بەتلەردە مۇنداق بايانلار نۇرلىنىپ تۇراتتى:

رەھبەرلەر ھاياتىي كۈچ بەخش ئەتتى. ئابلىز نۇرەك ئايىۋلاقنى ئېلىپ ئۈرۈمچىگە داۋالاتقىلى باردى. ئۇلارنى ئەڭ دەسلەپ قارشى ئالغان كىشى يەنىلا موجدۇن شۇجى بولدى. ئۇ ئۇنىڭ تۇرمۇش، داۋالاشنى قاتارلىق بىر قاتار ئىشلىرىنى كونكرېت، ئەتراپلىق ئورۇنلاشتۇردى ۋە ئايىۋلاقنى ئوپېراتسىيە قىلىشتىن تارتىپ، داۋالاشقىچە بولغان جەريانلارنىڭ ھەممىسىدە سۈرۈشتە قىلىش، ئورۇنلاشتۇرۇش، يوقلاش ۋە يۇقىرى دەرىجىلىك رەھبەرلەرگە ئەھۋالنى دوكلات قىلىشقىچە ئۆزى بىۋاسىتە تۇتتى، ھەرقانچە ئالدىراش بولسىمۇ ئايىۋلاقنى، ئابلىز نۇرەكنى ئېسىدىن چىقارمىدى. ئۇ يەنە خەلق ئىشلار نازارىتىنىڭ ئىجتىمائىي ئىشلار ۋە ئىجتىمائىي پاراۋانلىق باشقارمىسىنىڭ مۇئاۋىن باشلىقى، «ئەتە پىلان» ئىشخانىسىدە نىڭ مۇدىرى ئابىلەت داۋامەتنى ئايىۋلاقنىڭ ئومۇمىي ئىشلىرىغا

كونكرېت مەسئۇل قىلدى. ئابلەت داۋامەت ئاييۇلاقنىڭ داۋالدى. نىشىنى ماسلاشتۇرۇش، يېتەكلەش خىزمەتلىرىنى ئەستايىدىل ئىشلىدى ۋە ئاييۇلاق داۋالنىش جەريانىدا ۋە داۋالنىپ ساقايغاندىن كېيىنكى كۈتۈش، تۇرمۇش ئورۇنلاشتۇرۇش، ساياھەت قىلدۇرۇش، ئىجتىمائىي پائالىيەتلەرگە تەشكىللەش ئىشلىرىنى بىر - بىرلەپ قىلدى. ئۇ شۇنداق ئالدىراش بولسىمۇ، ۋاقىت ئىچىدىن ۋاقىت چىقاردى ۋە دەم ئېلىش كۈنلىرىدىمۇ ئاييۇلاقنىڭ تۈرلۈك ئىشلىرىنى بېجىرىپ، ئۇنىڭ سالامەتلىكىنىڭ تېزەك ئەسلىگە كېلىشىگە كۈچلۈك تۈرتكە بولدى. خەلق ئىشلار نازارىتى يەنە ئاييۇلاقنىڭ نەچچە ئون مىڭ يۈەنلىك داۋالنىش، مۇلازىمەت بىلەن تەمىنلىنىش ھەققىنى كۆتۈرۈۋەتتى.

مۇشۇ مەزگىلدە مەركىزىي كومىتېت سىياسىي بىۋروسىنىڭ ئەزاسى، شىنجاڭ ئۇيغۇر ئاپتونوم رايونلۇق پارتكومنىڭ شۇجىسى ۋاڭ لېچۈەن، شىنجاڭ ئۇيغۇر ئاپتونوم رايونلۇق پارتكومنىڭ مۇئاۋىن شۇجىسى، ئاپتونوم رايوننىڭ رەئىسى ئىسمائىل تىلىۋالدى قاتارلىق رەھبەرلەر مۇناسىۋەتلىك ئورگان، تەشكىلات ۋە ئاساسىي قاتلاملاردىكى رەھبىرىي يولداشلارغا كۆرسەتمە بېرىپ، ئاييۇلاقنىڭ تېزەك ساقىيىشى ئۈچۈن يېشىل چىراغ يېقىپ بەردى. ئاپتونوم رايونلۇق پارتكوم تەشۋىقات بۆلۈمىنىڭ مۇئاۋىن باشلىقى لىەن جىچيەن، قەشقەر ۋىلايەتلىك پارتكومنىڭ شۇجىسى شى داگاڭ، ۋىلايەتلىك پارتكومنىڭ ھەيئەت ئەزاسى، تەشۋىقات بۆلۈمىنىڭ باشلىقى جياۋ شىنيۇ، قەشقەر مەمۇرىي مەھكىمە خەلق ئىشلار ئىدارىسىنىڭ باشلىقى ھېلىمجان ئابلىز قاتارلىقلار ئابلىز نۇرەكنىڭ ھەر جەھەتتىكى ئىشلىرىنى ئەستايىدىل ماسلاش.

تۇردى. مارالبېشى ناھىيىلىك پارتكومنىڭ شۇجىسى لى كاشېڭ ئابلىز نۇرەك ئائىلىسىنىڭ ئىشىنى ناھىيىنىڭ كۆندۈرۈلۈش لىك ئىشىنى تۇتقاندەك تۇتتى. شۇنداق قىلىپ، ھە دەرىجىلىك پارتىيە، ھۆكۈمەتلەردىكى رەھبەرلەرنىڭ قىزغىن قوللىشى، ياردەم بېرىپ كۆيۈنۈشى ئارقىسىدا ئايىۋلارنىڭ كېلەچىكى نۇرلاندى.

ئاق خالاتلىق پەرىشتىلەر باھار ھارارىتى چاچتى. ئاپتونوم رايونلۇق خەلق دوختۇرخانىسى ئايىۋلارنى داۋالاش ۋەزىپىسىنى تەشەببۇسكارلىق بىلەن ئۈستىگە ئالغاندىن كېيىن، بارلىق كۈچى بىلەن داۋالاش، بارلىق كۈچى بىلەن ئەڭ ياخشى مۇلازىمەت قىلىش، بارلىق كۈچى بىلەن مۇۋەپپەقىيەتلىك داۋالاشنى ئىبارەت تەشەببۇسنى ئوتتۇرىغا قويدى. شۇنىڭ بىلەن بىر چاغدا ئىلغار تېخنىكىنى قوللىنىش، داڭلىق دوختۇرلار داۋالاش، ئىقتىدارلىق سېستىرالار پەرۋىش قىلىشنى ئىشقا ئاشۇرۇپ، ئاپتونوم رايون رەھبەرلىرى ۋە كەڭ خەلق ئاممىسىنىڭ ئارزۇسىنى نامايان قىلدى. مەخسۇس دوختۇر، مەخسۇس سېستىرا، مەخسۇس كارىۋات قاتارلىق يۈرۈشلەشكەن داۋالاش، مۇلازىمەت تەرتىپىنى يولغا قويدى. دوختۇرخانا رەھبەرلىرى ۋە داڭلىق دوختۇرلار كۆپ قېتىم باش قوشۇش يىغىنى، مۇھاكىمە ئويۇشتۇرۇپ، ئايىۋلارنى تەلتۆكۈس داۋالاپ ساقايتىشنىڭ لايىھىسىنى مۇزاكىرە قىلدى ۋە ئوپېراتسىيە قىلىش تەرتىپلىرىنى بېكىتتى. شۇنىڭغا ئاساسەن تەرتىپلىك داۋالاش مۇلازىمىتىنى قانات يايدۇردى. شۇنىڭ بىلەن ئايىۋلارنى 2 - ئاينىڭ 24 - كۈنى بىرىنچى قېتىم، 4 - ئاينىڭ 25 - كۈنى ئىككىنچى قېتىم ئوپېراتسىيە قىلىپ، مەقەت يۈتەيلىكىنى تەلتۆكۈس ساقايتتى. ئاشۇ تەشۋىشلىك

مىنۇتلار ئابلىز نۇرەك بىلەن تۇنساخان ئانىغا شۇ قەدەر قىيىن ۋە مۇشكۈل تۇيۇلغان بولسىمۇ، دوختۇر - سېستىرالارنىڭ قىزغىن، سەمىمىي مۇئامىلىسى ئۇلارنىڭ روھىنى كۆتۈرۈپ، خاتىرجەم قىلدى؛ ئاشۇ چاغدىكى قىزغىنلىق، ئىنسانىيەت- ۋەزىيەت تۇيغۇلىرى ئۇلارنى ئاجايىپ چوڭقۇر ھاياجانغا چۆمۈل- دۈردى. كۆرگەن كۈلپەتلىرىنىڭ مانا شۇنىڭ بىلەن ئاخىرلاش- قانلىقىنى ھېس قىلىپ، كۆز يېشى قىلدى. دوختۇرخانا يەنە ئۇنىڭغا ھەر تەرەپلىمە قۇلايلىقلارنى يارىتىپ بەردى.

كۆپۈملۈك كىشىلەر ئاسايىشلىق تىلەپ مەدەت بەردى. ئابلىز نۇرەك قايسى كۈنى ئۈرۈمچىگە قەدەم باستى، شۇ كۈندىن باشلاپ ئۇنىڭغا ئاسايىشلىق، قۇت تىلىگۈچىلەر، مەدەت بەرگۈچىلەرنىڭ ئايىغى ئۈزۈلمىدى. سېخىي، مەرد ئوغلانلار، جىگەرلىك، پاراسەتلىك، باغرى ئاتەش ئاياللار ھەر خىل نەرسىلەرنى كۆتۈرۈپ بېرىپ، ئايىبۇلاقنى يوقلاپ، ئىنسانىي قەلبىنى ئىپادىلىدى. ئاشۇ كىشىلەرنىڭ ئارىسىدا بىر تەسىرلىك ئىش بار: ئابلىز نۇرەكلەر دوختۇرخانىدىن چىقىپ، قەشقەرگە قايتىش ئالدىدا، يەنى 5- ئاينىڭ 16- كۈنى ئۇلار چۈشكەن خەلق ئىشلار نازارىتى مېھمانخانىسىغا بىر قىز كىرىپ كەلدى ۋە بىر جۈپ ئالتۇن زىرىنى ئايىبۇلاققا تەقدىم قىلدى.

سۈرۈشتۈرۈشتىن مەلۇم بولدىكى، بۇ زىرىنى ئاپتونوم رايونلۇق خەلق ئىشلار نازارىتىدىن پېنسىيىگە چىققان نىياز تۆمۈرنىڭ ئايالى ماھىنۇر كىرگۈزگەن بولۇپ، ئۇ ئايىبۇلاقنىڭ ھېكايىسىنى باشقىلاردىن ئاڭلاپ قاتتىق تەسىرلەنگەن ۋە 20 نەچچە يىلدىن بۇيان ساقلاپ كەلگەن بىر جۈپ ئالتۇن زىرىسىنى ئۇنىڭغا يادنامە قىلغانىدى، بۇ چىن، نۇرانە قەلبىنىڭ يادنامىسى ئىدى. دەل مۇشۇنداق كىشىلەردىن نەچچە يۈز

كشى ئايۇلاق داۋالسىنۇاتقان مەزگىلدە چىن قەلبىنى ئاشۇنداق ماددىي نەرسىلەر بىلەن نامايان قىلدى. ئۇلارنىڭ ئىبائەت قىلغان پۇللىرىمۇ 6000 يۈەندىن ئاشتى. ئابلىز نۇرەك ئەنە شۇنداق كىشىلەردىن بىر قىسىمنىڭ ئىسمىنى، ئادىسىنى يېزىۋالدى، يەنە نۇرغۇن كىشى ئىسىم - شەرىپىنى دەپ بەرمەي كېتىپ قالدى. ئەمما، ئۇلارنىڭ سېپىمىسى ئابلىز نۇرەكنىڭ قەلبىدە نۇرلىنىپ تۇرىدىغان ئابىدە بولۇپ تۇيۇپ قالدى.

گۈزەللىككە يۈزلەنگەن كېلەچەك

ئابلىز نۇرەكنىڭ ئۈچىنچى بىر خۇشاللىقىمۇ بار ئىدى. ئۇ ئۈرۈمچىدىن قايتىپ كەلگەندىن كېيىن، نەزىرىنى ئېغىل - قوتانلىرىغا ئاغدۇردى ۋە ئايۇلاققا ئوخشاشلا سۆيۈندى، چۈنكى ئۇنىڭ ئېغىلىدىكى قوي - قوزلىرى ئاۋۇپ قالغانىدى. ئۇ، بۇ چاغدا بەكلا ھاياجانلاندى ۋە ئۆتكەن بىر مەزگىلدىكى ئىشلارنى ئەسلەپ قالدى. بۇنىڭدىن ئون يىللار ئىلگىرى ئابلىز نۇرەك ئائىلىسى باشقىلارغا ئوخشاشلا دېھقانچىلىقتىن ئارقا - ئارقىدىن مول ھوسۇل ئېلىپ، شۇ دەۋرگە خاس ھاللىنىپ قېلىشقا باشلىغانىدى. باي بولىدىغانغىمۇ پۇرسەت ۋە ئاز - تولا دەسمىي ھازىرلىغانىدى. قوي - قوزلىرى ئاۋۇپ ئون نەچچىگە يېتىپ، دەمال مېھمان كەلسە، بىرەر قوينىڭ كاللىسىنى ئالغۇدەك ماغدۇرغىمۇ ئېرىشكەنىدى... دەل ئاشۇ چاغدا ئۇنىڭ ئائىلىسىگە ئايۇلاق قوشۇلدى، شۇ يىلى بىر قويى ئۈچىنى تۇغۇپ ئامەت ئاتا قىلدى. بىراق، ئايۇلاقنىڭ كېسىلى تۈپەيلىدىن، ئابلىز نۇرەك قوي - قوزلىرىنى بىر - بىرلەپ سېتىشقا باشلىدى. شۇنىڭ بىلەن بۇ بىچارە ئادەمنىڭ

قوتىنىدىكى قويلار كۈن ساناپ ئازىيىپ كەتتى. ئەينى چاغدا ئابلىز نۇرەك ئائىلىسىنىڭ كىشى بېشى يىللىق كىرىمى 600 — 700 يۈەن ئەتراپىدا بولۇپ، كەنتتىكى ئالدىن باي بولغان باشقا كىشىلەرنىڭ يىللىق كىشى بېشى كىرىمىمۇ ئاران شۇنچىلىق ئىدى، شۇڭا ھەممە ئادەم ئۆز ھەلەكچىلىكى بىلەن باشقىلارغا ياردەم بېرەلمەيتتى. ئابلىز نۇرەكمۇ ئۆزىگە تايانمىسا بولمايتتى. ئەينى چاغدا ئاييۇلاقنىڭ ئوپىراتسىيىسى كىچىك بولسىمۇ، ئۈنۈمى تۆۋەن بولغانلىقى، مەقەت ئەتراپىنىڭ ئاناتومىيىلىك باغلىنىشلىرى ئېغىر دەرىجىدە بۇزۇلغانلىقى سەۋەبىدىن، ھەر قېتىملىق داۋالاش، ئوپىراتسىيە قىلدۇرۇش — نىڭ دەرىجىسى چوڭىيىپ باردى ۋە ئۇنىڭ ئىقتىسادىي چىقىمىمۇ كۆپ بولدى. شۇڭا، ئۇ ئاييۇلاقنى ھەر قېتىم چوڭ داۋالاشقا توغرا كەلسە، بىر يىل ياكى ئىككى يىل پۇل يىغاتتى، مال — چارۋا بېقىپ، سېتىپ پۇل قىلىپ داۋالاش راسخوتى تەييارلايتتى. شۇ ۋەجىدىن ئابلىز نۇرەك ھەتتا قۇربان ھېيت كەلسىمۇ، قۇربانلىق قىلماي، قۇلىقىنى يوپۇرۇپ، ئېتىزدا ئىشلەش، تىرىكچىلىك قىلىش بىلەن توققۇز يىلنى ئۆتكۈزدى. مۇشۇ جەرياندا ئائىلىسىنىڭ يەيدىغان ئاشلىقىنى، ئاينىۋاتقان تېرەكلىرىنى ساتتى، پاختا ساتقان، تېجىگەن، قەرز ئالغان پۇللىرىنى ئاييۇلاقنىڭ كېسىلى ئۈچۈن سەرپ قىلدى. قەيسەر، شىجائەتلىك بۇ بوۋاي بالغا ئاشۇ دەرىجىدە بارلىقىنى ئاناپ ئىنسانىي قەدىر — قىممىتىنى چاقىناتتى. بىچارە ئاييۇلاقمۇ دادىسىنىڭ دەردىنى بىلگەچكە، بىر پۇك پۇلنىمۇ تېجىدى، دادىسىنىڭ ئۈنى مەكتەپكە ئاپىرىشقا ۋاقتى يەتمىسە، بىر يۈەن بېرىپ كىرا مۆتىدىللىكىغا چىقىرىپ قويسا، ئۇ دادىسىنىڭ قارىسى يىتكەندە، مۆتىدىللىكتىن چۈشۈپ

قىلىپ مېڭىپ بېرىپ، ھېلىقى بىر يۈەن پۇلنى تېجىدى،
ئۇنىڭ بۇنداق تېجىگەن پۇللىرىمۇ بىرنەچچە يۈز يۈەنگە
يېتەتتى. ئۇلارنىڭ تۇرمۇشى ئەنە شۇنداق مۇشكۈل ئۆتكەچكە
تۈزۈكرەك غزالىنىش، تۈزۈكرەك كىيىنىش، تۈزۈكرەك ئۆي
تۇتۇشلاردىن سۆز ئاچقىلى بولماي كەلگەندى...

مانا بۈگۈن ئۇنىڭ ئاشۇ كۈنلىرى كەلمەسكە كەتتى.
ئۇنىڭ پاراستى ۋە ئىنسانلىق خىسلىتىگە تەرەپ - تەرەپتىن
ئالغىش سادالىرى ياغدى، شەرەپ گۈللىرى تاج بولۇپ بېشىغا
قونۇشقا باشلىدى. خەلق ئۇنى قوللىدى، پارتىيە، ھۆكۈمەت
ئۇنى يۆلدى. مانا مۇشۇ ئۇنتۇلماس ئىشلار قاتارىدا يېقىندىن
بۇيان مۇنداق بىرقانچە خىل دۇردانە - يادنامە بارلىققا كەلدى:
6 - ئاينىڭ 2 - كۈنى ئابلىز نۇرەك 2005 - يىلى «شىنجاڭ -
لىقلارنى تەسىرلەندۈرگەن 10 شەخس» نىڭ بىرى بولۇپ
مۇكاپاتلاندى؛ 6 - ئاينىڭ 17 - كۈنى ئاپتونوم رايونلۇق
پارتكوم تەشكىلات بۆلۈمى رەھبەرلىرى ئابلىز نۇرەككە بىر دانە
كىچىك تىپتىكى تراكتور، سوقا، سىپالكا، ئورۇش، ئادالاش
ماشىنىسى قاتارلىق 30 مىڭ يۈەن قىممىتىدىكى دېھقانچىلىق
ماشىنا سايمانلىرىنى ئىئانە قىلدى؛ شۇ كۈنى يەنە قەشقەر
ۋىلايەتلىك پارتكوم تەشكىلات بۆلۈمىمۇ ئابلىز نۇرەكنى پارتىيە
قورۇلغانلىقىنىڭ 85 يىللىقى مۇناسىۋىتى بىلەن 2000 يۈەن
پۇل بىلەن يوقلىدى، ئابلىز نۇرەك بۇ پۇلنى ۋىلايەتلىك
پارتكومنىڭ مۇئاۋىن شۇجىسى ئابدۇقېييۇم مۇھەممەتنىڭ
قولدىن تاپشۇرۇپ ئالغاندا، كۆپتىن - كۆپ رەھمەت ئوقۇدى.
بۇنىڭدىن باشقا، ئاپتونوم رايونلۇق خەلق ئىشلار نازارىتى 100
مىڭ يۈەن ئاجرىتىپ، ئابلىز نۇرەككە ئولتۇراق ئۆي سېلىپ
بېرىشنى قارار قىلدى ھەمدە 7 - ئاينىڭ 3 - كۈنى موجۇەن،

ئابدۇقېييۇم مۇھەممەتلەر سېرىقبۇيا بازىرىغا بېرىپ، بازارلىق ھۆكۈمەت ئابلىز نۇرەككە ئاجرىتىپ بەرگەن بىر مو يەرگە ئۆي سېلىپ بېرىش مۇناسىۋىتى بىلەن لېنتا كەستى. مۇراسىمدا يەنە تارىم نېفىتلىكى ئىتتىپاق كومىتېتى ئابلىز نۇرەكنىڭ نەۋرىلىرىنىڭ ئوقۇش راسخوتى ئۈچۈن 20 مىڭ يۈەن ئىئانە قىلدى. خەلق ئىشلار نازارىتى يەنە ئابلىز نۇرەك مەخسۇس فوندى تەسىس قىلىپ، دەسلەپكى قەدەمدە 300 مىڭ يۈەن توپلىدى؛ 2006 - يىل 6 - ئاينىڭ 26 - كۈنى قەشقەر ۋىلايەتلىك پارتكوم، مەمۇرىي مەھكىمە، 7 - ئاينىڭ 12 - كۈنى شىنجاڭ ئۇيغۇر ئاپتونوم رايونلۇق پارتكوم، ئاپتونوم رايونلۇق خەلق ھۆكۈمىتى ئابلىز نۇرەككە ۋىلايەت، ئاپتونوم رايون دەرىجىلىك مۇنەۋۋەر كومپارتىيە ئەزاسى دەپ نام بەردى. 2006 - يىلى ئۇ يەنە مەملىكەت بويىچە «ئەخلاق نەمۇنىچىسى»، «خەير - ساخاۋەت ئەلچىسى»، 2008 - يىللىق «جۇڭگودىكى ياخشى كىشىلەر ئۆلگىسى» قاتارلىق شەرەپلەرگە نائىل بولدى.

مانا بۇلار ئابلىز نۇرەكنىڭ شادلىق ئىچىدىكى ئەسلىمىلىرى ۋە يۈرىكىنى تەشەككۈرگە، ھاياجانغا، بەخت ۋە چىنلىققا چۆمدۈرىدىغان ناخشىلار، يېڭى، شۇنداقلا مەڭگۈ جاراڭلاپ تۇرىدىغان ناخشىلارنىڭ مەنبەسى ئىدى!

خاتىمە

كىشىلىك ھايات يولى مۇرەككەپ، ئەگرى - توقاي بولىدۇ، دەل ئاشۇ زىددىيەتلەر ئىچىدە مۇھەببەت بىلەن نەپرەت، ۋاپادارلىق بىلەن ۋاپاسىزلىق مەۋجۇت بولۇپ تۇرىدۇ.

بۇ كىشىلىك ھاياتى تەڭشەيدىغان تەڭشەك شۇنداقلا ياخشى بىلەن ياماننى، گۈزەللىك بىلەن رەزىلىلىكنى كىشىلەرگە كۆرسىتىپ بېرىدىغان ئەينەك بولۇش رولىنى ئوينىيدىغان مۇھىم ۋاستە. مۇھەببەت كىشىلەرنى بىر - بىرىگە چاتىدۇ. سۆيگۈ ۋە ۋاپادارلىق كىشىلەرنى بىر - بىرىگە مېھرىبان ھەم كەڭ قورساق قىلىدۇ.

ئەسلىدە ئەڭ گۈزەل نەرسە دۇنيا، ئۇ شۇ قەدەر گۈزەل بولغانلىقى ئۈچۈن، بۇ ئالەمدىكى شۇنچىلىك كۆپ ۋە ھېسابسىز مەۋجۇداتلارنى قوينىغا سىغدۇرالايدۇ. دېمەك، ئادەملەرمۇ گۈزەل، مۇھىمى ئادەملەرنىڭ قەلبى گۈزەل. چىن مەنىدىن ئالغاندا، دۇنيادا بىرمۇ مېھرىسىز، قەلبى قىرتاق ئادەم يوق. شۇڭلاشقا، ئادەملەر قىيىنچىلىق ۋە جاپا - مۇشەققەت بەدىلىگە پەرزەنت قالدۇرىدۇ، كۈچلۈك مەنىۋى جاسارەت، ئەقىدە، ئىخلاسى بىلەن ئەتىلىمە ھالدىكى بالىلارنى بېقىپ ئادەم قىلىدۇ. مانا بۇ دۇنيانىڭ ھەقىقىتى، ئادەملەرنىڭ ماھايىتى، شۇنداقلا ئۇ ئادەملەر ئۈچۈن ھەقىقىي بەختنىڭ بېشارىتى ۋە نامايان قىلىنىشى بولۇپ ھېسابلىنىدۇ.

ئادەم دۇنياغا بىرلا قېتىم كېلىدۇ. بۇ ئادەم ۋە تەبىئەت ئۈچۈن تېپىلغۇسىز پۇرسەت! ئادەملەر ھاياتىنى قەدىرلىسە، ئۆزىنى چۈشەنسە، باشقىلارنى سۆيەلەيدۇ، ئۆزىنى سۆيەلسە، باشقىلارنى قەدىرلىيەلەيدۇ. كىشىلىك ھاياتنىڭ قىممىتىنى، ئۆزىنى يارىتالايدۇ. بۇنداق كىشىلەر قەھرىمانلىق شەجەرىسى ياڭرىتالايدۇ ۋە ئىزنالىرىدىن ئەمۈنە داستانلىرى يېزىپ، كېلەچەكتىكى ئەۋلادلىرىغا قالدۇرالايدۇ. شۇ جەرياندا بەزىلەرنىڭ روھىي قەھرىمان، بەزىلەرنىڭ ئوبرازى قەھرىمان، بەزىلەرنىڭ جاسارىتى قەھرىمان بولىدۇ. ئۇ ھەم دەۋر قوينىدا

يارلىدۇ ھەم دەۋر قويندا نۇرلىنىدۇ. بۈگۈنكى دەۋر بىزگە بۇ نۇقتىنى ئەينەن كۆرسىتىپ بەردى. دەۋر يارىتىپ بەرگەن پۇرسەت ۋە ئاسايىش دەۋر قەھرىمانلىرى ئۈچۈن پۈتمەس- تۈگمەس مەنبە بولدى. قاتتىق يەر تەۋرىگەن ئاشۇ يىلى نۇرغۇن بالا يېتىملىك ئازابغا دۇچار بولۇۋىدى، مارالبېشى ناھىيىلىك پارتكوم ئىنتىزام تەكشۈرۈش كومىتېتىنىڭ مۇئاۋىن شۇجىسى مەتىمىن زۇنۇنغا ئوخشاش پارتىيىنىڭ ياخشى كادىرلىرى باش بولۇپ ئوتتۇرىغا چىقىپ، يېتىم بالىلارنىڭ باش پاناھى بولۇشقا ئۆزىنى ئاتىدى، يەنە شۇنىڭغا ئوخشاش سانسىزلىغان ھېسداشلىق قىلغۇچى پىدائىيلارمۇ بالىلارنى بېقىۋالدى ۋە قۇتقۇزدى؛ ئەخلاق - دىيانىتى يوقالغان، ئىنسانلىق غۇرۇرى پەسكە شلىككە دۇچار بولغان ئاتا بىلەن ئانا مېيىپ قىزىنى رەھىمسىزلەرچە تاشلاپ قويۇۋىدى، ئابلىز نۇرەكتەك بىغۇبار، قەلبى گۈزەل، ئادىمىيلىك سالاپىتى پارلاپ تۇرىدىغان بىر ئاددىي ئادەم بېقىۋېلىپ، بارلىقىنى قۇربان قىلىش بەدىلىگە ئىنسانپەرۋەرلىك داستانىنى ياراتتى! مانا بۇ خەلقىمىزنىڭ ئىنسانىي پەزىلەتكە ئىگە، چەكسىز مېھرىبانلىققا تولغان سەمىمىيىتىنىڭ نامايان قىلىنىشى؛ مانا بۇ پارتىيە، ھۆكۈمەتنىڭ بالىلارغا، كېيىنكى ئەۋلادلارغا ئەزەلدىنلا كۆڭۈل بۆلۈپ كەلگەنلىكىنىڭ نەتىجىسى؛ جۇڭخۇا مىللەتلىرىنىڭ بىر ئادەم قىيىنچىلىقتا قالسا، ھەممە ئادەم تەڭ ياردەم بېرىشتەك ئەنئەنىسىنىڭ نامايان قىلىنىشى! بىز مۇشۇنداق دەۋردىن خۇشال بولايلى، بىز مۇشۇنداق دەۋردىن سۆيۈنەيلى!

2006 - يىل 7-ئايدا قەشقەردە يېزىلدى.

2009 - يىل 2-ئايدا قىسمەن تولۇقلاندى.

本书以生动而真实故事情节讲述阿布里孜·努来克从发现汉族女儿阿依布拉克到养育、治疗及最终使阿依布拉克得到党和人民的关爱，身体慢慢康复过程中所遭遇的艰难的，动人的故事。

مەسئۇل مۇھەررىرى: ئابلاجان سىيىت
مەسئۇل كوررېكتورى: ئارزۇگۈل سىدىق

ئابلز نۇرەكنىڭ خەنزۇ قىزى

ئاپتورى: ئابلەت جۈمە تۇپراق

قەشقەر ئۇيغۇر نەشرىياتى نەشر قىلىپ تارقاتتى
(قەشقەر شەھىرى تار بوغۇز يولى 14 - قورۇ، پوچتا نومۇرى: 844000)
جايلاردىكى شىنخۇا كىتابخانىلىرىدا سېتىلىدۇ
قەشقەر ئۇيغۇر نەشرىياتى باسما زاۋۇتىدا بېسىلدى
فورماتى: 787×1092 م م 1/32 باسما تاۋىقى: 3.5
2009 - يىل 3 - ئاي 1 - نەشرى
2009 - يىل 3 - ئاي 1 - بېسىلىشى
تىراژى: 22500 — 1

ISBN 978-7-5373-1817-4

باھاسى: 5.20 يۈەن

سۈپەتتە مەسىلە كۆرۈلسە ئالماشتۇرۇپ بېرىلىدۇ

تېلېفون: 2653927 - 0998

مۇقاۋىنى لايىھىلىگۈچى: غەيرەت خالىق

ISBN 978-7-5373-1817-4



باھاسى: 5.20 يۈەن